

---

Jivanmuktivekah

——  
जीवन्मुक्तिविवेकः

——  
Document Information



---

Text title : Jivanmuktivekah by Swami Vidyananda (Madhvacharya)

File name : jIvanmuktivekah.itx

Category : major\_works, , advaita

Location : doc\_z\_misc\_major\_works

Author : Swami Vidyananda or Madhvacharya

Proofread by : Manish Gavkar

Latest update : July 28, 2025

Send corrections to : sanskrit at cheerful dot c om

---

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

**Please help to maintain respect for volunteer spirit.**

---

Please note that proofreading is done using Devanagari version and other language/scripts are generated using **sanscript**.

---

August 19, 2025

*sanskritdocuments.org*

---



जीवन्मुक्तिविवेकः



साङ्केतिकशब्दानां वर्णानुक्रमणिका

अमृतनादोप०	अमृतनादोपनिषत्
उप०	उपनिषत्
ऋ० स०	ऋग्वेदसंहिता
कठ उप०; कठोप०	कठोपनिषत्
छां० उप०	छान्दोग्योपनिषत्
तै० आ०	तैत्तिरीयारण्यकं
तै० ब्रा०	तैत्तिरीयब्राह्मणं
तै० स०	तैत्तिरीयसंहिता
नारद-परि० उप०	नारदपरिव्राजकोपनिषत्
नृ० पूर्वतापनी उप०	नृसिंहपूर्वतापनीयोपनिषत्
परम० उप०	परमहंसोपनिषत्
भाग०	श्रीमद्भागवतं
मनु०	मनुसंहिता
मु० उप०	मुण्डकोपनिषत्
यो० सू०	पातञ्जलयोगसूत्रं
रामायणं	वाल्मीकिरामायणं
ल० वा०	लघुयोगवासिष्ठरामायणं
वि० पुराणं	विष्णुपुराणं
श्वे० उप०	श्वेताश्वतरोपनिषत्

जीवन्मुक्तिविवेकः

परब्रह्मणे नमः ।

## १. जीवन्मुक्तिप्रमाणप्रकरणं प्रथमम्

यस्य निःश्वसितं वेदा यो वेदेभ्योऽखिलं जगत् ।  
 निर्ममे तमहं वन्दे विद्यातीर्थमहेश्वरम् ॥ १ ॥  
 वक्ष्ये विविदिषान्यासं विद्वद्भ्यासं च भेदतः ।  
 हेतू विदेहमुक्तेश्च जीवन्मुक्तेश्च तौ क्रमात् ॥ २ ॥  
 सद्भ्यासहेतुर्वैराग्यं यदहर्विरजेत् तदा ।  
 प्रव्रजेदिति वेदोक्तेस्तद्भेदस्तु पुराणगः ॥ ३ ॥  
 विरक्तिर्द्विविधा प्रोक्ता तीव्रा तीव्रतरेति च ।  
 सत्यमेव तु तीव्रायां न्यस्येद् योगी कुटीचके ॥ ४ ॥  
 शक्तो बहूदके तीव्रतरायां हंससंज्ञिते ।  
 मुमुक्षुः परमे हंसे साक्षाद् विज्ञानसाधने ॥ ५ ॥  
 पुत्रदारधनादीनां नाशे तात्कालिकी मतिः ।  
 धिक् संसारमितीदृक् स्याद् विरक्तेर्मन्दता हि सा ॥ ६ ॥  
 अस्मिन् जन्मनि मा भूवन् पुत्रदारादयो मम ।  
 इति या सुस्थिरा बुद्धिः सा वैराग्यस्य तीव्रता ॥ ७ ॥  
 पुनरावृत्तिसहितो लोको मे मास्तु कश्चन ।  
 इति तीव्रतरत्वं स्यान्मन्दे न्यासो न कोऽपि हि ॥ ८ ॥  
 यात्राद्यशक्तिशक्तिभ्यां तीव्रे न्यासद्वयं भवेत् ।  
 कुटीचको बहूदश्वेत्युभावेतौ त्रिदण्डिनौ ॥ ९ ॥  
 द्वयं तीव्रतरे ब्रह्मलोकमोक्षविभेदतः ।  
 तल्लोके तत्त्वविद्धंसो लोकेऽस्मिन् परहंसकः ॥ १० ॥  
 एतेषां तु समाचाराः प्रोक्ताः पाराशरस्मृतौ ।  
 व्याख्यानेऽस्माभिरत्रायं परहंसो विविच्यते ॥ ११ ॥  
 जिज्ञासुर्ज्ञानवांश्चेति परहंसो द्विधा मतः ।  
 प्राहुर्ज्ञानाय जिज्ञासोर्न्यासं वाजसनेयिनः ॥ १२ ॥  
 “प्रव्राजिनो लोकमेतमिच्छन्तः प्रव्रजन्ति हि” ।  
 एतस्यार्थस्तु गद्येन वक्ष्यते मन्दबुद्धये ॥ १३ ॥

लोको हि द्विविधः, आत्मलोकोऽनात्मलोकश्चेति ।

तत्रानात्मलोकस्य त्रैविध्यं बृहदारण्यके तृतीयाध्याये श्रूयते - “अथ त्रयो वाव लोका मनुष्यलोकः पितृलोको देवलोक इति । सोऽयं मनुष्यलोकः पुत्रेणैव जय्यो नान्येन कर्मणा, कर्मणा पितृलोको विद्यया देवलोकः” (५.१६) इति ।

आत्मलोकश्च तत्रैव श्रूयते - “यो ह वा अस्माल्लोकात् स्वं लोकमदृष्ट्वा प्रैति स एनमविदितो न भुनक्ति” (४.१५) इति ; “आत्मानमेव लोकमुपासीत स य आत्मानमेव लोकमुपास्ते न हास्य कर्म क्षीयते” (४.१५) इति च ।

यो मांसादिकपिण्डलक्षणात् स्वं लोकं परमात्मारख्यं “अहं ब्रह्मास्मि” इत्यविदित्वा म्रियते स स्वो लोकः परमात्माविदितोऽविद्यया व्यवहितः सन्नेनमवेदितारं प्रेतं मृतं न भुनक्ति शोकमोहादिदोषापनयनेन न पालयति । उपासकस्य ह निश्चितं कर्म न क्षीयते एकफलदानेनोपक्षीणं न भवति, कामितसर्वफलं

मोक्षं च ददातीत्यर्थः ।

षष्ठाध्यायेऽपि - “किमर्था वयमध्येष्यामहे किमर्था वयं यक्ष्यामहे” (ऐ० आ० ३.२.६) “किं प्रजया करिष्यामो येषां नोऽयमात्मायं लोकः” (४.४.२२) इति । “ये प्रजामिषरे(ऽधीरा) ते श्मशानानि भेजिरे । ये प्रजां नेषिरे (धीरा) तेऽमृतत्वं हि भेजिरे । ” एवं च “एतमेव प्रव्राजिनो लोकमिच्छन्तः प्रव्रजन्ति” (४.४.२२) इत्यत्रात्मलोको विवक्षित इति गम्यते, “स वा एष महानज आत्मा” (४.४.२२) इति प्रक्रान्तस्यात्मन एतच्छब्देन परामृष्टत्वात् । लोक्यतेऽनुभूयत इति लोकः । तथा चात्मानुभवमिच्छन्तः प्रव्रजन्तीति श्रुतेस्तात्पर्यार्थः सम्पद्यते । स्मृतिश्च- “ब्रह्मविज्ञानलाभाय परहंससमाह्वयः । शान्तिदान्त्यादिभिः सर्वैः साधनैः सहितो भवेत्” ॥ इति ॥ - (नारद-परि० उप० .६.२६) इति ॥

इह जन्मनि जन्मान्तरे वा सम्यगनुष्ठितैर्वेदानुवचनादिभिरुत्पन्नया विविदिषया सम्पादितत्वादयं विविदिषासन्न्यास इत्यभिधीयते । अयं च वेदनहेतुः सन्न्यासो द्विविधः, जन्मापादककाम्यकर्मादित्यागमात्रात्मकः, प्रैषोच्चारणपूर्वक - दण्डधारणाद्याश्रमरूपश्चेति ।

“पुञ्जन्म लभते माता पत्नी च प्रैषमात्रतः । ब्रह्मनिष्ठः सुशीलश्च ज्ञानी चैतत्प्रभावतः ॥ ” त्यागश्च तैत्तिरीयादौ श्रूयते - “न कर्मणा न प्रजया धनेन त्यागेनैकं अमृतत्वमानशुः” (तै। आ .१०.१०.२१) इति । अस्मिंश्च त्यागे स्त्रियोऽप्यधिक्रियन्ते । (“भिक्षुकी” इत्यनेन स्त्रीणामपि प्राग्विवाहाद्वा वैधव्यादूर्ध्वं वा संन्यासेऽधिकारोऽस्तीति दर्शितम्; तेन भिक्षाचर्यं मोक्षशास्त्रश्रवणमेकान्त आत्मध्यानं च ताभिः कर्तव्यम्, त्रिदण्डादिकं च धार्यम्; इति मोक्षधर्मं

चतुर्धरीटीकायां सुलभाजनकसंवादे ।) शारीरकभाष्ये “वाचक्रवी” इत्यादि श्रूयते देवताधिकरणन्यायेन विधुरस्याधिकारप्रसङ्गेन तृतीयाध्याये चतुर्थपादे । अत एव मैत्रेयीवाक्यमाम्नायते - “येनाहं नामृता स्यां किमहं तेन कुर्यां यदेव भगवान् वेद तदेव मे ब्रूहि” (४.५.४) इति । ब्रह्मचारिगृहस्थवानप्रस्थानां केनचिन्निमित्तेन सन्न्यासाश्रमस्वीकारे प्रतिबद्धे सति, स्वाश्रमधर्मेष्वनुष्ठीयमानेष्वपि वेदनार्थो मानसः कर्मादित्यागो न विरुध्यते, श्रुतिस्मृतीतिहासपुराणेषु लोके च तादृशां तत्त्वविदां बहूनामुपलम्भात् । यस्तु दण्डधारणादिरूपो वेदनहेतुः परमहंसाश्रमः, स पूर्वैराचार्यैर्बहुधा प्रपञ्चित इत्यस्माभिरुपरम्यते । इति विविदिषासन्न्यासः ॥ १ ॥

(अथ पुराणे श्लोकावुदाहरन्ति -

अष्टाशीतिसहस्राणि ये प्रजामिषिर ऋषयः ।

दक्षिणेनार्यम्णः पन्थानं ते श्मशानानि भेजिरे ॥ ३ ॥

अष्टाशीतिसहस्राणि ये प्रजां नेषिर ऋषयः ।

उत्तरेणार्यम्णः पन्थानं तेऽमृतत्वं हि कल्पते ॥ ४ ॥) - आपस्तम्ब धर्मसूत्र

(२.९.२३:३,४)

अथ विद्वत्संन्यासं निरूपयामः ।

सम्यगनुष्ठितैः श्रवणमनननिदिध्यासनैः परं तत्त्वं विदितवद्भिः सम्पाद्यमानो विद्वत्संन्यासः । तं च याज्ञवल्क्यः सम्पादयामास ।

तथा हि-विद्वच्छिरोमणिर्भगवान् याज्ञवल्क्यो विजिगीषुकथायां बहुविधेन तत्त्वनिरूपणेनाश्वलप्रभृतीन् विप्रान् विजित्य, वीतरागकथायां संज्ञेपविस्तराभ्यामनेकधा जनकं बोधयित्वा, मैत्रेयीं बुबोधयिषुस्तस्यास्त्वरया तत्त्वाभिमुख्याय स्वकर्तव्यं संन्यासं प्रतिजज्ञे । ततस्तां बोधयित्वा सन्न्यासं चकार । तदुभयं मैत्रेयीब्राह्मणस्याद्यन्तयोराप्नायते - “अथ ह याज्ञवल्क्योऽन्यद्वृत्तमुपाकरिष्यन्मैत्रेयीति होवाच याज्ञवल्क्यः प्रव्रजिष्यन्वा अरेऽहमस्मात् स्थानादस्मि” (४.५.१, २) इति, “एतावदरे खल्वमृतत्वमिति होत्वा याज्ञवल्क्यो विजहार” (४.५.१५) इति च ।

कहोलब्राह्मणेऽपि विद्वत्संन्यास आप्नायते - “एतं वै तमात्मानं विदित्वा ब्राह्मणाः पुत्रैषणायाश्च वित्तैषणायाश्च लोकैषणायाश्च व्युत्थायाथ भिक्षार्चयं चरन्ति” (३.५.१) इति । न चैतद्वाक्यं विविदिषासन्न्यासपरमिति शङ्कनीयम्, पूर्वकालवाचिनः “विदित्वा” इति त्वाप्रत्ययस्य ब्रह्मविद्वाचिनो ब्राह्मणशब्दस्य बाधप्रसङ्गात् । न चात्र ब्राह्मणशब्दो जातिवाचकः, वाक्यशेषे पाण्डित्यबाल्यमौनशब्दाभिधेयैः श्रवणमनननिदिध्यासनैः साध्यं ब्रह्मसाक्षात्कारमभिप्रेत्य “अथ ब्राह्मणः” (३.५.१)

इत्यभिहितत्वात् ।

ननु तत्र विविदिषासंन्यासोपेतः पाण्डित्यादौ प्रवर्तमानोऽपि ब्राह्मणशब्देन परामुष्टः  
“तस्माद् ब्राह्मणः पाण्डित्यं निर्विद्य बाल्येन तिष्ठासेत्” (३.५.१) इतीति चेत्; मैवम्,  
भाविनीं वृत्तिमाश्रित्य तत्र ब्राह्मणशब्दस्य प्रयुक्तत्वात्, अन्यथा कथं “अथ ब्राह्मणः”  
(३.५.१) इति साधनानुष्ठानोत्तर-कालवाचिनमथशब्दं प्रयुञ्जीत ?

शारीरब्राह्मणेऽपि विद्वत्संन्यासविविदिषासंन्यासौ स्पष्टं निर्दिष्टौ - “एतमेव विदित्वा  
मुनिर्भवति एतमेव प्रव्राजिनो लोकमिच्छन्तः प्रव्रजन्ति” (४.४.२२) इति ।

मुनित्वं मननशीलत्वं ; तच्चासति कर्तव्यान्तरे सम्भवतीत्यर्थात् संन्यास  
एवाभिधीयते । एतच्च वाक्यशेषे स्पष्टीकृतं - “एतद्ध स्म वैतत्यूर्वे विद्वांसः प्रजां न  
कामयते किं प्रजया करिष्यामो येषां नोऽयमात्मायं लोक इति, ते ह स्म पुत्रैषणायाश्च  
वित्तैषणायाश्च लोकैषणायाश्च व्युत्थायाथ भिक्षाचर्यं चरन्ति” (४.४.२२) इति । “अयं  
लोकः” इत्यपरोक्षेणानुभूयमान इत्यर्थः ।

नन्वत्र मुनित्वेन फलेन प्रलोभ्य विविदिषासंन्यासं विधाय वाक्यशेषे स एव प्रपञ्चितः  
; अतो न सन्न्यासान्तरं कल्पनीयम् ।

मैवम्, वेदनस्यैव विविदिषासंन्यासफलत्वात् । न च वेदनमुनित्वयोरेकत्वं  
शङ्कनीयम्, “विदित्वा मुनिर्भवति” इति पूर्वोत्तरकालीनयोस्तयोः साध्यसाधनभावप्रतीतेः  
।

ननु वेदनस्यैव परिपाकातिशयरूपमवस्थान्तरं मुनित्वम्, अतो वेदनद्वारा  
पूर्वसंन्यासस्यैवैतत्फलमिति चेत्, बाढं ; अत एव साधनरूपात् सन्न्यासादन्यं  
फलरूपमेतं सन्न्यासं ब्रूमः ।

यथा विविदिषासंन्यासिना तत्त्वज्ञानाय श्रवणादीनि सम्पादनीयानि, तथा  
विद्वत्सन्न्यासिनापि जीवन्मुक्तये मनोनाशवासनाक्षयौ सम्पादनीयौ ।  
एतच्चोपरिष्ठात् प्रपञ्चयिष्यामः ।

सत्यप्यनयोः संन्यासयोरवान्तरभेदे परमहंसत्वाकारेणैकीकृत्य “चतुर्विधा  
भिक्षवः” इति स्मृतिषु चतुः सङ्ख्योक्ता । पूर्वोत्तरयोरुभयोः सन्न्यासयोः  
परमहंसत्वं जाबालश्रुतावगम्यते । तत्र हि जनकेन सन्न्यासे पृष्टे  
सति, याज्ञवल्क्योऽधिकारविशेषविधानेनोत्तरकालानुष्ठेयेन च सहितं  
विविदिषासन्न्यासमभिधाय, पश्चादत्रिणा यज्ञोपवीतरहितस्याक्षिप्ते ब्राह्मण्ये सति,  
पश्चादात्मज्ञानमेव यज्ञोपवीतमिति समादधौ । अतो बाह्ययज्ञोपवीताभावात्  
परमहंसत्वं निश्चीयते ।

तथान्यस्यां कण्डिकायां “तत्र परमहंसा नाम” (६) इत्युपक्रम्य संवर्तकादीन्बहून्ब्रह्मविदो  
जीवन्मुक्तानुदाहृत्य “अव्यक्तलिङ्गा अव्यक्ताचारा अनुन्मत्ता उन्मत्तवदाचरन्तः”

(६) इति विद्वत्संन्यासिनो दर्शिताः ।

तथा “त्रिकाण्डं कमण्डलुं शिखं पात्रं जलपवित्रं शिखां यज्ञोपवीतं चेत्येतत्सर्वं भूः स्वाहेत्यप्सु परित्यज्यात्मानमन्विच्छेत्” (६) इति त्रिदण्डिनः सत एकदण्डलक्षणं विविदिषासंन्यासं विधाय तत्फलरूपं विद्वत्सन्न्यासमेवमुदाजहार - “यथाजातरूपधरो निर्द्वन्द्वो निष्परिग्रहस्तत्र ब्रह्ममार्गं सम्यक्सम्पन्नः शुद्धमानसः प्राणसन्धारणार्थं यथोक्तकाले विमुक्तो भैक्षमाचरन्नुदरपात्रेण लाभालभयोः समो भूत्वा शून्यागारदेवगृहतृणकूटवल्मीकवृक्षमूलकुलालशालाग्निहोत्रगृहनदीपुलिनगिरिकुहरककोटरनिर्झरस्थण्डिलेष्वनिकेतवास्यप्रयत्नो निर्ममः शुक्लध्यानपरायणोऽध्यात्मनिष्ठः शुभाशुभकर्म-निर्मूलनपरः सन्न्यासेन देहत्यागं करोति, स परमहंसो नाम” (६) इति ।

तस्मादनयोरुभयोः परमहंसत्वं सिद्धम् । समानेऽपि परमहंसत्वे सिद्धे विरुद्धधर्माकान्तत्वादवान्तर-भेदोऽप्यभ्युपगन्तव्यः । विरुद्धधर्मत्वं चारुणिकोपनिषत्परमहंसं पर्यालोचनायामवगम्यते । “केन भगवन् कर्माणि अशेषतो विसृजामि” (१) इति शिखायज्ञोपवीतस्वाध्यायगायत्रीजपाद्यशेषकर्मत्यागरूपे विविदिषासंन्यासे शिष्येणारुणिना पृष्ठे सति, गुरुः प्रजापतिः “शिखां यज्ञोपवीतम्” (१) इत्यादिना सर्वत्यागमभिधाय, “दण्डमाच्छादनं कौपीनं च परिग्रहेत्” (१) इति दण्डादिस्वीकारं विधाय, “त्रिसन्ध्यादौ स्नानमाचरेत्, सन्धिं समाधावात्मन्याचरेत्, सर्वेषु वेदेष्वारण्यकमावर्तयेत् उपनिषदमावर्तयेत् (२) इति वेदेन हेतूनाश्रमधर्माननुष्ठेयतया विधत्ते ।

अथ योगिनां परमहंसानां कोऽयं मार्गः ? इति विद्वत्संन्यासे नारदेन पृष्ठे सति, गुरुर्भगवान् प्रजापतिः “स्वपुत्रमित्र -” इत्यादिना पूर्ववत् सर्वत्यागमभिधाय, “कौपीनं दण्डमाच्छादनं च स्वशरीरोपभोगार्थाय लोकस्योपकारार्थाय च परिग्रहेत्” इति दण्डादिस्वीकारस्य लौकिकत्वमभिधाय “तच्च न मुख्योऽस्ति” इति शास्त्रीयत्वं प्रतिषिध्य, “कोऽयं मुख्य इति चेदयं मुख्यो न दण्डं न शिखां न यज्ञोपवीतं न चाच्छादनं चरति परमहंसः” , इति दण्डादिलिङ्गराहित्यस्य शास्त्रीयतामुक्त्वा “न शीतं न चोष्णम्” इत्यादिवाक्येन “आशाम्बरो निर्नमस्कारः” इत्यादिवाक्येन च लोकव्यवहारातीतत्वमभिधाय, अन्ते, “यत्पूर्वानन्दैकबोधस्तद्ब्रह्माहमस्मीति कृतकृत्यो भवति” इत्यन्तेन ग्रन्थेन ब्रह्मानुभवमात्रपर्यवसानमाचष्टे । अतो विरुद्धधर्मोपेतत्वादस्त्येवानयोर्महान्भेदः ।

स्मृतिष्वप्ययं भेद उक्तदिशा द्रष्टव्यः ।

“संसारमेव निःसारं दृष्ट्वा सारदिदृक्षया ।

प्रव्रजन्त्यकृतोद्वाहाः परं वैराग्यमाश्रिताः” ॥ - (बृहस्पतिस्मृतौ ३.३६) ॥

“प्रवृत्तिलक्षणो योगो ज्ञानं संन्यासलक्षणम् ।

तस्माज्ज्ञानं पुरस्कृत्य संन्यस्येदिह बुद्धिमान्” ॥ - (महाभारते १४.४३.३९) ॥

इत्यादि विविदिषासंन्यासः ।

“यदा तु विदितं तत्स्यात् परं ब्रह्म सनातनम् ।

तदैकदण्डं सङ्गृह्य सोपवीतां शिखां त्यजेत् ।

ज्ञात्वा सम्यक् परं ब्रह्म सर्वं त्यक्त्वा परिव्रजेत्” ॥

इत्यादि विद्वत्संन्यासः ।

ननु कलाविद्यास्विव कदाचिदौत्सुक्यमात्रेणापि वेदितुमिच्छा सम्भवति, एवं विद्वत्ताप्यापातदर्शिनः पण्डितम्मन्यस्यात्रावलोक्यते, न च तौ प्रव्रजितौ दृष्टौ, अतो विविदिषाविद्वत्ते कीदृशे विवक्षिते इति चेत् । उच्यते- यथा तीव्रायां बुभुक्षायामुत्पन्नायां भोजनादन्यो न रोचते व्यापारः, भोजने च विलम्बोऽपि सोढुं

न शक्यते, तथा जन्महेतुषु कर्मस्वत्यन्तमरुचिर्वेदनसाधनेषु च श्रवणादिषु त्वरा महती सम्पद्यते, तादृशी विविदिषा संन्यासहेतुः ।

विद्वत्ताया अवधिरुपदेशसाहस्र्यामभिहितः

“देहात्मज्ञानवज्ज्ञानं देहात्मज्ञानबाधकम् ।

आत्मन्येव भवेद्यस्य स नेच्छन्नपि मुच्यते” ॥ - (उपदेशसाहस्र्यां ४.५) इति ॥ ।

श्रुतावपि -

“भिद्यते हृदयग्रन्थिशिद्यन्ते सर्वसंशयाः ।

क्षीयन्ते चास्य कर्माणि तस्मिन्दृष्टे परावरे” ॥ - (मुण्डकोपनिषदि २.२.८) इति ॥

परमपि हैरण्यगर्भादिकं पदमवरं यस्मादसौ परावरः, हृदये बुद्धौ साक्षिणस्तादात्म्याध्यासोऽना निर्मितत्वेन ग्रन्थिवद् दृढसंश्लेषरूपत्वाद् ग्रन्थिरित्युच्यते । आत्मा साक्षी वा कर्ता वा, साक्षित्वेऽप्यस्य ब्रह्मत्वमस्ति वा नवा, ब्रह्मत्वेऽपि तद्बुद्ध्या वेदितुं शक्यं वा न वा, शक्यत्वेऽपि तद्वेदनमात्रेण मुक्तिरस्ति वा न वा इत्यादयः संशयाः । कर्माण्यनारब्धान्यागाभिजन्मकारणानि । तदेतद् ग्रन्थ्यादित्रयमविद्यानिर्मित-त्वादात्मदर्शनेन निवर्तते ।

स्मृतावप्ययमर्थ उपलभ्यते -

“यस्य नाहङ्कृतो भावो बुद्धिर्यस्य न लिप्यते ।

हत्वापि स इमाल्लोकां हन्ति न निबध्यते” ॥ - (भगवद्गीतायां १८.१७) इति ॥

यस्य ब्रह्मविदो, भावः सत्ता, स्वभाव, आत्मा, नाहङ्कृतोऽहङ्कारेण तादात्म्याध्यासादन्तर्नाच्छाति । बुद्धिलेपः संशयः । तदभावे त्रैलोक्यवधेनापि न बध्यते, किमुतान्येन कर्मणेत्यर्थः । नन्वेवं सति विविदिषासंन्यासफलेन तत्त्वज्ञानेनैवागामिजन्मनो वारितत्वाद्वर्तमानजन्मशेषस्य भोगमन्तरेण विनाशयितुमशक्यत्वात् किमनेन विद्वत्सन्न्यासप्रयासेनेति चेत् । मैवम्, विद्वत्सन्न्यासस्य जीवन्मुक्ति-हेतुत्वात् । तस्माद्वेदनाय यथा विविदिषासन्न्यास एवं जीवन्मुक्तये विद्वत्सन्न्यासः सम्पादनीयः । इति विद्वत्सन्न्यासः ॥ २ ॥

अथ केयं जीवन्मुक्तिः किं वा तत्र प्रमाणं कथं वा तत्सिद्धिः सिद्धौ वा किं प्रयोजनमिति चेत् ।

उच्यते - जीवतः पुरुषस्य कर्तृत्वभोक्तृत्वसुखदुःखादिलक्षणश्चित्तधर्मः क्लेशरूपत्वाद्बन्धोभवति, तस्य निवारणं जीवन्मुक्तिः ।

नन्वयं बन्धः किं साक्षिणो निवार्यते, किं वा चित्तात् ? नाद्यः, तत्त्वज्ञानेनैव निवारितत्वात् । न द्वितीयः, असम्भवात् । यदा तु जलाद् द्रवत्वं निवार्यते वह्नेर्वोष्णत्वं तदा चित्तात् कर्तृत्वादिनिवारणसम्भवः, स्वाभाविकत्वं तु सर्वत्र समानम् ।

मैवम्, आत्यन्तिकनिवारणासम्भवेऽप्यभिभवस्य सम्भवात् । यथा जलगतं द्रवत्वं मृत्तिकामेलनेनाभिभूयते वह्नेरौष्ण्यं मणिमन्त्रादिना, तथा सर्वाश्चित्तवृत्तयो योगाभ्यासेनाभिभविषुं शक्यन्ते ।

ननु प्रारब्धं कर्म कृत्स्नाविद्यातत्कार्यनाशने प्रवृत्तस्य तत्त्वज्ञानस्य प्रतिबन्धं कृत्वा सफलदानाय देहेन्द्रियादिकमवस्थापयति, न च सुखदुःखादिभोगश्चित्तवृत्तिं विना सम्पादयितुं शक्यते, ततः कथमभिभवः ?

मैवम्, अभिभवसाध्याया जीवन्मुक्तेरपि सुखातिशयरूपत्वेन प्रारब्धफल एवान्तर्भावात् । तर्हि कर्मैव जीवन्मुक्तिं सम्पादयिष्यति, मा भूत्पुरुषप्रयत्न इति चेत्, कृषिवाणिज्यादावपि समानः पर्यनुयोगः ।

कर्मणः स्वयमदृष्टरूपस्य दृष्टसाधनसम्पत्तिमन्तरेण फलजननासमर्थत्वादपेक्षितः कृष्यादौ पुरुषप्रयत्न इति चेत्,

जीवन्मुक्तावपि समं समाधानम् । सत्यपि पुरुषप्रयत्ने कृष्यादेः फलपर्यवसानं यत्र न दृश्यते तत्र प्रबलेन कर्मान्तरेण प्रतिबन्धः कल्पनीयः । तच्च प्रबलं कर्म स्वानुकूलवृष्ट्यभावादिरूपां दृष्टसामग्रीं सम्पाद्यैव प्रतिबध्नाति ।

स च प्रतिबन्धो विरोधिना प्रबलतरेणोत्तम्भकेन कारीरीष्ट्यादिरूपेण कर्मणापनीयते । तच्च कर्म स्वानुकूलां वृष्टिलक्षणां दृष्टसामग्रीं सम्पाद्यैव प्रतिबन्धमपनयति

। किं बहुना ? प्रारब्धकर्मण्येवात्यन्तभक्तेन भवता योगाभ्यासरूपस्य पुरुषप्रयत्नस्य वैयर्थ्यं मनसापि चिन्तयितुमशक्यम् । अथवा प्रारब्धं कर्म यथा तत्त्वज्ञानात्प्रबलं तथा तस्मादपि कर्मणो योगाभ्यासः प्रबलोऽस्तु । तथा च योगिनामुद्दालकवीतहव्यादीनां स्वेच्छया देहत्याग उपपद्यते ।

यद्यप्यल्पायुषामस्माकं तादृशो योगो न सम्भवति, तथाऽपि कामादिरूपचित्तवृत्तिनिरोधमात्रे योगे को नाम प्रयासः ? यदि शास्त्रीयस्य प्रयत्नस्य प्राबल्यं नाङ्गीक्रियते तदा चिकित्साभारभ्य मोक्षशास्त्रपर्यन्तानां सर्वेषामानर्थक्यं प्रसज्येत ।

न हि कदाचित् कर्मफलविस्वादात्मात्रेण दौर्बल्यमापादयितुं शक्यम्; अन्यथा कादाचित्कं पराजयं दृष्ट्वा सर्वैर्भूषैर्गजाश्वादिसेनोपेक्ष्येत । अत एवानन्दबोधाचार्या आहुः - “न ह्यजीर्णभयादाहारपरित्यागः, भिक्षुकभयाद्वा स्थाल्यनधिश्रयणम्, यूकाभयाद्वा प्रावरणपरित्यागः”\*\* इति ।

(\*\* यूकाभयाद्वा परिधानविमोकः शीतार्तस्य इति । - प्रमाणमाला प२१)

शास्त्रीयप्रयत्नस्यप्राबल्यं वसिष्ठरामसंवादे विस्पष्टमवगम्यते “सर्वमेवेह हि सदा” इत्यारभ्य “तदनु तदप्यवमुच्य साधु तिष्ठ” इत्यन्तेन ग्रन्थेन ।

वसिष्ठः - “सर्वमेवेह हि सदा संसारे रघुनन्दन ।

सम्यक्प्रयुक्तात् सर्वेण पौरुषात् समवाप्यते” ॥ - (योगवासिष्ठे मुमुक्षुव्यवहारप्रकरणे ४.८) ॥

सर्वं पुत्रवित्तस्वर्गलोकब्रह्मलोकादिफलम् । पौरुषं पुत्रकामेष्टिकृषिवाणिज्यज्योतिष्टोमब्रह्मोपासनादियुक्तैः पुरुषप्रयत्नैः ।

“उच्छास्त्रं शास्त्रितं चेति पौरुषं द्विविधं स्मृतम् ।

तत्रोच्छास्त्रमनर्थाय परमार्थाय शास्त्रितम्” ॥ (तत्रैव ५.५) ॥

“उच्छास्त्रं परद्रव्यापहारपरस्त्रीगमनादि । शास्त्रितं नित्यनैमित्तिकानुष्ठानादि ।

अनर्थो नरकः अर्थेषु स्वर्गादिषु परमो मोक्षः परमार्थः ।

“आबाल्यादलमभ्यस्तैः शास्त्रसत्सङ्गमादिभिः ।

गुणैः पुरुषयत्नेन सोऽर्थ सम्पाद्यते हितः” ॥ (तत्रैव ५.२८) ॥

अलं सम्पूर्णं सम्यगित्यर्थः । गुणैर्युक्तेनेत्यध्याहारः । हितः श्रेयोरूपः ।

श्रीरामः - “प्राक्तनं वासनाजालं नियोजयति मां यथा ।

मुने तथैव तिष्ठामि कृपणः किं करोम्यहम्” ॥ - (तत्रैव ९.२३) ॥ इति ॥

वासना धर्माधर्मरूपा जीवगताः संस्काराः ।

वसिष्ठः - “अत एव हि हे राम” श्रेयः प्राप्नोषि शाश्वतम् ।

स्वप्रयत्नोपनीतेन पौरुषेणैव नान्यथा” ॥ - (तत्रैव ९.२४) ॥

यतो वासनापरतन्त्रो भवानत एव हि पारतन्त्र्यनिवारणाय स्वोत्साहसम्पादितो मनोवाक्कायजन्यः पुरुषव्यापारोऽपेक्षितः ।

“द्विविधो वासनाव्यूहः शुभश्चैवाशुभश्च ते ।

प्राक्तनो विद्यते राम द्वयोरैकतरोऽथवा” ॥ (तत्रैव ९.२५) ॥

किं धर्माधर्मावुभावपि त्वां नियोजयत उतैकतर इति विकल्पः । एकतरपक्षेऽपि शुभोऽशुभवेत्यर्थात्सिद्धो विकल्पः ।

“वासनौघेन शुद्धेन तत्र चेदपनीयसे ।

तत्क्रमेणाशु तेनैव पदं प्राप्स्यसि शाश्वतम्” ॥ - (तत्रैव ९.२६) ॥

तत्र तेषु पक्षेषु । तत्तर्हि । तेनैव क्रमेण शुभवासनाप्रापितेनैवाचरणेन प्रयत्नान्तरनिरपेक्षेण । शाश्वतं पदं मोक्षम् ।

“अथ चेदशुभो भावस्त्वां योजयति सङ्कटे ।

प्राक्तनस्तदसौ यत्नाज्जेतव्यो भवता स्वयम्” ॥ - (तत्रैव ९.२७) ॥

भावो वासना । तत्तर्हि । यत्नोऽशुभविरोधिशास्त्रीयधर्मानुष्ठानम् । तेन स्वयं जेतव्यः, न तु युद्धे मृत्युमुखेनेव पुरुषान्तरमुखेन जेतुं शक्यः ।

“शुभाशुभाभ्यां मार्गाभ्यां वहन्ती वासनासरित् ।

पौरुषेण प्रयत्नेन योजनीया शुभे पथि” ॥ (तत्रैव ९.३०) ॥

उभयपक्षे तु शुभभागस्य प्रयत्नैरपेक्ष्येऽप्यशुभागं शास्त्रीयप्रयत्नेन निवार्य शुभमेव तस्य स्थाने समाचरेत् ।

“अशुभेषु समाविष्टं शुभेष्वेवावतारय ।

स्वमनः पुरुषार्थेन बलेन बलिनां वर” । - (तत्रैव ९.३१) ॥

अशुभेषु परस्त्रीद्रव्यादिषु । शुभेषु शास्त्रार्थदेवताध्यानादिषु । पुरुषार्थेन पुरुषप्रयत्नेन । बलेन प्रबलेन ।

“अशुभाच्चालितं याति शुभं तस्मादपीतरत् ।

जन्तोश्चित्तं तु शिशुवत् तस्मात् तच्चालयेद्बलात्” ॥ ११ ॥ - (तत्रैव ९.३२) ॥

यथा शिशुर्मृद्भक्षणान्निवार्य फलभक्षणे योज्यते, मणिमुक्ताद्याकर्षणान्निवार्य कन्दुकाद्याकर्षणे योज्यते तथा चित्तमपि सत्सङ्गेन दुःसङ्गात्तद्विपरीतविषयान्निवारयितुं शक्यम् ।

“समतासान्त्वनेनाशु न द्रागिति शनैः शनैः ।

पौरुषेण प्रयत्नेन लालयेच्चित्तबालकम्” ॥ - (तत्रैव ९.३३) ॥

चपलस्य पशोर्बन्धस्थाने प्रवेशनाय द्वावुपायौ भवतः । हरिततृणप्रदर्शनं कण्डूयनादिकम्, वाक्यपारुष्यं दण्डादिभर्त्सनं चेति । तत्राद्येन सहसा प्रवेश्यते, द्वितीयेनेतस्ततो धावञ्शनैः शनैः प्रवेश्यते । तथा शत्रुमित्रादिसमत्वबोधनं प्राणायामप्रत्याहारादिपुरुषप्रयत्नश्चेत्येतौ द्वौ चित्तशान्त्युपायौ । तत्राद्येन मृदुयोगेन शीघ्रं लालयेत् । द्वितीयेन हठयोगेन द्रागिति न लालयेत्, किन्तु शनैः शनैः ।

“द्राभ्यासवशाद्याति यदा ते वासनोदयम् ।

तदाभ्यासस्य साफल्यं विद्धि त्वमरिमर्दन । - (तत्रैव ९.३५) ॥

मृदुयोगाभ्यासाच्छीघ्रमेव सद्वासनोदये सति साफल्यमभ्यासस्य मन्तव्यम्, न त्वल्पकालत्वेनासम्भावना शङ्कनीया ।

“सन्दिग्धायामपि भृशं शुभामेव समाहर ।

शुभ वासनावृद्धौ तात दोषो न कश्चन” ॥ - (तत्रैव ९.३८) ॥

शुभवासनाभ्यस्यमाना सम्पूर्णा वा न वेति यदा सन्देहस्तदापि शुभामभ्यस्येदेव । तद्यथा सहस्रजपे प्रवृत्तस्य दशमी शतसङ्ख्या यदा सन्दिग्धा, नदा पुनरपि शतं जपेत्, असम्पूर्तां सम्पूर्तिः फलिष्यति, सम्पूर्तिं तु तद्वद्वा न सहस्रजपो दुष्यति, तद्वत् ।

“अव्युत्पन्नमना यावद्भवानज्ञाततत्पदः ।

गुरुशास्त्रप्रमाणैस्तु निर्णीतं तावदाचर” ॥ - (तत्रैव ९.४१९) ॥

“ततः पक्ककषायेण नूनं विज्ञातवस्तुना ।

भोऽप्यसौ त्वया त्याज्यो वासनौघो निरोधिना” ॥ - (तत्रैव ९.४२) ॥

“यदतिसुभगमार्यसेवितं त-

च्छुभमनुसृत्य मनोज्ञभावशुद्धया ॥

अधिगमय पदं सदा विशोकं

तदनु तदप्यवमुच्य साधु तिष्ठ” ॥ - (तत्रैव ९.४३) इति ॥

स्पष्टोर्थः । तस्माद्योगाभ्यासेन कामाद्यभिभवसम्भवाज्जीवन्मुक्तौ न विवदितव्यम् ।

इति जीवन्मुक्तिस्वरूपम् ॥ ३ ॥

श्रुतिस्मृतिवाक्यानि जीवन्मुक्तिसद्भावे प्रमाणानि । तानि च कठवल्ल्यादिषु पठ्यन्ते - तत्र “विमुक्तश्च विमुच्यते” (५.१) इति कठवल्ल्याम् । जीवन्नेव दृष्टबन्धनात् कामादेर्विशेषेण मुक्तः सन् देहपाते भाविबन्धाद्विशेषेण मुच्यते । वेदनात् प्रागपि शमदमादिसम्पादनेन कामादिभ्यो मुच्यत एव, तथाप्युत्पन्नानां कामादीनां तत्र प्रयत्नेन निरोधः, अत्र तु धीवृत्त्यभावादानुत्पत्तिरेव; ततो विशेषेणेत्युच्यते । तथा

प्रलये देहपाते च सति कश्चित्कालं भाविदेहबन्धान्मुच्यते; अत्र त्वात्यन्तिको मोक्ष इत्यभिप्रेत्य विशेषेणेत्युक्तम् ।

बृहदारण्यके पठ्यते -

“यदा सर्वे प्रमुच्यन्ते कामा येऽस्य हृदि श्रिताः ।

अथ मर्त्योऽमृतो भवत्यत्र ब्रह्म समश्नुते” ॥ - (४.४.७) इति ॥

श्रुत्यन्तरेऽपि - “सचक्षुरचक्षुरिव सकर्णोऽकर्ण इव समना अमना इव सप्राणोऽप्राण इव” \*\* इति । एवमन्यत्राप्युदाहार्यम् । स्मृतिषु जीवन्मुक्तः स्थितप्रज्ञभगवद्भक्तगुणातीतब्राह्मणातिवर्णाश्रम्यादिनामभि-स्तत्र तत्र व्यवहियते । वसिष्ठरामसंवादे - “नृणां ज्ञानैकनिष्ठानाम्” इत्यारभ्य “सत्किञ्चिदवशिष्यते” इत्यन्तेन ग्रन्थेन जीवन्मुक्तः पठ्यते ।

वसिष्ठ - “नृणां ज्ञानैकनिष्ठानामात्मज्ञानविचारिणाम् ।

सा जीवन्मुक्तोदेति विदेहोन्मुक्ततेव या” ॥ ८८ ॥ - (लघुयोगवासिष्ठे ५.८८) ॥

ज्ञानैकनिष्ठत्वं लौकिकवैदिककर्मत्यागः । देहेन्द्रियसदसद्भावमात्रेण मुक्तिद्वयस्य विशेषो न त्वनुभवतः द्वैतप्रतीतेरुभयत्राभावात् ।

श्रीरामः - “ब्रह्मन्विदेहमुक्तस्य जीवन्मुक्तस्य लक्षणम् ।

ब्रूहि येन तथैवाहं यते शास्त्रजया दृशा ॥ ८९ ॥ \*\* - (तत्रैव ५.८९) ॥

वसिष्ठः - “यथास्थितमिदं यस्य व्यवहारवतोऽपि च ।

अस्तं गतं स्थितं व्योम स जीवन्मुक्त उच्यते ॥ ९० ॥ - (तत्रैव ५.९०) ॥

इदं प्रतीयमानं गिरिनदीसमुद्रादिकं जगत्प्रतिपत्तुर्देहेन्द्रियव्यवहारेण सह महाप्रलये परमेश्वरेणोपसंहृतं सत्स्वरूपोपमर्दनास्तं गतं भवति । अत्र तु न तथा ; किं तु विद्यत एव देहेन्द्रियादिव्यवहारः । गिरिनद्यादिकं च परमेश्वरेणानुपसंहृतत्वाद् यथापूर्वमवतिष्ठमानं सत्सर्वैरन्यैः प्राणिभिर्विस्पष्टमवलोक्यते । जीवन्मुक्तस्य तत्प्रत्यायकधीवृत्त्यभावात् सुषुप्ताविव सर्वमस्तं गतं भवति । स्वयं प्रकाशमानं चिद्धोम केवलमवशिष्यते । बद्धस्य सुषुप्तौ तात्कालिकधीवृत्त्यभावसाम्येऽपि भाविधीवृत्तिबीजसद्भावान्न जीवन्मुक्तत्वम् ।

वसिष्ठः - “नोदेति नास्तमायाति सुखे दुःखे मुखप्रभा ।

यथाप्राप्ते स्थितिर्यस्य स जीवन्मुक्त उच्यते” ॥ ९१ ॥ - (तत्रैव ५.९१) ॥

मुखप्रभा हर्षः । स्रक्कन्दनसत्कारादिसुखे प्राप्तेऽपि संसारिण इव हर्षो नोदेति । मुखप्रभास्तमयो दैन्यम् । धनहानिधिक्कारादिदुःखे प्राप्तेऽपि न दीनो भवति । इदानीन्तनस्वप्रयत्नविशेषमन्तरेण प्रारब्धकर्मा-पादितपूर्वप्रवाहागतभिक्षान्नादिकं

यथाप्राप्तम्, तस्मिन् स्थितिर्देहरक्षा । समाधिदाढ्येन स्रक्न्दनादि-प्रतीत्यभावात्,  
कदाचिद् व्युत्थानदशायामापाततः प्रतीतावपि विवेकदाढ्येनैव हेयोपादेयत्वबुद्ध्य-  
भावाद्धर्षादिराहित्यमुपपद्यते ।

वसिष्ठः- “यो जागर्ति सुषुप्तिस्थो यस्य जाग्रन्न विद्यते ।

यस्य निर्वासनो बोधः स जीवन्मुक्त उच्यते” ॥ ९२ ॥ - (तत्रैव ५.९२) ॥

चक्षुरादीन्द्रियाणां स्वस्वगोलकेष्ववस्थानेनोपरत्यभावाज्जागर्ति । मनोवृत्तिरहितत्वात्  
सुषुप्तिस्थः । अत एव “इन्द्रियैरर्थोपलब्धिः” इत्येतस्य जागरणलक्षणस्याभावाज्जाग्रन्न  
विद्यते । सत्यपि बोधे जायमानो

ब्रह्मवित्त्वाभिमानादिभिर्भोगार्थापादितकामादिभिश्च धीदोषो वासना ; वृत्तिराहित्येन  
तद्दोषाभावान्निर्वा-सनत्वम् ।

वसिष्ठः - “रागद्वेषभयादीनामनुरूपं चरन्नपि ।

योऽन्तर्व्योमवदत्यच्छः स जीवन्मुक्त उच्यते” ॥ ९३ ॥ - (तत्रैव ५.९३) ॥

रागानुरूपं भोजनादिप्रवृत्तिः । द्वेषानुरूपं बौद्धकापालिकादिभ्यो विमुखत्वम् ।  
भयानुरूपं सर्पव्याघ्रादिभ्योऽपसर्पणम् । आदिशब्देन मात्सर्यानुरूपमितरयोगिभ्य  
आधिक्येन समाध्यनुष्ठानम् । सत्यपि व्युत्थानदशायामीदृश आचरणे  
पूर्वाभ्यासेन प्रापिते विश्रान्तचित्तस्य कालुष्यरहितत्वा-दत्यच्छत्वम् । यथा  
व्योम्नि धूमधूलिमेघादियुक्तेऽपि निर्लेपस्वभावत्वादतिशयेन स्वच्छत्वं तद्वत् ।

वसिष्ठः-

“यस्य नाहङ्कृतो भावो बुद्धिर्यस्य न लिप्यते ।

कुर्वतोऽकुर्वतो वापि स जीवन्मुक्त उच्यते” ॥ ९४ ॥ - (तत्रैव ५.९४) ॥

पूर्वार्धं विद्वत्संन्यासप्रस्तावे व्याख्यातम् । लोके बद्धस्य पुरुषस्य शास्त्रीयं कर्म  
कुर्वतः “अहं कर्ता” इति चिदात्माहङ्कृतो भवति, “भावि स्वर्गं प्राप्स्यामि” इति हर्षेण  
बुद्धिर्लिप्यते । अकुर्वतस्तु “त्यक्तवानस्मि” इत्यहङ्कृतत्वम्, स्वर्गालाभविषादो लेपः  
। एवं प्रतिषिद्धकर्मणि लौकिककर्मणि च यथासम्भवं योजनीयम् । जीवन्मुक्तस्य  
तु तादात्म्याध्यासाभावाद्धर्षाद्यभावाच्च न दोषद्वयम् ।

वसिष्ठः - “यस्मान्नोद्विजते लोको लोकान्नोद्विजते च यः ।

हर्षामर्षभयान्मुक्तः स जीवन्मुक्त उच्यते” ॥ ९५ ॥ - (तत्रैव ५.९५) ॥

अधिक्षेपाताडनादावप्रवृत्तत्वादेतस्माल्लोको नोद्विजते । अत एवैतस्मिँल्लोकस्याप्यधिक्षेपाद्यप्रवृ-  
कस्यचिद् दुष्टस्य तत्प्रवृत्तावप्येतच्चित्ते तादृशविकल्पानुदयाच्चायमपि नोद्विजते ।

वसिष्ठः - “शान्तसंसारकलनः कलावानपि निष्कलः ।

यः सच्चित्तोऽपि निश्चितः स जीवन्मुक्त उच्यते” ॥ ९६ ॥ - (तत्रैव ५.९६) ॥

शत्रुमित्रमानावमानादिविकल्पाः संसारकलनाः शान्ता यस्य सः । चतुःषष्टिर्विद्या कलाः, तत्सद्भावेऽपि तदभिमानव्यवहारयोरभावान्निष्कलत्वम् । चित्तस्य स्वरूपेण सद्भावेऽपि वृत्त्यनुदान्निश्चितत्वम् । “सच्चित्तोऽपि निश्चिन्तः” इति पाठे वासनावशादात्मध्यानवृत्तिसद्भावेऽपि लौकिकवृत्त्यभावा-न्निश्चिन्तत्वम् ।

वसिष्ठः -

“यः समस्तार्थजातेषु व्यवहार्यपि शीतलः ।

परार्थेष्विव पूर्णात्मा स जीवन्मुक्त उच्यते” ॥ ९७ ॥ - (तत्रैव ५.९७) ॥

परगृहे विवाहोत्सवादौ स्वयं गत्वा तत्प्रीत्यै तदीयकार्येषु व्यवहरन्नपि लाभालाभयोर्हर्षविषादरूपं बुद्धिसन्तापं न प्राप्नोति यथा, एवमयं मुक्तः स्वकार्येऽपि शीतलः । न केवलं सन्तापाभावाच्छीतलत्वं किं तु पूर्णस्वरूपानुसन्धानादपि । इति जीवन्मुक्तलक्षणम् ॥ ४ ॥

अथ विदेहमुक्तलक्षणम्-

“जीवन्मुक्तपदं त्यक्त्वा स्वदेहे कालसात्कृते ।

विशत्यदेहमुक्तत्वं पवनोऽस्पन्दतामिव ॥ ९८ ॥ - (तत्रैव ५.९८) ॥

यथा वायुः कदाचिच्चलनं त्यक्त्वा निश्चलरूपेणावतिष्ठते, तथा मुक्तात्माप्युपाधिकृतं संसारं त्यक्त्वा स्वरूपेणावतिष्ठते ।

“विदेहमुक्तो नोदेति नास्तमेति न शाम्यति ।

न सन्नासन्न दूरस्थो न चाहं न च नेतरः” ॥ ९९ ॥ - (तत्रैव ५.९९) ॥

उदयास्तमयौ हर्षविषादौ । न शाम्यति न च तत्परित्यागी, लिङ्गदेहस्यात्रैव लीनत्वात् । सद्वाच्यो जगद्धेतुरविद्यामायोपाधिर्न प्राज्ञेश्वरः, असद्वाच्यो नापि भूतभौतिकः । न दूरस्थ इत्युक्त्या न मायातीतः । न चेत्युक्त्या स्थूलभुक्समीपस्थोऽपि निषिध्यते । अहं न चेति न समाष्टिश्च । नेतर इति न व्यष्टिश्च । व्यवहारयोग्यो विकल्पः कोऽपि नास्तीत्यर्थः ।

“ततः स्तिमितगम्भीरं न तेजो न तमस्ततम् ।

अनाख्यमनभिव्यक्तं सत्किञ्चिदवशिष्यते” ॥ १०० ॥ - (तत्रैव ५.१००) ॥

एवंविधया विदेहमुक्त्या सादृश्योक्तेर्जीवन्मुक्तावपि यावद्यावन्निर्विकल्पातिशयस्तावत्तावदुत्तम द्रष्टव्यम् ॥

भगवद्गीतासु द्वितीयाध्याये स्थितप्रज्ञः पठ्यते-

अर्जुन उवाच-

“स्थितप्रज्ञस्य का भाषा समाधिस्थस्य केशव ।

स्थितधीः किं प्रभाषेत किमासीत ब्रजेत किम्” ॥ ५४ ॥

प्रज्ञा तत्त्वज्ञानम् । तद् द्विविधं स्थितमस्थितं चेति । यथा जारेऽनुरक्ताया नार्याः सर्वेष्वपि व्यवहारेषु बुद्धिर्जारमेव ध्यायति, प्रमाणप्रमितानि क्रियमाणान्यपि गृहकर्मण सद्य एव विस्मर्यन्ते, तथा परवैराग्योपेतस्य योगाभ्यासपाटवेनात्यन्तवशीकृतचित्तस्योत्पन्ने तत्त्वज्ञाने बुद्धिर्जारमिव नैरन्तर्येण तत्त्वं ध्यायति ; तदिदं स्थितं प्रज्ञानम् । उक्तगुणरहितस्य केनापि पुण्यविशेषेण कदाचिदुत्पन्नेऽपि तत्त्वज्ञाने गृहकर्मवत्तत्रैव तत्त्वं विस्मर्यते; तदिदमस्थितं प्रज्ञानम् ।

एतदेवाभिप्रेत्य वसिष्ठ आह-

“परव्यसनिनी नारी व्यग्रापि गृहकर्मणि ।

तदेवास्वादयत्यन्तः परसङ्गरसायनम् ॥ ५८ ॥

एवं तत्त्वे परे शुद्धे धीरो विश्रान्तिमागतः ।

तदेवास्वादयत्यन्तर्बहिर्व्यवहरन्नपि” ॥ ५९ ॥ - (लघुयोगवासिष्ठे २७.५८, ५९) इति

॥

तत्र स्थितप्रज्ञः कालभेदाद् द्विविधः, समाहितो व्युत्थितश्च । तयोरुभयोर्लक्षणं पूर्वोत्तराभ्यामर्धाभ्यां पृच्छति - समाधिस्थस्य स्थितप्रज्ञस्य का भाषा ? कीदृशैर्लक्षणवाचकैः शब्दैः सर्वैरयं भाष्यते ? व्युत्थितः स्थितप्रज्ञः कीदृशं वाग्व्यवहारं करोति ? तस्योपवेशनगमने मन्देभ्यो विलक्षणे कीदृशे ?

श्रीभगवानुवाच-

प्रजहाति या कामान् सर्वान् पार्थ मनोगतान् ।

आत्मन्येवात्मना तुष्टः स्थितप्रज्ञस्तदोच्यते” ॥ ५५ ॥ - (श्रीमद्भगवद्गीतायां २.५५)

॥

कामास्त्रिविधाः, बाह्या आन्तरा वासनामात्ररूपाश्चेति । उपार्जितमोदकादयो बाह्याः, आशामोदकादय आन्तराः, पथिपतिततृणादिवदापाततः प्रतीता वासनारूपाश्च । समाहितोऽशेषधीवृत्तिसङ्ख्यात् सर्वान् परित्यजति । अस्ति चास्य मुखप्रसादलिङ्गगम्य सन्तोषः । स च न कामेषु किं त्वात्मन्येव, कामानां त्यक्तत्वात्, बुद्धेः परमानन्दरूपेणात्मतत्त्वाभिमुखत्वाच्च । न चात्र सम्प्रज्ञातसमाधाविवात्मानन्दो

मनोवृत्त्योल्लिख्यते, किं तु स्वप्रकाशचिद्रूपेणात्मना । सन्तोषश्च न वृत्तिरूपः, किं तु तत्संस्काररूपः । एवंविधैर्लक्षणवाचकैः शब्दैः समाहितो भाष्यते ।

“दुःखेष्वनुद्विग्नमनाः सुखेषु विगतस्पृहः ।

वीतरागभयक्रोधः स्थितधीर्मुनिरुच्यते” ॥ - (तत्रैव २.५६) ॥

दुःखं रागादिनिमित्तजन्या रजोगुणविकाररूपा सन्तापात्मिका प्रतिकूला चित्तवृत्तिः । तादृशे दुःखे प्राप्ते सति “अहं पापः, धिब्घ्नां दुरात्मानम्” इत्यनुतापात्मिका तमोगुणविकारत्वेन भ्रान्तिरूपा चित्तवृत्तिरुद्वेगः । यद्यप्ययं विवेक इवाभाति तथाऽपि पूर्वस्मिञ्जन्मनि चेत्तत्पापप्रवृत्तिप्रतिबन्धकत्वात् “सप्रयोजनो भवति, इदानीं तु निष्प्रयोजन इति भ्रान्तित्वं द्रष्टव्यम् । सुखं राज्यपुत्रलाभादिनिमित्तजन्या सात्त्विकी प्रीतिरूपानुकूला चित्तवृत्तिः । तस्मिन्सुखे सत्यागामिनस्तादृशस्य सुखस्य कारणं पुण्यमननुष्ठाय वृथैव तदपेक्षा तामसी चित्तवृत्तिः स्पृहा । तत्र च सुखदुःखयोः प्रारब्धकर्मप्रापितत्वाद्युत्थितचित्तस्य

वृत्तिसम्भवाच्च तदुभयमुपपद्यते । उद्वेगस्पृहे तु न विवेकिनः सम्भवतः । तथा रागभयक्रोधाश्च तामसत्वेन कर्मणा प्रापितत्वाभावान्नास्य विद्यन्ते । एवंलक्षणलक्षितः स्वानुभवप्रकटेन शिष्यशिक्षार्थमनुद्वेगनिःस्पृहत्वादिगमकं वचो भाषत इत्यर्थः ।

“यः सर्वत्रानभिस्नेहस्तत्तत्प्राप्य शुभाशुभम् ।

नाभिनन्दति न द्वेष्टि तस्य प्रज्ञा प्रतिष्ठिता” । - (तत्रैव २.५७) ॥

यस्मिन्सत्यन्यदीये हानिवृद्धी स्वस्मिन्नारोप्येते तादृशोऽन्यविषयस्तामसवृत्तिविशेषः स्नेहः । सुखहेतुः स्वकलत्रादिः शुभो विषयः । तद्गुणकथनादिप्रवर्तिका धीवृत्तिरभिनन्दः । अत्र गुणकथनस्य परप्ररोचनार्थत्वाभावेनव्यर्थत्वात्तद्धेतुरभिनन्दस्तामसः । असूयोत्पादनेन दुःखहेतुः परकीयविद्यादिरेनं प्रत्यशुभो विषयः । तन्निन्दाप्रवर्तिका धीवृत्तिद्वेषः । सोऽपि तामसः, तन्निन्दाया निवारणार्थत्वाभावेन व्यर्थत्वात् । त एते तामसा धर्माः कथं विवेकिनि सम्भवेयुः ?

“यदा संहरते चायं कूर्मोऽङ्गानीव सर्वशः ।

इन्द्रियाणीन्द्रियार्थेभ्यस्तस्य प्रज्ञा प्रतिष्ठिता” ॥ २.५८ ॥ - (तत्रैव २.५८) ॥

व्युत्थितस्य समस्ततामसवृत्त्यभावः पूर्वश्लोकाभ्यामभिहितः । समाहितस्य तु वृत्तय एव न सन्ति कुतस्तामसत्वशङ्केत्यभिप्रायः ।

“विषया विनिवर्तन्ते निराहारस्य देहिनः ।

रसवर्जं रसोऽप्यस्य परं दृष्ट्वा निवर्तते” ॥ ५९ ॥ - (तत्रैव २.५९) ॥

प्रारब्धं कर्म सुखदुःखहेतून्कांश्चिद्विषयांश्चन्द्रोदयान्धकारादिरूपान् स्वयमेव सम्पादयति, अन्यांस्तु गृहक्षेत्रादीन् पुरुषोद्योगद्वारेण । तत्र चन्द्रोदयादयः पूर्णेनेन्द्रियादिसंहारलक्षणेन समाधिनैव निवर्तन्ते, नान्यथा । गृहादयस्तु समाधिमन्तरेणापि निवर्तन्ते । आहरणमाहार उद्योगः । निरुद्योगस्य गृहादिविषया निवर्तन्ते, रसस्तु न निवर्तते । रसो मानसी तृष्णा । सापि परमानन्दरूपस्य परस्य ब्रह्मणो दर्शने सति स्वल्पानन्दहेतुभ्यो निवर्तते, “किं प्रजया करिष्यामो येषां नोऽयमात्माऽयं लोकः” (बृहदारण्यके उपनिषदि ४.४.२२) इति श्रुतेः ।

“यततो ह्यपि कौन्तेय पुरुषस्य विपश्चितः ।

इन्द्रियाणि प्रमाथीनि हरन्ति प्रसभं मनः ॥ ६० ॥

तानि सर्वाणि संयम्य युक्त आसीत मत्परः ।

वशे हि यस्येन्द्रियाणि तस्य प्रज्ञा प्रतिष्ठिता” ॥ ६१ ॥ - (तत्रैव २.६०, ६१) ॥

उद्योगत्यागब्रह्मदर्शनप्रयत्नं कुर्वतोऽपि कदाचित्कप्रमादपरिहाराय समाध्यभ्यासः ।

तदेतत्किमासीतेतिप्रश्नोत्तरम् ।

“ध्यायतो विषयान्मुंसः सङ्गस्तेषूपजायते ।

सङ्गात्सञ्जायते कामः कामात्क्रोधोभिजायते” ॥ ६२ ॥

“क्रोधाद्भवति सम्मोहः सम्मोहात्स्मृतिविभ्रमः ।

स्मृतिभ्रंशाद्बुद्धिनाशो बुद्धिनाशात्प्रणश्यति” ॥ ६३ ॥ - (तत्रैव २.६२, ६३) ॥

असति समाध्यभ्यासे प्रमादप्रकार उपन्यस्तः । सङ्गो ध्येयविषयसन्निधिः, सम्मोहो विवेकपराङ्मुखत्वम्,

स्मृतिविभ्रमस्तत्त्वानसन्धानाभावः, बुद्धिनाशो विपरीतभावनोपचयदोषेण प्रतिबद्धस्य ज्ञानस्य मोक्षप्रदत्वसामर्थ्याभावः ।

“रागद्वेषवियुक्तैस्तु विषयानिन्द्रियैश्चरन् ।

आत्मवश्यैर्विधेयात्मा प्रसादमधिगच्छति” ॥ ६४ ॥ - (तत्रैव २.६४) ॥

विधेयात्मत्वं वशीकृतमनस्त्वम् । प्रसादो नैर्मल्यं बन्धराहित्यम् । समाध्यभ्यासयुक्तस्तद्वासनाबलाद् व्युत्थानदशायामिन्द्रियैर्व्यवहरन्नपि प्रसादं सम्यक्प्राप्नोति । तदेतत्किं व्रजेतेतिप्रश्नोत्तरम् । उपरितनेनापि बहुना ग्रन्थेन स्थितप्रज्ञः प्रपञ्चितः ।

ननु प्रज्ञायाः स्थित्युत्पत्तिभ्यां प्रागपि साधनत्वेन रागद्वेषादिराहित्यमपेक्षितम् ।  
बाढम्; तथाप्यस्ति विशेषः, स च श्रेयोमार्गकारैर्दर्शितः-

“विद्यास्थितये प्राग्ये साधनभूताः प्रयत्ननिष्पाद्याः ।  
लक्षणभूतास्तु पुनः स्वभावतस्ते स्थिताः स्थितप्रज्ञे ॥

जीवन्मुक्तिरितीमां वदन्त्यवस्थां स्थितात्मसम्बोधाम् ।  
बाधितभेदप्रतिभामबाधितात्मावबोधसामर्थ्यात्” ॥ इति ।

भगवद्भक्तो द्वादशाध्याये भगवता वर्णितः -

“अद्वेष्टा सर्वभूतानां मैत्रः करुण एव च ।

निर्ममो निरहङ्कारः समदुःखसुखः क्षमी ॥ १३ ॥

सन्तुष्टः सततं योगी यतात्मा दृढनिश्चयः ।

मय्यर्पितमनोबुद्धिर्यो मद्भक्तः स मे प्रियः” ॥ १४ ॥ - (श्रीमद्भगवद्गीतायां १२.१३,  
१४) ॥

ईश्वरार्पितमनस्त्वेन समाहितस्यान्यानुसन्धानाभावात्, व्युत्थितस्याप्युदासीनानुसन्धानेन  
हर्षविषादा-भावाच्च सुखदुःखसाम्यम् । एवं वक्ष्यमाणेष्वपि द्वन्द्वेषु द्रष्टव्यम् ।

“यस्मान्नोद्विजते लोको लोकान्नोद्विजते च यः ।

हर्षामर्षभयोद्वेगैर्मुक्तो यः स च मे प्रियः ॥ १५ ॥

“अनपेक्षः शुचिर्दक्ष उदासीनो गतव्यथः ।

सर्वारम्भपरित्यागी यो मद्भक्तः स मे प्रियः ॥ १६ ॥

“यो न हृष्यति न द्वेष्टि न शोचति न काङ्क्षति ।

शुभाशुभपरित्यागी भक्तिमान्यः स मे प्रियः ॥ १७ ॥

समः शत्रौ च मित्रे च तथा मानापमानयोः ।

शीतोष्णसुखदुःखेषु समः सङ्गविवर्जितः ॥ १८ ॥

तुल्यनिन्दास्तुतिर्मौनी सन्तुष्टो येन केनचित् ।

अनिकेतःस्थिरमतिर्भक्तिमान् मे प्रियो नरः” ॥ १९ ॥ इति ।

अत्रापि पूर्ववद्विशेषो वार्त्तिककारैर्दर्शितः-

“उत्पन्नात्मप्रबोधस्य ह्यद्वेष्टृत्वादयो गुणाः ।

अयत्नतो भवन्त्यस्य न तु साधनरूपिणः” ॥ - (नैष्कर्म्यसिद्धौ ४.६९) इति ॥

गुणातीतश्चतुर्दशाध्याये वर्णितः-

अर्जुन उवाच ।

“कैलिङ्गैस्त्रीन्गुणानेतानतीतो भवति प्रभो ।

किमाचारः कथं चैतांस्त्रीन्गुणानतिवर्तते “ ॥ २१ ॥ - (श्रीमद्भगवद्गीतायां १४.२१)  
॥

त्रयो गुणाः सत्त्वरजस्तमांसि ; तेषां परिणामविशेषात्सर्वः संसारः  
प्रवर्तते; अतो गुणातीतत्वमसंसारित्वम्; जीवन्मुक्तवमिति यावत् । लिङ्गानि  
परेषामेतदीयगुणातीतत्वबोधकानि । आचार आचरणम्, तदीयमनः सञ्चारप्रकारः  
। कथमिति साधनप्रकारप्रश्नः ।

श्रीभगवानुवाच ।

“प्रकाशं च प्रवृत्तिं च मोहमेव च पाण्डव ।

न द्वेष्टि सम्प्रवृत्तानि न निवृत्तानि काङ्क्षति ॥ २२ ॥

उदासीनवदासीनो गुणैर्यो न विचाल्यते ।

गुणा वर्तन्त इत्येव योऽवतिष्ठति नेङ्गते ॥ २३ ॥

समदुःखसुखः स्वस्थः समलोष्टाश्मकाञ्चनः ।

तुल्यप्रियाप्रियो धीरस्तुल्यनिन्दात्मसंस्तुतिः ॥ २४ ॥

मानापमानयोस्तुल्यस्तुल्यो मित्रारिपक्षयोः ।

सर्वारम्भपरित्यागी गुणातीतः स उच्यते ॥ २५ ॥

मां च योऽव्यभिचारेण भक्तियोगेन सेवते ।

सगुणान्समतीत्यैतान्ब्रह्मभूयाय कल्पते” ॥ २६ ॥ - (तत्रैव १४.२६) ॥

प्रकाशप्रवृत्तिमोहाः सत्त्वरजस्तमोगुणाः । ते च जाग्रत्स्वप्नयोः प्रवर्तन्ते ;  
सुषुप्तिसमाधिश्न्यचित्तवृत्ति-त्वावस्थासु निवर्तन्ते । प्रवृत्तिश्च द्विविधा, अनुकूला  
प्रतिकूला चेति । तत्र मूढो जागरणे प्रतिकूलप्रवृत्तिं द्वेष्टि, अनुकूलप्रवृत्तिमाकाङ्क्षति ।  
गुणातीतस्य त्वनुकूलप्रतिकूलाध्यासाभावाद् द्वेषाकाङ्क्षे न स्तः । यथा द्वयोः कलहं  
कुर्वतोरवलोकयिता कश्चित्तटस्थः स्वयं केवलमुदास्ते, न तु जयपराजयाभ्यामि-  
तस्ततश्चाल्यते, तथा गुणातीतो विवेकी स्वयमुदास्ते । गुणा गुणेषु वर्तन्ते,  
न त्वहमितिविवेकादौदासीन्यम् । अहमेव करोमीत्यध्यासो विचलनम्, न  
चास्य तदस्ति । तदिदं किमाचार इत्यस्य प्रश्नस्योत्तरम् । समदुःखसुखादीनि  
लिङ्गान्यव्यभिचारिभक्तिसहितज्ञानध्यानाभ्यासेन परमात्मसेवा चेति गुणात्यय-  
साधनप्रश्नस्योत्तरम् ॥

ब्राह्मणो व्यासादिभिर्वर्णितः

“अनुत्तरीयवसनमनुपस्तीर्णशायिनम् ।

बाहूपधायिनं शान्तं तं देवा ब्राह्मणं विदुः” ॥ - (महाभारते शान्तिपर्वणिमोक्षधर्मे २६१.२९) ॥

ब्राह्मणशब्दो ब्रह्मविद्वाचीति “अथ ब्राह्मणः” इति श्रुत्या वर्णितम्, ब्रह्मविदश्च विद्वत्सन्त्यासाधिकारात्। “यथाजातरूपधरो” (जाबालोपनिषदि ६) , “नाच्छादनं चरति परमहंसः” (परमहंसोपनिषदि १ -२) इत्यादि श्रुत्या परिग्रहराहित्यस्य मुख्यत्वाभिधानादनुत्तरीयत्वादिकं तस्य युक्तम् ।

“येन केनचिदाच्छन्नो येन केनचिदाशितः ।

यत्रक्वचनशायी स्यात्तं देवा ब्राह्मणं विदुः” ॥ - (महाभारते ५.९७.१४) ॥

देहनिर्वाहायाशनाच्छादनशयनस्थानापेक्षायामप्यशनादिगतौ गुणदोषौ नान्विष्येते, उदरपूरणपुष्ट्यादि-रूपस्य निर्वाहस्य समत्वान्निष्प्रयोजनस्य गुणदोषविचारस्य चित्तदोषत्वात् ।

अत एव भागवते पठ्यते -

“किं वर्णितेन बहुना लक्षणं गुणदोषयोः ।

गुणदोषदृशिर्दोषो गुणस्तूभयवर्जितः” ॥ इति । - (श्रीमद्भागवते ११.१९.४५) ॥

“कन्थाकौपीनवासास्तु दण्डधृग्ध्यानतत्परः ।

एकाकी रमते नित्यं तं देवा ब्राह्मणं विदुः” ॥ - (विश्वेश्वरकृते यतिधर्मसङ्ग्रहे पृ० ३७)

॥

ब्रह्मोपदेशादिना प्राण्यनुजिघृक्षायामुत्तमत्त्वज्ञापनेन श्रद्धामुत्पादयितुं दण्डकौपीनादिलिङ्गं धारयेत्, “कौपीनं दण्डमाच्छादनं च स्वशरीरोपभोगार्थाय लोकोपकारार्थाय च परिग्रहेत्” (परम० उप० .१) इति श्रुतेः । अनुजिघृक्षयापि स्वयं तदीयां गृहकृत्यादिवार्तां न कुर्यात्, किं तु ध्यानपरो भवेत् । “तमेवैकं जानथ आत्मानमन्या वाचो विमुञ्चथ (मुण्डकोपनिषदि २.२.५) “इति श्रुतेः, “तमेव धीरो विज्ञाय प्रज्ञां कुर्वीत ब्राह्मणः ।

नानुध्यायाद् बह्वृशब्दान्वाचो विग्लापनं हि तत्” ॥ - (बृहदारण्यके उप० .४.४.२१)

॥

इति श्रुतेश्च ।

ब्रह्मोपदेशस्त्वन्या वाङ् न भवतीति न ध्यानविरोधी । तच्च ध्यानमेकाकित्वे निर्विघ्नं भवति अत एव स्मृत्यन्तरेऽभिहितं -

“एको भिक्षुर्यथोक्तः स्याद्वावेव मिथुनं स्मृतम् ।

त्रयो ग्रामः समाख्यात ऊर्ध्वं तु नगरायते ॥

नगरं हि कर्तव्यं ग्रामो वा मिथुनं तथा ।

राजादिवार्त्ता तेषां स्याद्भिक्षावार्त्ता परस्परम् ॥ इति । - (दक्षस्मृतौ ७.३५-३७) ॥

“निराशिषमनारम्भं निर्नमस्कारमस्तुतिम् ।

अक्षीणं क्षीणकर्माणं तं देवा ब्राह्मणं विदुः” ॥ - (महाभारते मोक्षधर्मपर्वणि २३७.२४)

॥

विशिष्टैः संसारिभिः प्रणमतां पुरुषाणामाशीर्वादः प्रयुज्यते । यस्य यदपेक्षितं तं तं प्रति तदभिवृद्धि-प्रार्थनमाशीः । तथा च पुरुषाणां भिन्नरुचित्वात् तदभिमतान्वेषणे व्यग्रचित्तस्य लोकवासना वर्धते । सा च ज्ञानविरोधिनी । तथा च स्मृत्यन्तरं -

“लोकवासनया जन्तोः शास्त्रवासनयापि च ।

देहवासनया ज्ञानं यथावन्नैव जायते” ॥

(मुक्तिकोपनिषदि २.२; सूतसंहितायां यज्ञवैभवखण्डे पूर्वार्धे १४.१५; विवेकचूडामणौ २०२) ॥

एतच्चारम्भनमस्कारादिष्वपि द्रष्टव्यम् । आरम्भः स्वार्थं परोपकारार्थं वा गृहक्षेत्रादिसम्पादनप्रयत्नः । तावेतावाशीर्वादारम्भौ मुक्तेन त्याज्यौ । न चाशीर्वादाभावे प्रणमतां नृणां खेदः शङ्कनीयः, लोकवासनाखेदयोरुभयोः परिहाराय निखिलाशीर्वादप्रतिनिधित्वेन नारायणशब्दप्रयोगात् । आरम्भस्तु सर्वोऽपि द्रष्टु एव । तथा च स्मृतिः-

“सर्वारम्भा हि दोषेण धूमेनाग्निरिवावृताः” । - (श्रीमद्भगवद्गीतायां १८.४८) इति ॥

नमस्कारोऽपि विविदिषासंन्यासिनोऽभिहितः -

“यो भवेत्पूर्वसंन्यासी तुल्यो वै धर्मतो यदि ।

तस्मै प्रणामः कर्तव्यो नेतराय कदाचन” ॥ - (याज्ञवल्क्य उप० .१) इति ॥

तत्र पूर्वत्वधर्मतुल्यत्वविचारे चित्तं विक्षिप्यते । अत एव नमस्कारमात्र एव बहवः कलहायमाना उपलभ्यन्ते ।

तत्र निमित्तं वार्त्तिककारैर्दर्शितं -

“प्रमादिनो बहिश्चित्ताः पिशुनाः कलहोत्सुकाः ।

संन्यासिनोऽपि दृश्यन्ते दैवसन्दूषिताशयाः” ॥ - (बृहदारण्यकोपनिषद्वात्तिके १.४.१५८४) इति ॥

मुक्तस्य नमस्काराभावो भगवत्पादैर्दर्शितः -

“नामादिभ्यः परे भूम्नि स्वाराज्ये चेत् स्थितोऽद्वये ।

प्रणमेत् कं तदात्मज्ञो न कार्यं कर्मणा तदा” ॥ - (उपदेशसाहस्र्यां १७.६४) इति ॥

चित्तकालुष्यहेतोर्नमस्कारस्य प्रतिषेधेऽपि सर्वसाम्यबुद्ध्या प्रसादहेतुर्नमस्कारोऽभ्युपेयते । तथा च स्मृतिः -

“ईश्वरो जीवकलया प्रविष्टो भगवानिति ।

प्रणमेद्दण्डवद्भूमावश्वचण्डालगोखरम्” ॥ - (श्रीमद्भागवते ३.२९.३४-२, ११.२९.१६-२) इति ॥

स्तुतिर्मनुष्यविषया प्रतिषिध्यते, न त्वीश्वरविषया । तथा च बृहस्पतिस्मृतिः -

“आदरेण यथा स्तौति धनवन्तं धनेच्छया ।

तथा चेद् विश्वकर्तारं को न मुच्येत बन्धनात्” ॥ इति । - (वराहोपनिषदि ३.१३ ; गरुडपुराणे २२५.५० च ।) ॥

अक्षीणत्वमदीनत्वम् । अत एव स्मृतिः-

“अलब्ध्वा न विषादी स्यात्काले यद्यशनं क्वचित् ।

लब्ध्वा न हृष्येद्धृतिमानुभयं दैवतन्त्रितम्” ॥ इति ।

क्षीणकर्मत्वं विधिनिषेधानधीनत्वं “निस्त्रैगुण्ये पथि विचरतां को विधिः को निषेधः” (शुकाष्टकः) इति स्मरणात् । एतदेवाभिप्रेत्य भगवताप्युक्तम्-

“त्रैगुण्यविषया वेदा निस्त्रैगुण्यो भवार्जुन ।

निर्द्वन्द्वो नित्यसत्त्वस्थो निर्योगक्षेम आत्मवान्” ॥ - (श्रीमद्भगवद्गीतायां २.४५) इति ॥

नारदः-

“स्मर्तव्यः सततं विष्णुर्विस्मर्तव्यो न जातुचित् ।

सर्वे विधिनिषेधाः स्युरेतयोरेव किङ्कराः” ॥ - (नारदपाञ्चरात्रे ४.२.२३) इति ॥

“अहेरिव गणाद्भीतः सम्मानान्मरणादिव ।

कुणपादिव यः स्त्रीभ्यस्तं देवा ब्राह्मणं विदुः” ॥ - (महाभारते शान्तिपर्वणि मोक्ष० २३७.१३) ॥

“राजादिवार्त्ता तेषां स्यात्” इत्युक्तत्वात् सर्पवद्गणाद्भीतिरुपपद्यते, सम्मानस्यासक्तिकारणतया पुरुषार्थविरोधित्वान्मरणवद्धेयत्वम् । “नरकादिव” इति वा पाठः । अत एव स्मृतिः

-

“असम्मानात्तपोवृद्धिः सम्मानात्तु तपः क्षयः ।

अर्चितः पूजितो विप्रो दुग्धा गौरिव सीदति” ॥ - (पद्मपुराणे सृष्टिखण्डे १९.३४०) ॥

एतदेवाभिप्रेत्यावमान उपादेयतया स्मर्यते-

“तथा चरेत वै योगी सतां धर्ममनुस्मरन् ।

जना यथावमन्येरन्गच्छेयुर्नैव सङ्गतिम्” ॥ - (नारदपरिव्राजकोपनिषदि ५.३०) इति

॥

स्त्रीषु द्विविधो दोषः, प्रतिषिद्धत्वं जुगुप्सितत्वं चेति । तत्र प्रतिषिद्धत्वात्  
कदाचिद्रागात् प्रारब्धबलादुल्लङ्घ्यते ।

तदेतदभिप्रेत्याह स्मृतिः

“मात्रा स्वस्त्रा दुहित्रा वा नैकशय्यासनो भवेत् ।

बलवानिन्द्रियग्रामो विद्वांसमपि कर्षति” । - (मनु २.२१५) ॥

तथा च स्मृतिभिर्जुगुप्सा वर्णिता-

“स्त्रीणामवाच्यदेशस्य क्लिन्ननाडीव्रणस्य च ।

अभेदेऽपि मनोभेदाज्जनः प्रायेण वञ्च्यते” ॥ - (ना। पा। उप० .३.२९) ॥

“चर्मखण्डं द्विधा भिन्नमपानोद्गारधूपितम् ।

यद्रमन्ते नरास्तत्र साहसं किमतः परम्” ॥ - (विश्वेश्वरकृते यतिधर्मसङ्ग्रहे, पृ० ९३)

॥

“ये रमन्ते नरास्तत्र क्रिमितुल्याः कथं न ते” इति वा पाठः । अतः

प्रतिषेधजुगुप्सयोरुभयोर्विवक्षया कुणपट्टशान्तोऽत्राभिहितः ।

“येन पूर्णमिवाकाशं भवत्येकेन सर्वदा ।

शून्यं यस्य जनाकीर्णं तं देवा ब्राह्मणं विदुः” ॥ - (महाभारते शान्तिपर्वणि मोक्षधर्मे

२३७.११) ॥

संसारिणामेकाकित्वेनावस्थानं भयालस्यादिहेतुत्वाद्द्वर्ज्यम् । जनसमूहश्चातथाविधत्वादभ्युपेय

। योगिनस्तु तद्विपरीतत्वम् । एकाकित्वे सत्यविघ्नेन ध्यानानुवृत्तौ परिपूर्णं

परमानन्दात्मना सर्वमाकाशं पूर्णमिवावभासते । अतो भयालस्यशोकमोहादयो न

भवन्ति,

“यस्मिन्सर्वाणि भूतानि आत्मैवाभूद् विजानतः ।

तत्र को मोहः कः शोक एकत्वमनुपश्यतः” । - (ईश। उप० .७) इति श्रुतेः ॥

जनाकीर्णं स्थानं राजवार्त्तादिना ध्यानविरोधित्वादानन्दात्मप्रतीतिरहितं

तच्छून्यमिव चित्तं क्लेशयति, जगतो मिथ्यात्वादात्मनः पूर्णत्वाच्चेत्यर्थः ।

अतिवर्णाश्रमी सूतसंहितायां मुक्तिखण्डे पञ्चमाध्याये विष्णु प्रति परमेश्वरेण वर्णितः

-

“ब्रह्मचारी गृहस्थश्च वानप्रस्थोऽथ भिक्षुकः ।  
 अतिवर्णाश्रमी तेऽपि क्रमाच्छ्रेष्ठा विचक्षणाः ॥ ९ ॥  
 “अतिवर्णाश्रमी प्रोक्तो गुरुः सर्वाधिकारिणाम् ।  
 न कस्यापि भवेच्छिष्यो यथाहं पुरुषोत्तम ॥ १४ ॥  
 “अतिवर्णाश्रमी साक्षाद् गुरूणां गुरुरुच्यते ।  
 तत्समो नाधिकश्चास्मिन्नैकेऽस्त्येव न संशयः ॥ १५ ॥  
 “यः शरीरेन्द्रियादिभ्यो विभिन्नं सर्वसाक्षिणम् ।  
 पारमार्थिकविज्ञानं सुखात्मानं स्वयम्प्रभम् ॥ १६ ॥  
 परं तत्त्वं विजानाति सोऽतिवर्णाश्रमी भवेत् ।  
 “यो वेदान्तमहावाक्यश्रवणेनैव केशव ॥ १७ ॥  
 आत्मानमीश्वरं वेद सोऽतिवर्णाश्रमी भवेत् ।  
 “यो वर्णाश्रमनिर्मुक्तमवस्थात्रयसाक्षिणम् ॥ १८ ॥  
 महादेवं विजानाति सोऽतिवर्णाश्रमी भवेत् ॥  
 “वर्णाश्रमादयो देहे मायया परिकल्पिताः ॥ १९ ॥  
 नात्मनो बोधरूपस्य मम ते सन्ति सर्वदा ।  
 इति यो वेद वेदान्तैः सोऽतिवर्णाश्रमी भवेत् ॥ २० ॥  
 “आदित्यसन्निधौ लोकश्चेष्टते स्वयमेव तु ।  
 तथा मत्सन्निधानेन समस्तं चेष्टते जगत् ॥ २१ ॥  
 इति यो वेद वेदान्तैः सोऽतिवर्णाश्रमी भवेत् ।  
 “सुवर्णे हारकेयूरकटकस्वस्तिकादयः ॥ २२ ॥  
 कल्पिता मायया तद्वज्जगन्मय्येव सर्वदा ।  
 इति यो वेद वेदान्तैः सोऽतिवर्णाश्रमी भवेत् ॥ २३ ॥  
 शुक्तिकायां यथा तारं कल्पितं मायया तथा ।  
 महदादि जगन्मायामयं मय्येव कल्पितम् ॥ २४ ॥  
 इति यो वेद वेदान्तैः सोऽतिवर्णाश्रमी भवेत् ।  
 “चण्डालदेहे पश्चादिशरीरे ब्रह्मविग्रहे ॥ २५ ॥  
 अन्येषु तारतम्येन स्थितेषु पुरुषोत्तम ।

व्योमवत्सर्वदा व्याप्तः सर्वसम्बन्धवर्जितः ॥ २६ ॥  
 एकरूपो महादेवः स्थितः सोऽहं परामृतः ।  
 इति यो वेद वेदान्तैः सोऽतिवर्णाश्रमी भवेत् ॥ २७ ॥  
 “विनष्टदिग्भ्रमस्यापि यथापूर्वं विभाति दिक् ।  
 तथा विज्ञानविध्वस्तं जगन्मे भाति तन्न हि ॥ २८ ॥  
 इति यो वेद वेदान्तैः सोऽतिवर्णाश्रमी भवेत् ।  
 “यथा स्वप्नप्रपञ्चोऽयं मयि मायाविजृम्भितः ॥ २९ ॥  
 तथा जाग्रत्प्रपञ्चोऽपि मयि मायाविजृम्भितः ।  
 इति यो वेद वेदान्तैः सोऽतिवर्णाश्रमी भवेत् ॥ ३० ॥  
 “यस्य वर्णाश्रमाचारो गलितः स्वात्मदर्शनात् ।  
 स वर्णानाश्रमान्सर्वानतीत्य स्वात्मनि स्थितः ॥ ३१ ॥  
 “यस्त्यक्त्वा स्वाश्रमान्वर्णानात्मन्येव स्थितः पुमान् ।  
 सोऽतिवर्णाश्रमी प्रोक्तः सर्ववेदार्थवेदिभिः ॥ ३२ ॥  
 “न देहो नेन्द्रियं प्राणो न मनो बुद्ध्यहङ्कृती ।  
 न चित्तं नैव माया च न च व्योमादिकं जगत् ॥ ३३ ॥  
 न कर्ता नैव भोक्ता च न च भोजयिता तथा ।  
 केवलं चित्सदानन्दो ब्रह्मैवात्मा यथार्थतः ॥ ३४ ॥  
 “जलस्य चलनादेव चञ्चलत्वं यथा रवेः ।  
 तथाहङ्कारसंसर्गादेव संसार आत्मनः ॥ ३५ ॥  
 “तस्मादन्यगता वर्णा आश्रमा अपि केशव ।  
 आत्मन्यारोपिता एव भ्रान्त्या ते नात्मवेदिनः ॥ ३६ ॥  
 “न विधिर्न निषेधश्च न वर्ज्यावर्ज्यकल्पना ।  
 आत्मविज्ञानिनामस्ति तथानान्यज्जनार्दन ॥ ३७ ॥  
 “स्वात्मविज्ञानिनां निष्ठामीदृशीमम्बुजेक्षण ।  
 मायया मोहिता मर्त्या नैव जानन्ति सर्वदा ॥ ३८ ॥  
 “न मांसचक्षुषा निष्ठा ब्रह्मविज्ञानिनामियम् ।  
 द्रष्टुं शक्या स्वतः सिद्धा विदुषां सैव केशव ॥ ३९ ॥

“यत्र सुप्ता जना नित्यं प्रबुद्धस्तत्र संयमी ।

प्रबुद्धा यत्र ते विद्वान्सुषुप्तस्तत्र केशव ॥ ४० ॥

“एवमात्मानमद्वन्द्वं निराकारं निरञ्जनम् ।

नित्यशुद्धं निराभासं सच्चिन्मात्रं परामृतम् ॥ ४१ ॥

यो विजानाति वेदान्तैः स्वानुभूत्या च निश्चितम् ।

सोऽतिवर्णाश्रमी प्रोक्तः स एव गुरुरुत्तमः ॥ ४२ ॥ ” इति ।

तदेवं “विमुक्तश्च विमुच्यत” इत्यादिश्रुतयो जीवन्मुक्तस्थितप्रज्ञभगवद्भक्तगुणातीतब्राह्मणातिव

प्रतिपादकस्मृतिवाक्यानि च जीवन्मुक्तिसद्भावे प्रमाणानीति स्थितम् । इति

जीवन्मुक्तिप्रमाणानि ॥ ५ ॥

इति श्रीमद्विद्यारण्यप्रणीते जीवन्मुक्तिविवेके प्रथमं जीवन्मुक्तिप्रमाण प्रकरणम् ॥

## २. वासनाक्षय नाम द्वितीयं प्रकरणम्

अथ जीवन्मुक्तिसाधनं निरूपयामः । तत्त्वज्ञानमनोनाशवासनाक्षयास्तत्साधनम्

। अत एव वासिष्ठरामायण उपशमप्रकरणस्यावसाने “जीवन्मुक्तशरीराणाम्”

(लघुयोगवासिष्ठे २८.१) इत्येतस्मिन्प्रस्तावे वसिष्ठ आह-

“वासनाक्षयविज्ञानमनोनाशा महामते ।

समकालं चिराभ्यस्ता भवन्ति फलदायिनः ॥ ११६ ॥

अन्वयमुक्त्वा व्यतिरेकमाह-

“त्रय एते समं यावन्न स्वभ्यस्ता मुहुर्मुहुः ।

तावन्न पदसम्प्राप्तिर्भवत्यपि समाशतैः ॥ ११५ ॥ इति ॥

समकालाभ्यासाभावे बाधकमाह-

“एकैकशो निषेव्यन्ते यद्येते चिरयत्नतः ।

तन्न सिद्धिं प्रयच्छन्ति मन्त्राः सङ्कलिता इव” ॥ ११७ ॥ इति ।

यथा सन्ध्यावन्दनमार्जने सहविनियुक्तानां “आपो हि ष्ठा” (क्र। सं .१०.९.१)

इत्यादीनां तिसृणामुचां मध्ये प्रतिदिनमेकैकस्या ऋचः पाठे शास्त्रीयानुष्ठानं

न सिध्यति, यथा वा षडङ्गमन्त्राणामेकैकमन्त्रेण न सिद्धिः, यथा वा लोके

शाकसूपौदनादीनामेकैकेन न भोजनसिद्धिः, तद्वत् । चिराभ्यासस्य प्रयोजनमाह-

“त्रिभिरतैश्चिराभ्यस्तैर्हृदयग्रन्थयो दृढाः ।

निःशङ्कमेव त्रुट्यन्ति विच्छेदाद्गुणा इव” ॥ ११८ ॥ इति ।

तस्यैव व्यतिरेकमाह-

“जन्मान्तरशताभ्यस्ता राम संसारसंस्थितिः ।

सा चिराभ्यासयोगेन विना न क्षीयते क्वचित् ॥ ११९ ॥ इति ।

न केवलमेकैकाभ्यासे फलाभावः, किं तु तत्स्वरूपमपि न सिध्यतीत्याह-

“तत्त्वज्ञानं मनोनाशो वासनाक्षय एव च ।

मिथः कारणतां गत्वा दुःसाध्यानि स्थितानि हि” ॥ ११३ ॥ इति ।

त्रयाणामेतेषां मध्ये द्वयोर्द्वयोर्मेलनेन त्रीणि द्वन्द्वानि भवन्ति । मनोनाशवासनाक्षयद्वन्द्वस्यान्यो व्यतिरेकमुखेनाह-

“यावद्विलीनं न मनो न तावद्वासनाक्षयः ।

न क्षीणा वासना यावत्तावच्चित्तं न शाम्यति” ॥ ११० ॥

प्रदीपज्वालासन्तानवद्वृत्तिसन्तानरूपेण

परिणममानमन्तःकरणद्रव्यं

मननात्मकत्वान्मन इत्युच्यते । तस्य नाशो नाम वृत्तिरूपपरिणामं परित्यज्य

निरुद्धत्वाकारेण परिणामः । तथा च पतञ्जलिर्योगशास्त्रे सूत्रयामास-

“व्युत्थाननिरोधसंस्कारयोरभिभवप्रादुर्भाव निरोधक्षणचित्तान्वयो निरोधपरिणामः”

(३.९) इति ।

व्युत्थानसंस्कारा अभिभूयन्ते; निरोधसंस्काराः प्रादुर्भवन्ति; निरोधयुक्तः

क्षणश्चित्तेनान्वीयते; सोऽयं मनोनाश इत्यवगन्तव्यम् ।

पूर्वापरपरामर्शमन्तरेण सहसोत्पद्यमानस्य क्रोधादिवृत्तिविशेषस्य हेतुश्चित्तगतः

संस्कारो वासना, पूर्वपूर्वाभ्यासेन चित्ते वास्यमानत्वात् ।

तस्याश्च वासनायाः क्षयो नाम विवेकजन्यायां शान्तिदान्त्यादिशुद्धवासनायां

दृढायां सत्यपि बाह्यनिमित्ते क्रोधाद्यनुत्पत्तिः ।

तत्र मनोनाशाभावे वृत्तिषूत्पद्यमानासु कदाचिद् बाह्यनिमित्तेन क्रोधाद्युत्पत्तेर्नास्ति

वासनाक्षयः । अक्षीणायां तु वासनायां तथैव वृत्युत्पादनास्ति मनोनाशः ।

तत्त्वज्ञानमनोनाशयोः परस्परकारणत्वं व्यतिरेकमुखेणाह -

“यावन्न तत्त्वविज्ञानं तावच्चित्तशमः कुतः ।

यावन्न चित्तोपशमो न तावत् तत्त्ववेदनम्” ॥ १११ ॥ इति ॥

“इदं सर्वमात्मैव, प्रतीयमानं तु रूपरसादिकं जगन्मायामयं न त्वेतद्वस्तुतोऽस्ति”

इति निश्चयस्तत्त्वज्ञानम् । तस्यानुत्पत्तौ रूपरसादिविषयाणां सद्भावे सति

तद्गोचराश्चित्तवृत्तयो न निवारयितुं शक्यन्ते यथा प्रक्षिप्यमाणेष्विन्धनादिषु

वह्निज्वाला न निवार्यते तद्वत् । असति चित्तोपशमे वृत्तिभिर्गृह्यमाणेषु रूपादिषु

“नेह नानास्ति किञ्चन” (कठ। उप० .४.११) इति श्रुतेः “यजमानः प्रस्तरः” (तै० ब्रा० ३.९.२.३) इत्यादेरिव प्रत्यक्षविरोधशङ्कया “ब्रह्माद्वितीयम्” इत्येतादृशस्तत्त्वनिश्चयो नोदियात् ।

वासनाक्षयतत्त्वज्ञानयोः परस्परकारणत्वं व्यतिरेकमुखेनाह-

“यावन्न वासनानाशस्तावत्तत्त्वागमः कुतः ।

यावन्न तत्त्वसम्प्राप्तिर्न तावद्वासनाक्षयः” ॥ ११२ ॥ इति ।

क्रोधादिवासनास्वनष्टासु शमदमादिसाधनाभावान्न तत्त्वज्ञानमुदेति । अज्ञाते चाद्वितीयब्रह्मतत्त्वे क्रोधादिनिमित्तस्य सत्यत्वभ्रमानपायान्न वासना क्षीयते । यथोक्तानां त्रयाणां द्वन्द्वानामन्योन्यकारणत्वमन्वयमुखेन वयमुदाहरामः ।

मनसि नष्टे सति संस्कारोद्धोदकस्य बाह्यनिमित्तस्याप्रतीतौ वासना क्षीयते, क्षीणायां च वासनायां हेत्वभावेन क्रोधादिवृत्त्यनुदयान्मनो नश्यति । तदिदं मनोनाशवासनाक्षयद्वन्द्वम् ।

“दृश्यते त्वग्रया बुद्ध्या” (कठोप० १.३.१२) इति श्रुतेरात्मैक्याभिमुखवृत्तेर्दर्शनहेतुत्वादितरकृत्वा नाशस्य तत्त्वज्ञानहेतुत्वमवगम्यते । सति च तत्त्वज्ञाने, मिथ्याभूते जगति नरविषाणादाविव धीवृत्त्यनुदयादात्मनश्च दृष्टत्वेन पुनर्वृत्त्यनुपयोगान्निरिन्धनाग्निवन्मनो नश्यति। तदिदं मनोनाशतत्त्वज्ञानयोर्द्वन्द्वम् ।

तत्त्वज्ञानस्य क्रोधादिवासनाक्षयहेतुतां वार्त्तिककार आह-

“रिपौ बन्धौ स्वदेहे च समैकात्म्यं प्रपश्यतः ।

विवेकिनः कुतः कोपः स्वदेहावयवेष्विव” ॥ - (नैष्कर्म्यसिद्धौ २.१८) इति ॥

क्रोधादिवासनाक्षयरूपस्य शमादेर्ज्ञानहेतुत्वं प्रसिद्धम् । वसिष्ठोऽपि -

“गुणाः शमादयो ज्ञानाच्छमादिभ्यस्तथा ज्ञता ।

परस्परं विवर्धते द्वे पद्मसरसी इव” ॥ - (लघुयोगवासिष्ठे ४.१०७) इति ॥

तदिदं वासनाक्षयतत्त्वज्ञानयोर्द्वन्द्वम् ।

तत्त्वज्ञानादीनां त्रयाणां सम्पादने साधनमाह-

“तस्माद्राघव यत्नेन पौरुषेण विवेकिना ।

भोगेच्छां दूरतस्त्यक्त्वा त्रयमेतत्समाश्रयेत्” ॥ इति । - (लघुयोगवासिष्ठे ४.११४) इति ॥

पौरुषो यत्नः केनाप्युपायेनावश्यं सम्पादयिष्यामीत्येवंविधोत्साहरूपो निर्बन्धः । विवेको नाम विभज्यनिश्चयः - तत्त्वज्ञानस्य श्रवणादिकं साधनम्, मनोनाशस्य योगः, वासनाक्षयस्य प्रतिकूलवासनोत्पादनमिति । भोगेच्छायाः स्वल्पाया

अप्यभ्युपगमे “हविषा कृष्णवर्त्मैव भूय एवाभिवर्धते” (मनु० २.९४) इति न्यायेनातिप्रसङ्गस्यदुर्वारत्वादूरत इत्युक्तम् ।

ननु पूर्वत्र विविदिषासंन्यासस्य तत्त्वज्ञानं फलं विद्वत्सन्न्यासस्य जीवन्मुक्तिरिति व्यवस्था वर्णिता ; तथा च सति प्रथमतस्तत्त्वज्ञानं सम्पाद्य पश्चाद्विद्वत्सन्न्यासं कृत्वा जीवतः स्वस्य बन्धरूपयोर्वासनामनोवृत्त्योर्विनाशः सम्पादनीय इति प्रतिभाति ; अत्र तु तत्त्वज्ञानादीनां सहैवाभ्यासो नियम्यते ; अतः पूर्वोत्तरविरोध इति चेत्, नायं दोषः, प्रधानोपसर्जनभावेन व्यवस्थोपपत्तेः । विविदिषासंन्यासिनस्तत्त्वज्ञानं प्रधानम्, मनोनाशवासनाक्षयावुपसर्जनीभूतौ; विद्वत्सन्न्यासिनस्तु तद्वैपरीत्यम्; अतः सहाभ्यास उभयत्राप्यविरुद्धः । न च तत्त्वज्ञानोत्पत्तिमात्रेण कृतार्थस्य किमुत्तरकालीनेनाभ्यासप्रयासेनेति शङ्कनीयम्, जीवन्मुक्ति-प्रयोजननिरूपणेन परिहरिष्यमाणत्वात् ।

ननु विद्वत्संन्यासिनो वेदनसाधनश्रवणाद्यनुष्ठानवैफल्याद्वेदनस्य च स्वरूपेण कर्तुमकर्तुमन्यथा वा कर्तुमशक्यस्याननुष्ठेयत्वादुपसर्जनत्वेऽप्युत्तरकालीनोऽभ्यासः कीदृश इति चेत्,

कैनापि द्वारेण पुनः पुनस्तत्त्वानुस्मरणमिति ब्रूमः । तादृशश्चाभ्यासो लीलोपाख्याने (लघुयोगवासिष्ठे ६) दर्शितः-

“तच्चिन्तनं तत्कथनमन्योन्यं तत्प्रबोधनम् ।

एतदेकपरत्वं च ज्ञानाभ्यासं विदुर्बुधाः ॥ १०८ ॥

“सर्गादावेव नोत्पन्नं दृश्यं नास्त्येव तत्सदा ।

इदं जगदहं चेति बोधाभ्यासं विदुः परे” ॥ १११ ॥

मनोनाशवासनाक्षयाभ्यासावपि तत्रैव दर्शितौ -

“अत्यन्ताभावसम्पत्तौ ज्ञातुर्ज्ञेयस्य वस्तुनः ।

युक्त्या शास्त्रैर्यतन्ते ये ते तत्राभ्यासिनः स्थिताः” ॥ ११० ॥ इति ।

ज्ञातुर्ज्ञेययोर्मिथ्यात्वधीरभावसम्पत्तिः । स्वरूपेणाप्यप्रतीतिरत्यन्ताभावसम्पत्तिः

। युक्तिर्योगः । सोऽयं मनोनाशाभ्यासः ।

“दृश्यासम्भवबोधेन रागद्वेषादितानवे ।

रतिर्नवोदिता यासौ ब्रह्माभ्यासः स उच्यते” ॥ ११२ ॥ इति ।

सोऽयं वासनाक्षयाभ्यासः ।

तेष्वेतेषु त्रिष्वभ्यासेषु सामान्येन प्रतीयमानेषु प्रधानोपसर्जनभावो न विवेक्तुं शक्यत इति चेत् ।

मैवम्, प्रयोजनानुसारेण विवेक्तुं शक्यत्वात् । मुमुक्षोः पुरुषस्य जीवन्मुक्तिर्विदेहमुक्तिश्चेति प्रयोजनद्वयम् । अत एव “विमुक्तश्च विमुच्यते” (कठ उप० २.२.१) इति श्रूयते । तत्र जीवतः पुरुषस्य दैवसम्पदा मोक्षः, आसुरसम्पदा बन्धः । एतच्च षोडशाध्याये भगवताभिहितं - “दैवी सम्पद्धिमोक्षाय निबन्धायासुरी मता” ॥ (श्रीमद्भगवद्गीतायां १६.५) इति ।

तेच सम्पदौ तत्रैवाभिहिते-

“अभयं सत्त्वसंशुद्धिर्ज्ञानयोगव्यवस्थितिः ।

दानं दमश्च यज्ञश्च स्वाध्यायस्तप आर्जवम् ॥ १ ॥

“अहिंसा सत्यमक्रोधस्त्यागः शान्तिरपैशुनम् ।

दया भूतेष्वलोलुप्त्वं मार्दवं ह्रीरचापलम् ॥ २ ॥

“तेजः क्षमा धृतिः शौचमद्रोहो नातिमानिता ।

भवन्ति सम्पदं दैवीमभिजातस्य भारत ॥ ३ ॥

“दम्भो दर्पोभिमानश्च क्रोधः पारुष्यमेव च ।

अज्ञानं चाभिजातस्य पार्थ सम्पदमासुरीम्” ॥ ४ ॥ इति ।

पुनरप्याध्यायपरिसमाप्तोऽसुरसम्पत्प्रपञ्चिता । तत्राशास्त्रीयायाः स्वभावसिद्धाया आसुरसम्पदो दुर्वासनायाः शास्त्रीयया पुरुषप्रयत्नसाध्यया दैवसम्पदा सद्वासनया क्षये सति जीवन्मुक्तिर्भवति । वासनाक्षयवन्मनोनाशस्यापि जीवन्मुक्तिहेतुत्वं श्रूयते ।

“मन एव मनुष्याणां कारणं बन्धमोक्षयोः ।

बन्धाय विषयासक्तं मुक्त्यै निर्विषयं स्मृतम् ॥ २ ॥

“यतो निर्विषयस्यास्य मनसो मुक्तिरिष्यते ।

अतो निर्विषयं नित्यं मनः कार्यं मुमुक्षुणा ॥ ३ ॥

“निरस्तविषयासङ्गं सन्निरुद्धं मनो हृदि ।

या यात्युन्मनीभावं तदा तत्परमं पदम् ॥ ४ ॥

“तावदेव निरोद्धव्यं यावद् हृदि गतं क्षयम् ।

एतज्ज्ञानं च मोक्षश्च शेषो ग्रन्थस्य विस्तरः” ॥ ५ ॥ इति । - (अमृतविन्दूपनिषदि २ -५) ॥

बन्धो द्विविधः तीव्रो मृदुश्च । तत्राऽसुरसम्पत्साक्षादेव क्लेशहेतुत्वात् तीव्रो बन्धः । द्वैतमात्रप्रतीतिस्तु स्वयमक्लेशरूपत्वादासुरसम्पदुत्पादकत्वाच्च मृदुर्बन्धः । तत्र वासनाक्षयेण तीव्रबन्ध एव निवर्तते (निवर्त्यते इति वा पाठः) । मनोनाशेन तूभयम्

। तर्हि मनोनाशेनैवालं वासनाक्षयस्तु निरर्थक इति चेन्न; भोगहेतुना प्रबलेन प्रारब्धेन व्युत्थापिते मनसि वासनाक्षयस्य तीव्रबन्धनिवारणार्थत्वात्, भोगस्य मृदुबन्धेनाप्युपपत्तेः। तामसवृत्तयस्तीव्रबन्धः । सात्त्विकराजसवृत्तिद्वयं मृदुबन्धः । एतच्च “दुःखेषु दुःखेषु द्विप्रमनाः सुखेषु विगतस्पृहः” (श्रीमद्भगवद्गीतायां २.५६) इत्यत्र स्पष्टीकृतम् ।

एवं च सति मृदुबन्धस्याभ्युपेयत्वात् तीव्रबन्धस्य वासनाक्षयेणैव निवृत्तेरनर्थको मनोनाश इति चेत्,

न, दुर्बलप्रारब्धापादितानामवश्यम्भाविभोगानां प्रतीकारार्थत्वात्। तादृग्भोगस्य प्रतीकारनिवर्त्यत्वम-भिप्रेत्येदमाहुः -

“अवश्यम्भाविभोगानां प्रतीकारो भवेद्यदि ।

तदा दुःखैर्न लिप्येरन्नलरामयुधिष्ठिराः” । - (पञ्चदश्यां ७.१५६) इति ॥

तदेवं जीवन्मुक्तिं प्रति वासनाक्षयमनोनाशयोः साक्षात्साधनत्वाद् प्राधान्यम्; तत्त्वज्ञानं तूभयोत्पादनेन व्यवहितत्वादुपसर्जनम् । तत्त्वज्ञानस्य वासनाक्षयहेतुत्वं बहुशः श्रुतौ श्रूयते-

“ज्ञात्वा देवं सर्वपाशापहानिः “(श्वे० उप० १.१.११) ;

“अध्यात्मयोगाधिगमेन देवं मत्वा धीरो हर्षशोकौ जहाति” । (कठ। उप० १.२.१२)

।

“तरति शोकमात्मवित्” (छान्दोग्य उप० .७.१.३) ;

“तत्र को मोहः कः शोक एकत्वमनुपश्यतः” (ईश उप० .७) ;

“ज्ञात्वा देवं मुच्यते सर्वपाशैः” (श्वे। उप० .१.१.८) इति ।

मनोनाशहेतुत्वं च तत्त्वज्ञानस्य श्रुतिसिद्धम् । विद्यादशामभिप्रेत्येदं श्रूयते- “यत्र त्वस्य सर्वमात्मैवाभूत् तत्केन कं पश्येत् केन कं जिघ्रेत्” (बृह। उप० .४.५.१५) इत्यादि ।

गौडपादाचार्याश्चाहुः

“आत्मतत्त्वानुबोधेन न सङ्कल्पयते यदा ।

अमनस्तां तदा याति ग्राह्याभावे तदग्रहः” ॥ - (माण्डूक्यकारिकायां ३.३२) इति ॥

(आत्मतत्त्वानुबोधेन - आचार्यपादेन शङ्करभगवता आत्मसत्यानुबोधेन इति पाठो गृहीतः)

जीवन्मुक्तेर्वासनाक्षयमनोनाशाविव विदेहमुक्तेः साक्षात्साधनत्वाज्ज्ञानं प्रधानम्, “ज्ञानादेव तु कैवल्यं प्राप्यते येन मुच्यते” इति स्मृतेः ।

केवलस्यात्मनो भावः कैवल्यं देहादिरहितत्वम् । तच्च ज्ञानादेव प्राप्यते, सदेहत्वस्याज्ञानकल्पितत्वेन ज्ञानैकनिवर्त्यत्वात् । ज्ञानादेवेत्येवकारेण कर्मव्यावृत्तिः “न कर्मणा न प्रजया धनेन” (कैवल्योपनिषदि २; तैत्तिरीयारण्यके १०.१०.२१) इति श्रुतेः ।

यस्तु ज्ञानशास्त्रमन्यस्य यथासम्भवं वासनाक्षयमनोनाशावभ्यस्य सगुणं ब्रह्मोपास्ते न तस्य कैवल्यमस्ति, लिङ्गदेहस्यानपायात् । अत एवकारेण तावपि व्यावर्त्यते । येन मुच्यत इत्यस्यायमर्थः - येन ज्ञानप्रापितकेवलत्वेन कृत्स्नबन्धाद्विमुच्यत इति । बन्धश्चानेकविधः-अविद्याग्रन्थिः, अब्रह्मत्वम्, हृदयग्रन्थिः, संशयः, कर्माणि, असर्वकामत्वम्, मृत्युः, पुनर्जन्मेत्यादिशब्दैस्तत्र तत्र व्यवहारात् । त एते बन्धाः सर्वेऽपि ज्ञाननिवर्त्याः। तथा च श्रुतयः-  
“एतद्यो वेद निहितं गुहायां सोऽविद्याग्रन्थिं विकिरतीह सोम्य” (मुण्डक उप० .२.१.१०) ।

“ब्रह्म वेद ब्रह्मैव भवति” (मुण्डक उप० ३.२.९) ।

“भिद्यते हृदयग्रन्थिश्छिद्यन्ते सर्वसंशयाः ।

क्षीयन्ते चास्य कर्माणि तस्मिन्दृष्टे परावरे” ॥ - (मुण्डक उप० २.२.८) ॥

“यो वेद निहितं गुहायां परमे व्योमन् सोऽश्रुते सर्वान्कामान्सह” (तै० उप० २.१) ;

“तमेव विदित्वातिमृत्युमेति” (श्वे.उप .३.८) ॥

“यस्तु विज्ञानवान् भवति समनस्कः सदा शुचिः ।

स तु तत्पदमाप्नोति यस्माद्भूयो न जायते” ॥ - (कठ उप० १.३.८) ॥

“य एवं वेदाहं ब्रह्मास्मीति स इदं सर्वं भवति” (बृ० उप० १.४.१०) ॥

इत्यादीन्यसर्वज्ञत्वादिबन्धनिवृत्तिपराणि वाक्यान्यत्रोदाहरणीयानि । सेयं विदेहमुक्तिर्ज्ञानोत्पत्ति-समकालीना ज्ञेया, ब्रह्मण्यविद्यारोपितानामेतेषां बन्धानां विद्यया विनाशे सति पुनरुत्पत्त्यसम्भवादन-नुभवाच्च । तदेतद्विद्यासमकालीनत्वं भाष्यकारः समन्वयसूत्रे (ब्रह्मसूत्रे १.१.४) प्रपञ्चयामासः, “तदधिगम उत्तरपूर्वाघयोरश्लेषविनाशौ तद्व्यपदेशात्” (ब्रह्मसूत्रे ४.१.१३) इत्यत्र च ।

ननु वर्तमानदेहपातानन्तरभाविनी विदेहमुक्तिरिति बहवो वर्णयन्ति ।

तथा च श्रुतिः - “तस्य तावदेव चिरं यावन्न विमोक्षेऽथ सम्पत्स्ये” (छा० उप० ६.१४.२) इति ।

वाक्यवृत्तावप्युक्तम्-

“प्रारब्धकर्मवेगेन जीवन्मुक्तो यदा भवेत् ।

कञ्चित्कालमनारब्धकर्मबन्धस्य सङ्ख्ये ॥ ५२ ॥

निरस्तातिशयानन्दं वैष्णवं परमं पदम् ।

पुनरावृत्तिरहितं कैवल्यं प्रतिपद्यते ॥ ५३ ॥ इति ।

सूत्रकारोऽप्याह - “भोगेन त्वितरे क्षपयित्वा सम्पद्यते (ब्रह्मसूत्रे ४.१.१९) इति । इतरे प्रारब्धपुण्यपापे ।

वसिष्ठोऽप्याह-

“जीवन्मुक्तपदं त्यक्त्वा स्वदेहे कालसात्कृते ।

विशत्यदेहमुक्तत्वं पवनोऽस्पन्दतामिव” ॥ - (ल० वा० ५.९८) इति ॥

नायं दोषः, विवक्षाविशेषेण मतद्वयस्याविरोधात् । विदेहमुक्तिरित्यत्रत्येन देहशब्देन कृत्स्नं देहजातं विवक्षित्वा बहुभिर्वर्णितम् । अस्माभिस्तु भाविदेहमात्रविवक्षयोच्यते, तदनारम्भायैव ज्ञानसम्पादनात् । अयं तु देहः पूर्वमेवारब्धः, अतो ज्ञानेनापि नास्यारम्भो वारयितुं शक्यते । एतदेहनिवृत्तिरपि न ज्ञानफलम्, अज्ञानिनामप्यारब्धकर्मक्षये तन्निवृत्तेः ।

तर्हि वर्तमानलिङ्गदेहनिवृत्तिर्ज्ञानफलमस्तु, ज्ञानमन्तरेण तदनिवृत्तेरिति चेत्,

न; सत्यपि ज्ञाने जीवन्मुक्तेस्तन्निवृत्त्यभावात् ।

ननु ज्ञानस्य कञ्चित्कालं प्रारब्धेन कर्मणा प्रतिबन्धेनानिवर्तकत्वेऽपि प्रतिबन्धक्षये लिङ्गदेह-निवर्तकत्वं भविष्यतीति चेत् ।

न, पञ्चपादिकाचार्येण “यतो ज्ञानमज्ञानस्यैव निवर्तकम्” इत्युपपादितत्वात् । तर्हि लिङ्गदेहनिवृत्तेः किं साधनमिति चेत्, सामग्रीनिवृत्तिरिति ब्रूमः । द्विविधं हि कार्यनिवर्तकम्, विरोधिसद्भावः सामग्रीनिवृत्तिश्चेति । तद्यथा विरोधिना वायुना तैलवर्तिसामग्रीनिवृत्त्या वा दीपो निवर्तते । लिङ्गदेहस्य साक्षाद्विरोधिर्न पश्यामः । सामग्री हि द्विविधा प्रारब्धमनारब्धं चेति । ताभ्यामुभाभ्यामज्ञानिनां लिङ्गदेह इहामुत्र चावतिष्ठते । ज्ञानिनां त्वनारब्धस्य ज्ञानेन निवृत्तेः प्रारब्धस्य च भोगेन निवृत्तेः,

तैलवर्तिरहितदीपवत्सामग्रीनिवृत्त्या लिङ्गदेहो निवर्तते । अतो न तन्निवृत्तिर्ज्ञानफलम् ।

नन्वनेन न्यायेन भाविदेहानारम्भोऽपि न ज्ञानफलम् । तथा हि-किमनारम्भ एव फलम्, किं वा तत्परिपालनं ? नाद्यः, तस्य प्रागभावरूपत्वेनानादिसिद्धत्वात् । न द्वितीयः, अनारब्धकर्मरूपसामग्रीनिवृत्त्यैव भाविदेहारम्भप्रागभावपरिपालनसिद्धेः । न च तन्निवृत्तिः फलम्, अविद्यानिवृत्तेरेव विद्याफलत्वात् ।

नैष दोषः, भाविजन्मानारम्भादीनां विद्याफलत्वस्य प्रामाणिकत्वात्।  
 “यस्माद्भूयो न जायते” (कठ उप० .१.३.८) इत्याद्युदाहृताः श्रुतयस्तत्र  
 प्रमाणम्। न च ज्ञानमज्ञानस्यैव निवर्तकमिति न्यायेन विरोधः ।  
 अज्ञानसहभावनियतानामब्रह्मत्वादीनामज्ञानशब्देन पञ्चपादिकाचार्यैर्विवक्षितत्वात्  
 । अन्यथानुभव-विरोधः । अनुभूयते ह्यज्ञाननिवृत्तिवदब्रह्मत्वादिनिवृत्तिरपि  
 । तस्माद्भाविदेहराहित्यलक्षणा विदेह-मुक्तिर्ज्ञानसमकालीना । तथा च  
 याज्ञवल्क्यवचनं श्रूयते - “अभयं वै जनकं प्राप्तोऽसि” (बृ० उप० ४.२.४)  
 इति, “एतावदरे खल्वमृतत्वम्” (बृ० उप० ४.५.१५) इति च । श्रुत्यन्तरेऽपि  
 “तमेवं विद्वानमृत इह भवति” (नृ० पूर्वतापनी उप० १.६; पुरुषसूक्ते ऋ० सं०  
 १०.९०.१२) इति । यद्युत्पन्नेऽपि तत्त्वज्ञाने तत्फलभूता विदेहमुक्तिस्तदानीं न  
 भवेत्, कालान्तरे च भवेत्, तदा ज्योतिष्टोमादाविव ज्ञानजन्यमपूर्वं किञ्चित्कल्प्येत;  
 तथा च कर्मशास्त्र एव ज्ञानशास्त्रमन्तर्भवेत्। अथोच्यते मन्त्रादिप्रतिबद्धाग्नि-  
 वत्प्रारब्धप्रतिबद्धं ज्ञानं कालान्तरे विदेहमुक्तिं दास्यतीति । मैवम्, अविरोधात् ।  
 न ह्यस्मदभिमता भाविदेहात्यन्ताभावलक्षणा विदेहमुक्तिर्वर्तमानदेहमात्रस्थापकेन  
 प्रारब्धेन विरुध्यते, येन प्रतिबध्येत ।

किञ्च क्षणिकत्वेन कालान्तरे स्वयमविद्यमानं ज्ञानं कथं मुक्तिं दद्यात् ?  
 ज्ञानान्तरं चरमसाक्षात्कार-लक्षणमुत्पस्यत इति चेन्न; साधनाभावात् ।  
 प्रतिबन्धप्रारब्धनिवृत्त्यैव सह गुरुशास्त्रदेहेन्द्रियाद्य-शेषजगत्प्रतिभासनिवृत्तेः किं  
 तत्साधनं स्यात् ? तर्हि “भूयश्चान्ते विश्वमायानिवृत्तिः” (श्वे० उप० १.१०) इत्यस्याः  
 श्रुतेः कोऽर्थ इति चेत्; आरब्धान्ते निमित्ताभावाद्देहेन्द्रियाद्यशेषनैमित्तिकनिवृत्तिरित्येवार्थः  
 । ततो भवदभिमता वर्तमानदेहराहित्यलक्षणा विदेहमुक्तिः पश्चादस्तु  
 देहपातानन्तरं अस्मदभिमता तु ज्ञानसमकालीनैव । एतदेवाभिप्रेत्य भगवाञ्शेष  
 आह-

“तीर्थं श्वपचगृहे वा नष्टस्मृतिरपि परित्यजन्देहम् ।

ज्ञानसमकालमुक्तः कैवल्यं याति हतशोकः” ॥ - (परमार्थसारे ८१) इति ॥

तस्माद्विदेहमुक्तौ साक्षात्साधनस्य तत्त्वज्ञानस्य प्रधानत्वमुपपन्नम्।  
 वासनाक्षयमनोनाशयोर्ज्ञानसाधनत्वेन व्यवहितत्वादुपसर्जनत्वम् । आसुरवासनाक्षयकारिण्य  
 दैववासनाया ज्ञानसाधनत्वं श्रुतिस्मृत्योरुपलभ्यते - “शान्तो दान्त उपरतस्तिक्षुः  
 समाहितो भूत्वात्मन्येवात्मानं पश्येत्” (बृ० उप० ४.४.२३) इति श्रुतिः ।

स्मृतिरपि

“अमानित्वमदम्भित्वमहिंसा क्षान्तिरार्जवम् ।

आचार्योपासनं शौचं स्थैर्यमात्मविनिग्रहः ॥

“इन्द्रियार्थेषु वैराग्यमनहङ्कार एव च ।

जन्ममृत्युजराव्याधिदुःखदोषानुदर्शनम् ॥ - (भगवद्गीतायां १३.८, ९) ॥

“असक्तिरनभिष्वङ्गः पुत्रदारगृहादिषु ।

नित्यं च समचित्तत्वमिष्टानिष्टोपपत्तिषु ॥ १० ॥

“ मयि चानन्ययोगेन भक्तिरव्यभिचारिणी ।

विविक्तदेशसेवित्वमरतिर्जनसंसदि ॥ ११ ॥

“अध्यात्मज्ञाननित्यत्वं तत्त्वज्ञानार्थदर्शनम् ।

एतज्ज्ञानमिति प्रोक्तमज्ञानं यदतोऽन्यथा” ॥ १२ ॥ - (तत्रैव १३.१२) ॥

अन्यस्मिन्नहम्बुद्धिरभिष्वङ्गः । ज्ञायतेऽनेनेति व्युत्पत्त्या ज्ञानसाधनमित्यर्थः । मनोनाशस्यापि ज्ञानसाधनत्वं श्रुतिस्मृतिप्रसिद्धं - “ततस्तु तं पश्यति निष्कलं ध्यायमानः” (मु। उप० .३.१.८) इति श्रुतिः । “अध्यात्मयोगाधिगमेन देवं मत्वा धीरो हर्षशोकौ जहाति” (कठ० उप० २.१२) इति च । प्रत्यगात्मसमाधिप्राप्त्या देवं ज्ञात्वेत्यर्थः ।

“यं विनिद्रा जितश्वासाः सन्तुष्टाः संयतेन्द्रियाः ।

ज्योतिः पश्यन्ति युञ्जानास्तस्मै विद्यात्मने नमः” ॥ - (महाभारते शान्ति० राजधर्म० ४७.३५) ॥

इति स्मृतिः ।

तदेवं तत्त्वज्ञानादीनां त्रयाणां विदेहमुक्तिजीवन्मुक्तिवशाद् गुणप्रधानभावव्यवस्था सिद्धा ।

ननु विविदिषासंन्यासिना सम्पादितानामेतेषां किं विद्वत्संन्यासादूर्ध्वमनुवृत्तिमात्रम्, किं वा पुनरपि सम्पादनप्रयत्नोऽपेक्षितः । नाद्यः, तत्त्वज्ञानस्यैवान्ययोरप्ययत्नसिद्धत्वे प्राधान्यप्रयुक्तादराभावप्रसङ्गात् । न द्वितीयः, इतरयोरिव ज्ञानस्यापि प्रयत्नसापेक्षत्वे सत्युपसर्जनत्वप्रयुक्तौदासीन्याभावप्रसङ्गात् ।

नायं दोषः, ज्ञानस्यानुवृत्तिमात्रमितरयोर्यत्नसाध्यत्वमित्यङ्गीकारात्, तथा हि- विद्याधिकारी द्विविधः, कृतोपास्तिरकृतोपास्तिश्चेति । तत्रोपास्यसाक्षात्कारपर्यन्तामुपास्तिं कृत्वा यदि ज्ञा प्रवर्तेत तदा वासनाक्षयमनोनाशयोर्दृढतरत्वेन ज्ञानादूर्ध्वं विद्वत्संन्यासजीवन्मुक्ती स्वत एव सिध्यतः । तादृश एव शास्त्राभिमतो मुख्यो विद्याधिकारी । ततस्तं प्रति शास्त्रेषु सहोपन्यासात्, स्वरूपेण विविक्तावपि विद्वत्संन्यासविविदिषासंन्यासौ सङ्कीर्णाविव प्रतिभासेते

। इदानीन्तनास्तु प्रायेणाकृतोपास्तय एवौत्सुक्यमात्रात्सहसा विद्यायां प्रवर्तन्ते । वासनाक्षयमनोनाशौ च तात्कालिकौ सम्पादयन्ति । तावता श्रवणमनननिदिध्यासनानि निष्पाद्यन्ते । तैश्च दृढाभ्यस्तैरज्ञानसंशयविपर्ययनिरासात् तत्त्वज्ञानं सम्यगुदेति । उदितस्य ज्ञानस्य बाधकप्रमाणाभावान्निवृत्ताया अविद्यायाः पुनरुत्पत्तिकारणाभावाच्च नास्ति तस्य शैथिल्यम् । वासनाक्षयमनोनाशौ तु दृढाभ्यासाभावाद्भोगप्रदेन प्रारब्धेन तदा तदाबाध्यमानत्वाच्च सवातप्रदेशदीपवत्सहसा निवर्तेते । तथा च वसिष्ठः-

“पूर्वेभ्यस्तु प्रयत्नेभ्यो विषमोऽयं हि सम्मतः ।

दुःसाध्यो वासनात्यागः सुमेरून्मूलनादपि” ॥ - (लघुयोगवासिष्ठे २८.१०९) इति

॥

अर्जुनोऽपि

“चञ्चलं हि मनः कृष्ण प्रमाथि बलवद्दृढम् ।

तस्याहं निग्रहं मन्ये वायोरिव सुदुष्करम्” ॥ - (भगवद्गीतायां ६.३४) इति ॥

तस्मादिदानीन्तनानां विद्वत्संन्यासिनां ज्ञानस्यानुवृत्तिमात्रम् । वासनाक्षयमनोनाशौ तु प्रयत्न सम्पाद्याविति स्थितम् ।

ननु केयं वासना यस्याः क्षयाय प्रयतितव्यमिति चेत् तत्स्वरूपमाह वसिष्ठः -

“दृढभावनया त्यक्तपूर्वापरविचारणम् ।

यदादानं पदार्थस्य वासना सा प्रकीर्तिता ॥ ४८ ॥

भावितं तीव्रसंवेगादात्मना यत्तदेव सः ।

भवत्याशु महाबाहो विगतेतरसंस्मृतिः ॥ ४९ ॥

तादृग्रूपो हि पुरुषो वासनाविवशीकृतः ।

सम्पश्यति यदेवैतत् सद्द्विस्त्विति विमुह्यति ॥ ५० ॥

वासनावेगवैश्यात् स्वरूपं प्रजहाति तत् ।

भ्रान्तं पश्यति दुर्दृष्टिः सर्वं मदवशादिव” ॥ ५१ ॥ - (लघुयोगवासिष्ठे २८.४८-५१)

इति ॥

अत्र च स्वस्वदेशाचारकुलधर्मभाषाभेदतद्गतापशब्दसुशब्दादिषु प्राणिनामभिनिवेशः सामान्यत उदाहरणम् । विशेषतस्तु भेदानुक्त्या पश्चाद्बुदाहरणम् । यथोक्तं वासनामभिप्रेत्य बृहदारण्यके श्रूयते - “स यथाकामो भवति तत्कतुर्भवति यत्कतुर्भवति तत्कर्म कुरुते यत्कर्म कुरुते तदभिसम्पद्यते” (बृ० उप० ४.४.५) इति ।

वासनाभेदो वाल्मीकिना दर्शितः

“वासना द्विविधा प्रोक्ता शुद्धा च मलिना तथा ।  
मलिना जन्महेतुः स्याच्छुद्धा जन्मविनाशिनी ॥

“अज्ञानसुघनाकारा घनाहङ्कारशालिनी ।

पुनर्जन्मकरी प्रोक्ता मलिना वासना बुधैः ॥

पुनर्जन्माङ्कुरं त्यक्त्वा स्थिता सम्मृष्टबीजवत् ।

देहार्थं ध्रियते ज्ञातज्ञेया शुद्धेति चोच्यते” ॥ - (लघुयोगवासिष्ठे १.१० -१२) इति ॥

देहादीनां पञ्चकोशानां तत्साक्षिणश्चिदात्मनश्च भेदावरकमज्ञानम्, तेन सुष्ठु घनीभूत आकारो यस्याः सेयमज्ञानसुघनाकारा । यथा क्षीरं तक्रमेलनेन घनीभवति, यथा वा विलीनं घृतमत्यन्तशीतलप्रदेशे चिरमवस्थापितं सुघनीभवति तथा वासना द्रष्टव्या । घनीभावश्चात्र भ्रान्तिपरम्परा । तां चासुरसम्पद्विवरणे भगवानाह -

“प्रवृत्तिं च निवृत्तिं च जना न विदुरासुराः ।

न शौचं नापि चाचारो न सत्यं तेषु विद्यते ॥

असत्यमप्रतिष्ठं ते जगदाहुरनीश्वरम् ।

अपरस्परसम्भूतं किमन्यत् कामहेतुकम् ॥

एतां दृष्टिमवष्टभ्य नष्टात्मनोऽल्पबुद्धयः ।

प्रभवन्त्युग्रकर्माणः क्षयाय जगतोऽहिताः ।

काममाश्रित्य दुष्पूरं दम्भमानमदान्विताः ।

मोहाद् गृहीत्वासद्ग्राहान् प्रवर्तन्तेऽशुचिव्रताः ॥

चिन्तामपरिमेयां च प्रलयान्तामुपाश्रिताः ।

कामोपभोगपरमा एतावदिति निश्चिताः ॥

आशापाशशतैर्बद्धाः कामक्रोधपरायणाः ।

ईहन्ते कामभोगार्थमन्यायेनार्थं सञ्चयान्” ॥ - (भगवद्गीतायां १६: ७-१२) इति ॥

त आसुरा जगदसत्यमाहुः । नास्ति सत्यं वेदपुराणादिप्रमाणं यस्मिंस्तादृशं जगदाहुः । वेदानां प्रामाण्यं न मन्यन्त इत्यर्थः । अत एव नास्तीश्वरः कर्ता व्यवस्थापकश्च यस्मिंस्तादृशं जगदाहुः । तर्हि कुतोऽस्य जगत उत्पत्तिं वदन्तीत्यत्राह - अपरस्परेति । अपरश्च परश्चेत्यपरस्परम् । अपरस्परतोऽन्योन्यतः स्त्रीपुरुषमिथुनात्

सम्भूतं जगत् । किमन्यत्कारणमस्य ? नास्त्यन्यत्किञ्चित्; किं तु कामहैतुकम्,  
स्त्रीपुरुषयोः काम एव प्रवाहरूपेण हेतुरस्येत्याहुरित्यर्थः । घनाहङ्कारश्च  
तत्रैवोदाहृतः-

“इदमद्य मया लब्धमिमं प्राप्स्ये मनोरथम् ।

इदमस्तीदमपि मे भविष्यति पुनर्धनम् ॥

असौ मया हतः शत्रुर्हनिष्ये चापरानपि ।

ईश्वरोऽहमहं भोगी सिद्धोऽहं बलवान्सुखी ॥

आढ्योऽभिजनवानस्मि कोऽन्योऽस्ति सदृशो मया ।

यक्ष्ये दास्यामि मोदिष्य इत्यज्ञानविमोहिताः ॥

अनेकचित्तविभ्रान्ता मोहजालसमावृताः ।

प्रसक्ताः कामभोगेषु पतन्ति नरकेऽशुचौ” । - (भगवद्गीतायां १६.१३ - १६) इति ॥

एतेन पुनर्जन्मकारणत्वमुदाहृतं भवति, तच्च पुनः प्रपञ्चितं -

“आत्मसम्भाविताः स्तब्धा धनमानमदान्विताः ।

यजन्ते नामयज्ञैस्ते दम्भेनाविधिपूर्वकम् ॥ १७ ॥

अहङ्कारं बलं दर्पं कामं क्रोधं च संश्रिताः ।

मामात्मपरदेहेषु प्रद्विषन्तोऽभ्यसूयकाः ॥ १८ ॥

तानहं द्विषतः क्रूरान् संसारेषु नराधमान् ।

क्षिपाम्यजस्रमशुभानासुरीष्वेव योनिषु ॥ १९ ॥

आसुरी योनिमापन्ना मूढा जन्मनि जन्मनि ।

मामप्राप्यैव कौन्तेय ततो यान्त्यधमां गतिम्” ॥ - (भगवद्गीतायां १६.१७-२०) इति

॥

शुद्धवासना तु ज्ञातज्ञेया । ज्ञेयस्वरूपं त्रयोदशाध्याये भगवानाह -

“ज्ञेयं यत्तत्प्रवक्ष्यामि यज्ज्ञात्वामृतमश्नुते ।

अनादिमत्परं ब्रह्म न सत्तन्नासदुच्यते ॥ १२ ॥

सर्वतः पाणिपादं तत्सर्वतोक्षिशिरोमुखम् ।

सर्वतः श्रुतिमल्लोके सर्वमावृत्य तिष्ठति ॥ १३ ॥

सर्वेन्द्रियगुणाभासं सर्वेन्द्रियविवर्जितम् ।

असक्तं सर्वभृच्चैव निर्गुणं गुणभोक्तृ च ॥ १४ ॥

बहिरन्तश्च भूतानामचरं चरमेव च ।

सूक्ष्मत्वात् तदविज्ञेयं दूरस्थं चान्तिके च तत् ॥ १५ ॥

अविभक्तं च भूतेषु विभक्तमिव च स्थितम् ।

भूतभर्तृ च तज्ज्ञेयं ग्रसिष्णु प्रभविष्णु च ॥ १६ ॥

ज्योतिषामपि तज्ज्योतिस्तमसः परमुच्यते ।

ज्ञानं ज्ञेयं ज्ञानगम्यं हृदि सर्वस्य विष्ठितम् ॥ १७ ॥ - (भगवद्गीतायां १३.१२ -१७)  
इति ॥

अत्र तटस्थलक्षणस्वरूपलक्षणाभ्यामवगन्तुं सोपाधिकनिरुपाधिकस्वरूपद्वयमुपन्यस्तम् । कदाचित्सम्बन्धि सद्यल्लक्षयति तत्तटस्थलक्षणम् । तत्स्वरूपलक्षणम् । यथा “काकवद्देवदत्तगृहम्” इति तथा कालत्रयसम्बन्धि सद्यल्लक्षयति तत्स्वरूपलक्षणम् । यथा “प्रकृष्टप्रकाशश्चन्द्रः” इति ।

ननु त्यक्तपूर्वापरविचारत्वं वासनालक्षणमुक्तं ; ज्ञेयज्ञानं च विचारजन्यम्; अतो न शुद्धायां तल्लक्षणमस्ति ।

मैवम्, लक्षणे दृढभावनयेत्युक्तत्वात् । यथा बहुषु जन्मसु दृढभावितत्वेनास्मिञ्जन्मनि विनैव परोपदेशमहङ्कारममकारकामक्रोधादयो मलिनवासना उत्पद्यन्ते, तथा प्राथमिकस्य बोधस्य विचारजन्यत्वेऽपि दीर्घकालनैरन्तर्यसत्कारैर्भाषिते तत्त्वे पश्चाद्वाक्ययुक्तिपरामर्शमन्तरेणैव पुरोवर्तिघटादिवत्सहसा तत्त्वं परिस्फुरति; तादृश्या बोधानुवृत्त्या सहित इन्द्रियव्यवहारः शुद्धवासना । सा च देहजीवनमात्रायोपयुज्यते, न तु दम्भदर्पाद्यासुरसम्पदुत्पादनाय, नापि जन्मान्तरहेतुधर्माधर्मात्पादनाय । यथा भृष्टानि व्रीह्यादिवीजानि कुसूलपूरणमात्रायोपयुक्तानि, न तु रुचिरान्नाय नापि सस्यनिष्पत्तये, तद्वत् ।

मलिना च वासना त्रिविधा, लोकवासना शास्त्रवासना देहवासना चेति । सर्वे जना यथा मां न निन्दन्ति यथा वा स्तुवन्ति तथैव सर्वदाचरिष्यामीत्यभिनिवेशो लोकवासना । तस्याश्च सम्पादयितुमशक्यत्वान्मलिनत्वम् । तथा हि -

“को न्वस्मिन्साम्प्रतं लोके गुणवान्कश्च वीर्यवान्” । - (रामायणे १.१.२) ॥

इत्यादिना बहुधा वाल्मीकिः पप्रच्छ ।

“इक्ष्वाकुवंशप्रभवो रामो नाम जनैः श्रुतः” । - (रामायणे १.१.८) ॥

इत्यादिना प्रत्युत्तरं नारदो ददौ ।

तादृशस्यापि रामस्य पतिव्रताशिरोमणिभूताया जगन्मातुः सीतायाश्च श्रोतुमशक्यो जनापवादः सम्प्रवृत्तः; किमु वक्तव्यमन्येषां ? तथा हि देशविशेषेण परस्परं

निन्दाबाहुल्यमुपलभ्यते । दाक्षिण्यात्यैर्विप्रैरौत्तरा वेदविदो विप्रा मांसभक्षिणो निन्द्यन्ते । औत्तरैश्च मातुलसुतोद्वाहिनो यात्रासु मृद्गाण्डवाहिनो दाक्षिणात्या निन्द्यन्ते । बह्वृचा आश्वलायनशाखां काण्वशाखायाः प्रशस्तां मन्यन्ते । वाजसनेयिनस्तु वैपरीत्येन । एवं स्वस्वकुलगोत्रबन्धुवर्गेष्टदेवतादिप्रशंसा परकीयनिन्दाच आविद्वदङ्गनागोपालं सर्वत्र प्रसिद्धा । एतदेवाभिप्रेत्योक्तं -

“शुचिः पिशाचो विचलो विचक्षणः

क्षमोऽप्यशक्तो बलवांश्च दुष्टः ।

निश्चित्तचोरः सुभगोऽपि कामी

को लोकमाराधयितुं समर्थः” ॥ “इति,

“विद्यते न खलु कश्चिदुपायः

सर्वलोकपरितोषकरो यः ।

सर्वथा स्वहितमाचरणीयं

किं करिष्यति जनो बहुजल्पः” ॥ इति च ।

अतो लोकवासनाया मलिनत्वमभिप्रेत्य योगीश्वरस्य तुल्यनिन्दास्तुतित्वं मोक्षशास्त्रेषु वर्णितम् । शास्त्रवासना त्रिविधा, पाठव्यसनं बहुशास्त्रव्यसनमनुष्ठानव्यसनं चेति । पाठव्यसनं भरद्वाजेऽवगम्यते । स हि पुरुषायुषत्रयेण बह्वन्वेदानधीत्येन्द्रेण चतुर्थायुषि प्रलोभितस्तत्रापि परिशिष्टवेदाध्ययनायोद्यमं चकार । तस्यापि पाठस्याशक्यत्वान्मलिनवासनात्वम् । तां चाशक्यतामिन्द्रः प्रतिबोध्य पाठान्निवर्त्य ततोऽप्यधिकाय पुरुषार्थाय सगुणब्रह्मविद्यामुपदिदेश । तदेतत्सर्वं तैत्तिरीयब्राह्मणे द्रष्टव्यम् ।

तथैवात्यन्तिकपुरुषार्थाभावाद्बहुशास्त्रव्यसनस्य मालिन्यं कावषेयगीतायामुपलभ्यते-

“कश्चिन्मुनिर्दुर्वासा बहुविधशास्त्रपुस्तकभारैः सह महादेवं नमस्कर्तुमागतस्तत्सभायां मुनिना नारदेन भारवाहिगर्दभसाम्यमापादितः कोपात्पुस्तकानि लवणार्णवे परित्यज्य महादेवेनात्मविद्यायां प्रवर्तितः” इति । आत्मविद्या चानन्तर्मुखस्य गुरुकारुण्यरहितस्य न वेदशास्त्रमात्रेणोत्पद्यते ।

तथा च श्रुतिः-

“नायमात्मा प्रवचनेन लभ्यो न मेधया न बहुना श्रुतेन” (कठोपनिषदि १.२.२३) इति ।

अन्यत्राप्युक्तं -

“बहुशास्त्रकथाकन्थारोमन्थेन वृथैव किम् ।

अन्वेष्टव्यं प्रयत्नेन तत्त्वज्ञैर्ज्योतिरान्तरम्” ॥ इति,

“अधीत्य चतुरो वेदान्धर्मशास्त्राण्यनेकश ।  
ब्रह्मतत्त्वं न जानाति दर्वी पाकरसं यथा” ॥ इति च । - (मुक्तिकोपनिषदि २.६३,  
६५) ॥

नारदश्चतुःषष्टिकलाकुशलोऽप्यनात्मवित्त्वेनानुत्तमः सनत्कुमारमुपससाद  
इतिच्छन्दोगा अधीयते । अनुष्ठानव्यसनं विष्णुपुराणे निदाघस्योपलभ्यते ।  
वासिष्ठरामायणे दाशूरस्य । निदाघो हि ऋभुणा पुनः पुनः प्रबोध्यमानोऽपि  
कर्मश्रद्धाजाड्यं चिरं न जहौ । दाशूरश्चात्यन्तश्रद्धाजाड्येनानुष्ठानाय शुद्धप्रदेशं  
भूमौ न काप्युपलेभे । अस्याश्च कर्मवासनायाः पुनर्जन्महेतुत्वान्मलिनत्वम् ।  
तथा चाथर्वणिका अधीयते-

“प्लवा ह्येते अदृढा यज्ञरूपा  
अष्टादशोक्तमवरं येषु कर्म ।  
एतच्छ्रेयो येऽभिनन्दन्ति मूढा  
जरामृत्युं ते पुनरेवापि यन्ति ॥

अविद्यायामन्तरे वर्तमानाः  
स्वयं धीराः पण्डितम्मन्यमानाः ।  
जङ्घन्यमानाः परियन्ति मूढा  
अन्धेनैव नीयमाना यथान्धाः ॥

अविद्यायां बहुधा वर्तमाना  
वयं कृतार्था इत्यभिमन्यन्ति बालाः ।  
यत्कर्मिणो न प्रवेदयन्ति रागात्-  
तेनातुराः क्षीणलोकाश्च्यवन्ते ॥

इष्टापूर्तं मन्यमाना वरिष्ठं  
नान्यच्छ्रेयो वेदयन्ते प्रमूढाः ।  
नाकस्य पृष्ठे ते सुकृतेऽनुभूत्वे-  
मं लोकं हीनतरं वा विशन्ति” ॥ - (मुण्डकोपनिषदि १.२.७-१०) ॥

भगवताप्युक्तम्-

“यामिमां पुष्पितां वाचं प्रवदन्त्यविपश्चितः ।  
वेदवादरताः पार्थ नान्यदस्तीति वादिनः ॥  
कामात्मानः स्वर्गपरा जन्मकर्मफलप्रदाम् ।  
क्रियाविशेषबहुलां भोगैश्वर्यगतिं प्रति ॥

भोगैश्वर्यप्रसक्तानां तयापहतचेतसाम् ।

व्यवसायात्मिका बुद्धिः समाधौ न विधीयते ॥

त्रैगुण्यविषया वेदा निस्त्रैगुण्यो भवार्जुन ।

निर्द्वन्द्वो नित्यसत्त्वस्थो निर्योगक्षेम आत्मवान् ॥

यावानर्थ उदपाने सर्वतः सम्प्लुतोदके ।

तावान्सर्वेषु वेदेषु ब्राह्मणस्य विजानतः” ॥ - (भगवद्गीतायां २.४२-४६) इति ॥

दर्पहेतुत्वाच्च शास्त्रवासनाया मलिनत्वम् । श्वेतकेतुरल्पेनैव कालेन  
सर्वान्वेदानधीत्य दर्पेण पितुरपि पुरतो विनयं न चकारेतिच्छन्दोगाः षष्ठाध्याये  
पठन्ति । तथा बालाकिः कानिचिदुपासनान्यवगत्य दृप्त उशीनरादिषु बहुषु देशेषु  
दिग्विजयेन बहून्विप्रानवज्ञाय काश्यामजातशत्रुं ब्रह्मविच्छिरोमणिमनुशासितुं  
धार्ष्यं चकारेति कौषीतकिनो वाजसनेयिनश्चाधीयते ।

देहवासनाप्यात्मत्वगुणाधानदोषापनयनभ्रान्तिभेदात् त्रिविधा । तत्रात्मत्वं  
भाष्यकार उदाजहार - “देहमात्रं चैतन्यविशिष्टमात्मेति प्राकृता जना  
लौकायतिकाश्च प्रतिपन्नाः” (ब्रह्मसूत्रभाष्ये १.१.१) इति । “स वा एष  
पुरुषोऽन्नरसमयः” इत्यारभ्य “तस्मादन्नं तदुच्यते” (तै० उप० २.१.२)  
इत्यन्तेन ग्रन्थेन तामेव प्राकृतप्रतिपत्तिं तैत्तिरीयाः स्पष्टीकुर्वन्ति । “विरोचनः  
प्रजापतिनानुशिष्टोऽपि स्वचित्तदोषेण देहात्मबुद्धिं दृढीकृत्यासुरान्सर्वाननुशास”  
इतिच्छन्दोगा अष्टमाध्याये समामनन्ति ।

गुणाधानं द्विविधं लौकिकं शास्त्रीयं चेति । समीचीनशब्दादिसम्पादनं  
लौकिकम् । कोमलध्वनिना गातुमध्येतुं वा तैलपानमरीचभक्षणादिषु  
लोकाः प्रयतन्ते । मृदुस्पर्शाय लोकाः पुष्टिकरावौषधाहारा-वुपयुञ्जते ।  
लावण्यायाभ्यङ्गोद्वर्तनदुकूलालङ्कारानुपसेवन्ते । सौगन्ध्याय स्रगालेपने धारयन्ति  
। शास्त्रीयं गुणमाधातुं गङ्गास्नानसालग्रामतीर्थादिकं सम्पादयन्ति ।

दोषापनयनं च चिकित्सकोक्तैरोषधैर्मुखादिप्रक्षालनेन च लौकिकम् ।  
शौचाचमनादिभिर्वैदिक-मित्युभयविधम् । अस्याश्च देहवासनाया मालिन्यं  
वक्ष्यते । देहस्यात्मत्वं तावदप्रामाणिकत्वादशेष-दुःखहेतुत्वाच्च मलिनत्वम् ।  
अस्मिंश्चार्थं पूर्वाचार्यैः सर्वैरपि पराक्रान्तम् । गुणाधानं च प्रायेण न पश्यामः ।  
प्रसिद्धा एव गायका अध्यापकाश्च प्रयतमाना अपि बहवो ध्वनिसौष्टवं न लभन्ते  
। मृदुस्पर्शोऽङ्गपुष्टिश्च न नियतौ । लावण्यसौगन्धे अपि दुकूलस्रगादिनिष्ठे न तु  
देहनिष्ठे । अत एव विष्णुपुराणेऽभिहितम्-

“मांसासृक्पूयविण्मूत्रस्नायुमज्जास्थिसंहतौ ।

देहे चेत्प्रीतिमान्मूढो भविता नरकेऽपि सः” ॥ - (वि। पुराणे १.१७.६३) ॥

“स्वदेहाशुचिगन्धेन न विरज्येत यः पुमान् ।

वैराग्यकारणं तस्य किमन्यदुपदिश्यते” ॥ \*\*इति । - (मुक्तिकोपनिषदि २.६६) ॥

\*\* स्वदेहस्य विगन्धेन विरज्यते न यो नरः ॥ ८० ॥

विरागकारणं तस्य किमन्यदुपदिश्यते ।

सर्वमेव जगत्पूतं देहमेवाशुचिः परम् ॥ ८१ ॥ - पद्मपुराणे (गुरुमण्डलग्रन्थमालायाम्)  
२.६६.८०-८१ ॥

स्वदेहाशुचिगन्धेन यो विरज्येत मानवः ।

विरागकारणं तस्य किमन्यदुपदिश्यते ॥ ८० ॥ - तत्रैव (आनन्दाश्रमग्रन्थावल्यां  
१३१) २.६६.८० ॥

शास्त्रीयं च गुणाधानं प्रबलेन शास्त्रान्तरेणापोह्यते, यथा “न हिंस्यात्सर्वा भूतानि”  
(महाभारते ३.२०३.४५) इत्यस्य, “अग्नीषोमीयं पशुमालभेत (तै० सं० ६-१-११-६)  
इत्यनेनापवादस्तद्वत् । प्रबलतरं शास्त्रमेतदन्यशास्त्रापेक्षया-

“यस्यात्मबुद्धि कुणपे त्रिधातुके

स्वधीः कलत्रादिषु भौम इज्यधीः ।

यस्तीर्थबुद्धिः सलिले न कर्हिचिज् -

जनेष्वभिज्ञेषु स एवा गोखरः” ॥ - (भागवते १०.८४.१३) ॥

“अत्यन्तमलिनो देहो देही चात्यन्तनिर्मलः ।

उभयोरन्तरं ज्ञात्वा कस्य शौचं विधीयते” ॥ इत्यादि । - (सूतसंहितायां २.१४.१९)  
॥

यद्यप्यनेन शास्त्रेण दोषापनयनं प्रतिषिध्यते न तु गुणाधानम्, तथापि सति  
विरोधिनि प्रबलप्रदोषे गुण आधातुमशक्य इत्यर्थाद् गुणाधानस्य प्रतिषेधः ।  
अत्यन्तमालिन्यं चात्र मैत्रायणीयशाखायां श्रूयते - “भगवन्नस्थिचर्मस्नायुमज्जामांसशुक्रशोणि  
विण्मूत्रवातपित्तकफसङ्घाते दुर्गन्धे निःसारेऽस्मिञ्शरीरे किं कामोपभोगैः”  
(१.१.२) इति, शरीरमिदं मैथुनादेवोद्भूतं संविद्यपेतं निरय इव मूत्रद्वारेण  
निष्क्रान्तमस्थिभिश्चितं मांसेनानुलिप्तं चर्मणावनद्धं विण्मूत्रपित्तकफमज्जामेदोवसाभिरन्यैश्च  
मलैर्बहुभिः परिपूर्णं कोश इव वसुना” इति च । चिकित्सया च रोगशान्तिर्न नियता  
। शान्तोऽपि रोगः कदाचित्पुनरुदेति । नवभिश्छिद्रैर्निरन्तरं स्रवत्सु मलेषु  
रोमकूपैरसङ्घातेः स्वन्ने गात्रे को नाम खेदेन प्रक्षालयितुं शक्यात् ? तदुक्तं  
पूर्वाचार्यैः -

“नवच्छिद्रयुता देहाः स्रवन्ति घटिका इव ।  
बाह्यशौचैर्न शुध्यन्ति नान्तः शौचं च विद्यते” ॥

अतो देहवासना मलिना । तदेतन्मालिन्यमभिप्रेत्य वसिष्ठ आह -  
“आपादमस्तकमहं मातापितृविनिर्मितः ।  
इत्येको निश्चयो राम बन्धायासद्विलोकनात्” ॥ - (लघुयोगवासिष्ठे २०.४२) ॥

“सा कालसूत्रपदवी सा महावीचिवागुरा ।  
सासिपत्रवनश्रेणी या देहेऽहमिति स्थितिः ॥  
सा त्याज्या सर्वयत्नेन सर्वनाशेऽप्युपस्थिते ।  
स्प्रष्टव्या सा न भव्येन सश्वमांसेव पुलकसी ॥ - (लघुयोगवासिष्ठे १८.१६-१७) इति  
॥

तदेतल्लोकशास्त्रदेहवासनात्रयमविवेकिनामुपादेयत्वेन प्रतिभासमानमपि  
विविदिषोर्वेदनोत्पत्तिविरोधि-त्वाद्धिदुषो ज्ञानप्रतिष्ठाविरोधित्वाच्च विवेकिभिर्हेयम् ।  
अत एव स्मर्यते-

“लोकवासनया जन्तोः शास्त्रवासनयापि च ।  
देहवासनया ज्ञानं यथावन्नैव जायते” ॥ - (सूतसंहितायां ४.१४.५१) इति ॥

या तु दम्भदर्पाद्यासुरसम्पद्रूपा मानसवासना, तस्या नरकहेतुत्वान्मालिन्यमतिप्रसिद्धम्  
। अतः केनाप्युपायेन वासनाचतुष्टयस्य क्षयः सम्पादनीयः । यथा वासनायाः  
क्षयः सम्पादनीयस्तथा मनसोऽपि ।

न च तार्किकवन्नित्यद्रव्यमणुपरिमाणं मनो वैदिका अभ्युपगच्छन्ति  
येन मनोनाशो दुःसम्पादः स्यात् । किं तर्हि सावयवमनित्यं सर्वदा  
जतुसुवर्णादिवद्बहुविधपरिणामार्हं द्रव्यं मनः ।

तस्य लक्षणं प्रमाणं च वाजसनेयिनः समामनन्ति - “कामः सङ्कल्पो विचिकित्सा  
श्रद्धाश्रद्धा धृतिरधृतिर्हिर्धीर्भीरित्येतत्सर्वं मन एव” (बृहदारण्यके उप० .१.५.३)  
इत्येतल्लक्षणम् ।

याः कामादिवृत्तयः क्रमेणोत्पद्यमानाश्चाक्षुषप्रत्यक्षघटादिवत्साक्षिप्रत्यक्षेणातिस्पष्टं  
भासन्ते, तदुपादानं मन इत्यर्थः । “अन्यत्रमना अभूवं नादर्शमन्यत्रमना अभूवं  
नाश्रौषम्” (बृह। उप० .१.५.३) इति “मनसा ह्येष पश्यति मनसा शृणोति” (बृह।  
उप० .१.५.३) इत्येतत्प्रमाणम् ।

चक्षुःसन्निकृष्टः स्फीतालोकमध्यवर्ती घटः श्रोत्रसन्निकृष्ट उच्चैः पठितो वेदश्च  
यस्यानवधाने सति न प्रतीयते, सति तु प्रतीयते, अवधाने तु प्रतीयते,

तादृशं सर्वविषयोपलब्धिसाधारणकरणमन्वय-व्यतिरेकाभ्यां प्रतीयत इत्यर्थः ।  
“तस्मादपि पृष्ठत उपस्पृष्टो मनसा विजानाति” (बृ। उप० .१.५.३) इत्येतदुदाहरणम् ।

यस्माच्च लक्षणप्रमाणाभ्यां सिद्धं मनस्तस्मात्तदेवमुदाहरणीयम्। पृष्ठभागेऽन्येनोपस्पृष्टो देवदत्तो विशेषेण जानाति हस्तस्पर्शोऽयमङ्गुलिस्पर्शोऽयमिति । न हि तत्र चक्षुः प्रसरति, त्वग्निन्द्रियं तु मार्दवकाठिन्यमात्रग्रहण उपक्षीणम् । तस्मान्मन एव विशेषज्ञानकारणं परिशिष्यते । तच्च मननान्मन इति चेतनाच्चित्तमिति चाभिधीयते । तच्च चित्तं सत्त्वरजस्तमोगुणात्मकं प्रकाशप्रवृत्तिमोहानां सत्त्वादिकार्याणां तत्र दर्शनात् । प्रकाशादीनां च गुणकार्यत्वं गुणातीतलक्षणेऽवगम्यते- “प्रकाशं च प्रवृत्तिं च मोहमेव च पाण्डव” (भगवद्गीतायां १४.२२) इत्यभिधानात् । साङ्ख्यशास्त्रेऽपि - “प्रकाशप्रवृत्तिमोहा नियमार्थाः” इत्युक्तम् । प्रकाशो नाम नात्र सितभास्वररूपं किं तु ज्ञानम् ।

“सत्त्वात्सञ्जायते ज्ञानं रजसो लोभ एव च ।

प्रमादमोहौ तमसो भवतोऽज्ञानमेव च” ॥ - (भगवद्गीतायां १४.१७) ॥

इत्युक्तत्वात् ।

ज्ञानवत्सुखमपि सत्त्वकार्यम् । तदप्युक्तम्-

“सत्त्वं सुखे सञ्जयति रजः कर्मणि भारत ।

ज्ञानमावृत्य तु तमः प्रमादे सञ्जयत्युत” ॥ - (भगवद्गीतायां १४.९) इति ॥

समुद्रतरङ्गवन्निरन्तरं परिणममानेषु गुणेषु कदाचित्कश्चिदुद्भवति । इतरावभिभूयेते । तदुक्तम्-

“रजस्तमश्चाभिभूय सत्त्वं भवति भारत ।

रजः सत्त्वं तमश्चैव तमः सत्त्वं रजस्तथा” ॥ - (तत्रैव १४.१०) इति ॥

“बाध्यबाधकतां यान्ति कल्लोला इव सागरे” । - (विष्णुपुराणे ५.१.२०) इति च ॥

तत्र तमस उद्भवे सत्यासुरसम्पदुदेति । रजस उद्भवे सति लोकादिवासनास्तिस्रो भवन्ति । सत्त्वस्योद्भवे सति दैवी सम्पदुपजायते । एतदेवाभिप्रेत्योक्तम्-

“सर्वद्वारेषु देहेऽस्मिन् प्रकाश उपजायते ।

ज्ञानं यदा तदा विद्याद्विवृद्धं सत्त्वमित्युत” ॥ - (भगवद्गीतायां १४.११) इति ॥

यद्यप्यन्तःकरणं त्रिगुणात्मकं भासते, तथापि सत्त्वमेवास्य मुख्यमुपादानकारणम् । रजस्तमसी तूपष्टम्भके । उपादानसहकारिभूता अवयवा उपष्टम्भकाः। अत

एव ज्ञानिनो योगाभ्यासेन रजस्तमसोरपनीतयोः सत्त्वमेव स्वरूपं परिशिष्यते ।  
एतदेवाभिप्रेत्योक्तम्- “इस्य चित्तमचित्तं स्याज्ज्ञचित्तं सत्त्वमुच्यते” इति ।  
तच्च सत्त्वं चाञ्चल्यहेतुरजोगुणशून्यत्वादेकाग्रम् । भ्रान्तिकल्पितानात्मस्वरूपस्थूलपदार्थाका-  
तमोगुणशून्यत्वात्सूक्ष्मम् । तत आत्मदर्शनयोग्यम् । अत एव श्रुतिः-

“दृश्यते त्वग्र्यया बुद्ध्या सूक्ष्मया सूक्ष्मदर्शिभिः” । - (कठ० उप० १.३.१२) इति ॥

न खलु वायुना दोधूयमानेन प्रदीपेन मणिमुक्तादिलक्षणानि निर्धारयितुं शक्यन्ते  
। नापि स्थूलेन खनित्रेण सूच्येव सूक्ष्मपटस्यूतिः सम्भवति । तदेतदीदृशं  
सत्त्वमेवायोगिषु तमोगुणगर्भितेन रजोगुणेनोपस्पृष्टं बहुविधद्वैतसङ्कल्पेन चेतयमानं  
चित्तं भवति । तच्चित्तं तमोगुणाधिक्ये सत्यासुरीं सम्पदमुपचिन्वत्पीनं भवति ।  
तथाह वसिष्ठः-

“अनात्मन्यात्मभावेन देहभावनया तथा ।

पुत्रदारैः कुटुम्बैश्च चेतो गच्छति पीनताम् ॥

अहङ्कारविकारेण ममतामललीलया ।

इदं ममेतिभावेन चेतो गच्छति पीनताम् ॥

आधिव्याधिविलासेन समाश्वासेन संसृतौ ।

हेयादेयविभागेन चेतो गच्छति पीनताम् ॥

स्नेहेन धनलोभेन लाभेन मणियोषिताम् ।

आपातरमणीयेन चेतो गच्छति पीनताम् ॥

दुराशाक्षीरपानेन भोगानिलबलेन च ।

आस्थादानेन चारेण चित्ताहिर्याति पीनताम्” ॥ - (लघुयोगवासिष्ठे २४.१७-२१) इति  
॥

आस्था नाम प्रपञ्चे सत्यत्वबुद्धिः, तस्या आदानमङ्गीकारः, स एव चारो  
गमनागमनक्रिया तेनेति । तदेवं विनाशनीययोर्वासनामनसोः स्वरूपं निरूपितम्  
।

अथ वासनाक्षयमनोनाशौ क्रमेण निरूप्येते । तत्र वासनाक्षयप्रकारमाह वसिष्ठः-

“बन्धो हि वासनाबन्धो मोक्षः स्याद्वासनाक्षयः ।

वासनास्त्वं परित्यज्य मोक्षार्थित्वमपि त्यज ॥

मानसीर्वासनाः पूर्वं त्यक्त्वा विषयवासनाः ।

मैत्र्यादिभावनानाम्नीर्गृह्णामलवासनाः ॥

ता अप्यन्तः परित्यज्य ताभिर्व्यवहरन्नपि ।

अन्तः शान्ततमस्त्रेहो भव चिन्मात्रवासनः ॥

तामप्यन्तः परित्यज्य मनोबुद्धिसमन्विताम् ।

शेषे स्थिरसमासीनो येन त्यजसि तत्त्यज” ॥ - (लघुयोगवासिष्ठे १८.२०-२३) इति ॥

अत्र मानसवासनाशब्देन पूर्वोक्तास्तिस्त्रो लोकशास्त्रदेहवासना विवक्षिताः । विषयवासनाशब्देन दम्भदर्पाद्यासुरसम्पद्विवक्षिता । मृदुतीव्रत्वे तद्विवक्षाभेदकारणे । यद्वा शब्दस्पर्शरूपरसगन्धा विषयाः, तेषां काम्यमानत्वदशाजन्यः संस्कारो मानसवासना । भुज्यमानत्वदशाजन्यः संस्कारो विषयवासना । अस्मिन्पक्षे पूर्वोक्तानां चतसृणामनयोरेवान्तर्भावः, अन्तर्बाह्यव्यतिरेकेण वासनान्तरासम्भवात् ।

ननु वासनायाः परित्यागः कथं घटते ? न हि तासां मूर्तिरस्ति सम्मार्जनीसमूहितधूलितृणवद्धस्तेनोद्धृत्य बहिस्त्यक्ष्यामः ।

मैवम्; उपवासजागरणवत्तदुपपत्तेः । स्वभावप्राप्तयोर्भुजिक्रियानिद्रयोरमूर्तत्वेऽपि तत्परित्यागरूपे उपवासजागरणे सर्वैरप्यनुष्ठीयते; तद्वदत्राप्यस्तु ।

“अद्य स्थित्वा निराहारं” \*\* इत्यादिमन्त्रेण सङ्कल्पं कृत्वा सावधानत्वेनावस्थानं तत्र त्याग इति चेत्,

\*\* अद्य स्थित्वा निराहारः सर्वभोगविवर्जितः ।

श्वो भक्ष्ये पुण्डरीकाक्ष शरणं मे भवाच्युत ॥ - पद्मपुराणे उत्तरखण्डे (६) ६१.२३ ॥

अत्रापि न तद्दण्डनिवारितम्, प्रेषमन्त्रेण सङ्कल्प्याप्रमत्तत्वेनावस्थातुं शक्यत्वात् । वैदिकमन्त्रानधिकारिणां तु भाषया सङ्कल्पोऽस्तु । यदि तत्र शाकसूपौदनादिसन्निधित्यागस्तर्ह्यत्रापि स्रक्कन्दनवनितासन्निधिपरित्यागोऽस्तु ।

अथ तत्र बुभुक्षानिद्रालस्यादिविस्मारकैः पुराणश्रवणदेवपूजा-नृत्यगीतवादित्रादिभिश्चित्तमुपलब्धत्वात् तर्ह्यत्रापि मैत्र्यादिभिस्तदुपलालयेत् । मैत्र्यादयश्च पतञ्जलिना सूत्रिताः-

“मैत्रीकरुणामुदितोपेक्षाणां सुखदुःखपुण्यापुण्यविषयाणां भावनातश्चित्तप्रसादनं” (१.३३) इति ।

चित्तं हि रागद्वेषपुण्यपापैः कलुषीक्रियते । रागद्वेषौ च पतञ्जलिः सूत्रयामास - “सुखानुशयी रागः” (२.७) ; “दुःखानुशयी द्वेषः” (२.८) इति । स्वेनानुभूयमानं सुखमनुशेते कश्चिद्धीवृत्तिविशेषः “सुखजातीयं मे सर्वं भूयात्” इति । तच्च दृष्टादृष्टसामग्र्यभावान्न सम्पादयितुं शक्यम् । अतः स रागश्चित्तं कलुषीकरोति ।

यदा सुखष्वयं मैत्रीं भावयेत् “सर्वेऽप्येते सुखिनो मदीयाः” इति , तदा तत्सुखं स्वकीयमेव सम्पन्नमिति भावयतस्तत्र रागो निवर्तते, यथा स्वस्य राज्याभावेऽपि पुत्रादिराज्यमेव स्वकीयं राज्यं तद्वत् । निवृत्ते च रागे वर्षास्वतीतासु शरत्सरिदिव चित्तं प्रसीदति ।

तथा दुःखमनुशेते कश्चित्प्रत्ययः “ईदृशं सर्वं दुःखं सर्वदा मे मा भूत्” इति । तच्च रोगशत्रुव्याघ्रादिषु सत्सु न निवारयितुं शक्यम् । न च सर्वे दुःखहेतवो हन्तुं शक्यन्ते । ततः स द्वेषः सदा हृदयं दहति । यदा स्वस्येव परेषां सर्वेषां प्रतिकूलं दुःखं मा भूदित्यनेन प्रकारेण करुणां दुःखिषु प्राणिषु भावयेत् तदा वैर्यादिद्वेषनिवृत्तौ चित्तं प्रसीदति । अत एव स्मर्यते -

“प्राणा यथात्मनोऽभीष्टा भूतानामपि ते तथा ।

आत्मौपम्येन भूतानां दयां कुर्वन्ति साधवः” ॥ - (महाभारते १३.११६.२१-२२\*\*)

॥

(\*\*आत्मौपम्येन गन्तव्यं बुद्धिमद्भिर्महात्मभिः)

तत्प्रकारं च महान्तो दर्शयन्ति-

“सर्वेऽत्र सुखिनः सन्तु सर्वे सन्तु निरामयाः ।

सर्वे भद्राणि पश्यन्तु मा कश्चिद्दुःखमाप्नुयात्” ॥ इति ।

तथा हि प्राणिनः स्वभावत एव पुण्य नानुतिष्ठन्ति, पापं त्वनुतिष्ठन्ति । तदाहुः-

“पुण्यस्य फलमिच्छन्ति पुण्यं नेच्छन्ति मानवाः ।

न पापफलमिच्छन्ति पापं कुर्वन्ति यत्नतः” ॥ इति ।

ते च पुण्यपापे पश्चात्तापं जनयतः । स च तापः श्रुत्यानूद्यते- “किमहं साधु नाकरवम्, किमहं पापमकरवम्” (तै० उप० २.९) इति ।

यद्यसौ पुण्यपुरुषेषु मुदितां भावयेत् तदा तद्वासनया स्वयमेवाप्रमत्तः पुण्येषु प्रवर्तते । तथा पापिषूपेक्षां भावयन् स्वयमपि पापान्निवर्तते । अतः पश्चात्तापस्याभावेन चित्तं प्रसीदति । सुखिषु मैत्रीं भावयतो न केवलं रागनिवृत्तिः किं त्वसूयेर्ष्यादयोऽपि निवर्तन्ते । गुणेषु दोषाविष्करणमसूया, परगुणानामसहनमीर्ष्या । यदा मैत्रीवशात्परकीयं सुखं स्वकीयमेव सम्पद्यते, तदा कथमसूयादिकंसम्भवेत् ? एवं दोषान्तरनिवृत्तिरपि यथायोगमुन्नेया । दुःखिषु करुणां भावयतः शत्रुधादिकरो द्वेषो यदा निवर्तते, तदा दुःखित्वप्रतियोगिकस्वसुखित्वप्रयुक्तो दर्पोऽपि निवर्तते । स च दर्प आसुरसम्पद्यहङ्कार प्रस्तावे पूर्वं निरूपितः -

“ईश्वरोऽहमहं भोगी सिद्धोऽहं बलवान्सुखी” ।

“आढ्योऽभिजनवानस्मि कोऽन्योस्ति सदृशो मया” । - (भगवद्गीतायां १६.१४, १५)  
इत्यादि ॥

ननु पुण्यात्मसु मुदितां भावयतः पुण्यप्रवृत्तिः फलत्वेनोक्ता, सा च योगिनो न युक्ता, मलिनायां शास्त्रवासनायां पुण्यमन्तर्भाव्य पूर्वमुदाहृतत्वात् । मैवम्, पुनर्जन्मकारणस्य काम्येष्टापूतदिस्तत्र मलिनत्वेनोदाहरणात् । इह तु योगाभ्यासजन्यमशुक्लाकृष्णत्वेन जन्मानापादकं पुण्यं विवक्षितम् ।

अशुक्लाकृष्णत्वं पतञ्जलिः सूत्रयामास-

“कर्माशुक्लकृष्णं योगिनस्त्रिविधमितरेषां” (४.७) इति । काम्यं कर्म विहितत्वाच्छुक्लम्, निषिद्धं कृष्णम्, मिश्रं शुक्लकृष्णम् । तदेतत्त्रयमितरेषामयोगिनां सम्पद्यते । तच्च त्रिविधं जन्म प्रयच्छति । तदाहुर्विश्वरूपाचार्याः-

“शुभैः प्राप्नोति देवत्वं निषिद्धैर्नारकीं गतिम् ।

उभाभ्यां पुण्यपापाभ्यां मानुष्यं लभतेऽवशः” । - (नैष्कर्म्यसिद्धौ १.४१) इति ॥

ननु योगस्यानिषिद्धत्वादकृष्णत्वेऽपि विहितत्वाच्छुक्लत्वमिति चेत्,

मैवम्, अकाम्यत्वाभिप्रायेणाशुक्लत्वाभिधानात् । अतोऽशुक्लकृष्णे पुण्ये प्रवृत्तिर्योगिनोऽपेक्षिता ।

ननु योगिनोऽप्यनेन न्यायेन यथोचितं पुण्यात्मसु मुदितां भावयित्वा पुण्येष्वेव प्रवर्तेरन्निति चेत्,

प्रवर्तन्तां नाम, ये मैत्र्यादिभिश्चित्तं प्रसादयन्ति तेषामेव योगित्वात् । मैत्र्यादिचतुष्टयमुपलक्षणम् । तेन “अभयं सत्त्वसंशुद्धिः” (भगवद्गीतायां १६.१) इत्यादिदैवसम्पत् “अमानित्वमदम्भित्वम्” (तत्रैव १३.७) इत्यादि ज्ञानसाधनानि जीवन्मुक्तस्थितप्रज्ञादिवचनोक्ता धर्माश्चोपलक्ष्यते, सर्वेषामेतेषां शुभवासनारूपत्वेन मलिनवासनानिवर्तकत्वात् ।

ननु सन्त्यनन्ताः शुभवासनाः, न चैकेन ताः सर्वा अभ्यसितुं शक्यन्ते; निरर्थकश्च तदभ्यासप्रयास इति चेत्,

न; तन्निवर्त्यानामनन्तानां मलिनवासनानामेकस्य मनस्यसम्भवात् । न ह्यायुर्वेदोक्तानि सर्वाण्यौषधान्येकेन सेवितुं शक्यन्ते । नापि तन्निवर्त्याः सर्वे रोगा एकस्य देहे सम्भवन्ति । एवं तर्हि स्वचित्तं प्रथमतः परीक्ष्य तत्र यदा यावत्यो मलिनवासनास्तदा तावतीर्विरोधिनीः शुभवासना अभ्यस्येत् । यथा पुत्रमित्रकलत्रादिभिः पीड्यमानस्ततो विरक्तस्तन्निवर्तकं पारिव्राज्यं गृह्णाति, तथा विद्यामदधनमदकुलाचारमदादिमलिनवासनाभिः पीड्यमानस्तद्विरोधिनिं विवेकमभ्यस्येत् । स च विवेको जनकेन दर्शितः-

“अद्य ये महतां मूर्ध्नि ते दिनैर्निपतन्त्यधः ।

हन्त चित्त महत्तायाः कैषा विश्वस्तता तव” ॥ - (लघुयोगवासिष्ठे १९.३९) ॥

“क्व धनानि महीपानां ब्रह्मणः क्व जगन्ति वा ।

प्राक्तनानि प्रयातानि केयं विश्वस्तता तव ॥ १५० ॥

कोटयो ब्रह्मणां याता गताः स्वर्गपरम्पराः ।

प्रयाताः पांसुवद्भूपाः का धृतिर्मम जीविते” । - (तत्रैव १९.४१, ४२) ॥

“येषां निमेषणोन्मेषौ जगतः प्रलयोदयौ ।

तादृशाः पुरुषा नष्टा मादृशां गणनैव का” ॥ - (तत्रैव १९.४९) इति ॥

नन्वयमपि विवेकस्तत्त्वज्ञानोदयात्प्राचीनः नित्यानित्यवस्तुविवेकादिसाधनव्यतिरेकेण ब्रह्मज्ञाना-सम्भवात्, इह तूत्पन्नब्रह्मसाक्षात्कारस्य जीवन्मुक्तये वासनाक्षयादिसाधनं वक्तुमुपक्रान्तं अतः किमिदमकाण्डे ताण्डवमिति चेत् ।

नायं दोषः । साधनचतुष्टयसम्पन्नस्य पश्चाद्ब्रह्मज्ञानमित्येष सर्वपुरुषसाधारणः प्रौढो राजमार्गः । जनकस्य

तु पुर्वपुण्यपुञ्जपरिपाकेणाकाशफलपातवदकस्मात्सिद्धगीताश्रवणमात्रेण तत्त्वज्ञानमुत्पन्नम् । ततश्च चित्तविश्रान्तये विवेकोऽयं क्रियते इति काण्ड वेदमुचितं ताण्डवम् ।

नन्वेवमप्यस्य विवेकस्य ज्ञानसमनन्तरभावित्वेन मलिनवासनानुवृत्त्यभावाच्छुद्धवासनाभ्यासं नापेक्षित इति चेत्,

न, जनकस्य तदनुवृत्त्यभावेऽपि याज्ञवल्क्यभगीरथादेस्तदनुवृत्तिदर्शनात् । अस्ति हि याज्ञवल्क्यस्य तत्प्रतिवादिनामुषस्तकहोलादीनां च भूयान्विद्यामदः, तैः सर्वैरपि विजिगीषुकथायां प्रवृत्तत्वात् ।

ननु तेषां विद्यान्तरमेवास्ति न तु ब्रह्मविद्येति चेत्,

न, कथागतयोः प्रश्नोत्तरयोर्ब्रह्मविषयत्वात् ।

ननु ब्रह्मविषयत्वेऽपि तेषामापाततो ज्ञानमेव न तु सम्यग्वेदनमिति चेत्,

न, तथा सत्यस्माकमपि तदीयवाक्यैरुत्पन्नाया ब्रह्मविद्याया असम्यक्तवप्रसङ्गात् ।

ननु सम्यक्त्वेऽपि परोक्षज्ञानमेवेति चेत्,

न, “यत्साक्षादपरोक्षाद्ब्रह्म” (वृ० उप० ३.४.१) इति मुख्यापरोक्षविषयतयैव विशेषतः प्रश्नोपलम्भात् ।

नन्वात्मज्ञानिनो विद्यामद आचार्यैर्नाभ्युपगम्यते; तथा चोपदेशसाहस्यामभिहितं “ब्रह्मवित्त्वं तथा मुक्त्वा स आत्मज्ञो न चेतः” । (१२.१३) इति ।

नैष्कर्म्यसिद्धावपि-

“न चाध्यात्माभिमानोऽपि विदुषोऽस्त्यासुरत्वतः ।

विदुषोऽप्यासुरश्चेत्स्यान्निष्फलं ब्रह्मदर्शनम्” ॥ (१.७५) इति ।

इति चेत्,

नायं दोषः । जीवन्मुक्तिपर्यन्तस्य तत्त्वज्ञानस्य तत्र विवक्षितत्वात् । न खलु वयमपि जीवन्मुक्तानां विद्यामदमभ्युपगच्छामः ।

ननु विजिगीषोरात्मबोध एव नास्ति,

“रागो लिङ्गमबोधस्य चित्तव्यायामभूमिषु ।

कुतः शाद्वलता तस्य यस्याग्निः कोटरे तरोः ॥ - (नैष्कर्म्य सिद्धौ ४.६७) ॥

इत्याचार्यैरभ्युपगमादिति चेत्,

न ।

“रागादयः सन्तु कामं न तद्भावोऽपराध्यति” । - (बृहदारण्योपनिषद्भाष्यवार्तिके १.४.१५३९) ॥

“उत्वातदंष्ट्रोरगवदविद्या किं करिष्यति” ॥ - (तत्रैव १.४.१७४६) ॥

इत्यत्र तैरेव रागाद्यभ्युपगमात् । न चात्र परस्परव्याहतिः, स्थितप्रज्ञे ज्ञानिमात्रे च वचनद्वयस्य व्यवस्थापनोपयुक्तत्वात् ।

ननु ज्ञानिनो रागाद्यभ्युपगमे धर्माधर्मद्वारेण जन्मान्तरप्रसङ्ग इति चेत्,

मैवम्, अदग्धबीजवदविद्यापूर्वककामादेरेव मुख्यरागादित्वेन पुनर्जन्महेतुत्वात् ।

ज्ञानिनस्तु दग्धबीजवदाभासमात्रा एव रागादयः । एतदेवाभिप्रेत्योक्तं -

“उत्पद्यमाना रागाद्या विवेकज्ञानवह्निना ।

तदा तदैव दह्यन्ते कुतस्तेषां प्ररोहणम्” ॥ - (वराहोपनिषदि ३.२४.२५) इति ॥

तर्हि स्थितप्रज्ञस्यापि ते सन्तिवति चेत्,

न, तत्काले मुख्यवदेवाभासमानानां बाधकत्वात्; रज्जुसर्पोऽपि मुख्यसर्पवदेव तदानीं भीषयन्नुपलभ्यते, तद्वत् ।

तर्ह्याभासत्वानुसन्धानानुवृत्तौ न कोऽपि बाध इति चेत्,

चिरं जीवतु भवान् । इयमेवास्मदभिमता जीवन्मुक्तिः । याज्ञवल्क्यस्तु

विजिगीषुदशायां पं न हीदृशः, चित्तविश्रान्तये विद्वत्संन्यासस्य तेन

करिष्यमाणत्वात् । न केवलमस्य विजिगीषा किन्तु धनतृष्णापि महती जाता,

यतो, बहूनां ब्रह्मविदां पुरतः स्थापितं सालङ्कारं गोसहस्रमपहृत्य स्वयमेवेदमाह -

“नमो वयं ब्रह्मिष्ठाय कुर्मो गोकामा एव वयं स्मः” (बृ० उप० ३.१.२) इति ।

इतरान् ब्रह्मविदोऽवज्ञातुमियं काचिद्वचोभङ्गीति चेत् ।

अयमपि तर्ह्यपरो दोषः । इतरे च ब्रह्मविदः स्वकीयं धनमनेनापहृतमितमित्वा  
चुकुधः । अयं च क्रोधपरवशः शाकल्यं शापेन मारयामास । न चास्य ब्रह्मघ्नो  
मोक्षाभावः शङ्कनीयः । यतः कौषीतकिनः समामनन्ति - “नास्य केन च कर्मणा  
लोको मीयते न मातृवधेन न पितृवधेन न स्तेयेन न भ्रूणहृत्याया” (३.१) इति ।

शेषोऽपि स्वकृतायामार्यापञ्चाशीत्यामिदगाह-

“हयमेधशतसहस्राण्यथ कुरुते ब्रह्मघातलक्षाणि ।

परमार्थवित्र पुण्यैर्न च पापैः स्पृश्यते विमलः” ॥ - (परमार्थसारे ७७) इति ॥

तस्मात्किं बहुना, ब्रह्मविदां याज्ञवल्क्यादीनामस्त्येव मलिनवासनानुवृत्तिः,  
भगीरथस्तु तत्त्वं विदित्वापि राज्यं पालयन्मलिनवासनाभिश्चित्तविश्रान्त्यभावे  
सति सर्वं परित्यज्य पश्चाद्विश्रान्तवानिति वसिष्ठेनोपाख्यायते । अतः स्वकीयं  
वर्तमानं मलिनवासनादोषं परकीयदोषवत्सम्यगुत्प्रेक्ष्य तत्प्रतीकारमभ्यस्येत् ।  
अनेनैवाभिप्रायेण स्मर्यते-

“यथा सुनिपुणः सम्यक्परदोषेक्षणे रतः ।

तथा चेन्निपुणः स्वेषु को न मुच्येत बन्धनात्” ॥ - (वराहोपनिषदि ३.२५) इति ॥

नन्वादौ तावद्विद्यामदस्य कः प्रतीकार इति चेत्,

किं स्वनिष्ठस्य परविषयस्य मदस्य, किंवा स्वविषयस्य परनिष्ठस्य ? आद्ये  
भङ्गोऽवश्यं क्वचिद्भविष्यतीति निरन्तरं भावयेत् । तद्यथा श्वेतकेतुर्विद्यया  
मत्तः प्रवाहणस्य राज्ञः सभां गत्वा तेन पञ्चाग्निविद्यायां पृष्टायां स्वयमजानानो  
निरुत्तरो राज्ञा बहुधा भर्त्सितः पितुः समीपमागत्य स्वनिर्वेदमुदाजहार । पिता  
तु निर्मदस्तमेव राजानमनुसृत्य तां विद्यां लेभे । दृप्तबालाकिश्वाजातशत्रुणा राज्ञा  
भर्त्सितो दर्पं सन्त्यज्य राजानमुपससाद । उषस्तकहोलादयश्च मदेन कथां कृत्वा  
पराजिताः । यदा स्वविषयः परनिष्ठो मदः प्रवर्तते तदा मत्तः स परो मां निन्दन्तु,  
अवमन्यतां वा सर्वथापि न मे हानिरिति भावयेत् । तथा हि -

“आत्मानं यदि निन्दन्ति निन्दन्ति स्वयमेव हि ।

शरीरं यदि निन्दन्ति सहायास्ते मता मम ॥

निन्दावमानावत्यन्तं भूषणं यस्य योगिनः ।

विक्षेपः कथं तस्य वाचाटैः क्रियतामिह” । इति ।

नैष्कर्म्यसिद्धौ-

“वर्चस्के सम्परित्यक्ते दोषतश्चावधारिते ।

यदि दोषं वदेत् तस्मै किं तत्रोच्चरितुर्भवेत्” ॥ (२.१६) ।

“तद्वत्स्थूले तथा सूक्ष्मे देहे त्यक्ते विवेकतः ।

यदि दोषं वदेत् ताभ्यां किं तत्र विदुषो भवेत्” ॥ (२.१७) ॥

“शोकहर्षभयक्रोधलोभमोहस्पृहादयः ।

अहङ्कारस्य दृश्यन्ते जन्म मृत्युश्च नात्मनः” ॥ - (भागवते ११.२८.१६) इति ॥

निन्दाया भूषणत्वं च ज्ञानाङ्कुशे दर्शितम्-

“मन्निन्दया यदि जनः परितोषमेति

नन्वप्रयत्नसुलभोऽयमनुग्रहो मे ।

श्रेयार्थिनो हि पुरुषाः परतुष्टिहेतो-

दुःखार्जितान्यपि धनानि परित्यजन्ति ॥

सततसुलभदैन्ये निःसुखे जीवलोके

यदि मम परिवादात् प्रीतिमाप्नोति कश्चित् ।

परिवदतु यथेष्टं मत्समक्षं तिरो वा

जगति हि बहुदुःखे दुर्लभः प्रीतियोगः” ॥ इति ।

अवमानस्य भूषणत्वं स्मर्यते-

“तथा चरेत वै योगी सतां धर्ममदूषयन् ।

जना यथावमन्येरन् गच्छेयुर्नैव सङ्गतिम्” ॥ - (नारदपरि. उप० .५.३०) इति ॥

याज्ञवल्क्योषस्तादीनां यौ स्वनिष्ठपरनिष्ठौ विद्यामदौ तयोर्यथा विवेकेन  
प्रतीकारस्तथा धनाभिलाषक्रोधयोरप्यवगन्तव्यः ।

“अर्थानामर्जने क्लेशस्तथैव परिपालने ।

नाशे दुःखं व्यये दुःखं धिगर्थान्क्लेशकारिणः” ॥

इति धनविषये विवेकः ॥

(अर्थानामर्जने दुःखमर्जितानां च रक्षणे ।

नाशे दुःखं व्यये दुःखं धिगर्थं दुःखभाजनम् ॥ - महाभारत)

क्रोधोऽपि द्विविधः - स्वनिष्ठः परविषयः, परनिष्ठः स्वविषयश्चेति । तत्र स्वनिष्ठं  
परविषयं प्रत्येवमुक्तम्-

“अपकारिणि कोपश्चेत् कोपः कोपे कथं न ते ।

धर्मार्थकाममोक्षाणां प्रसह्य परिपन्थिनि” ॥ - (याज्ञवल्क्योपनिषदि २०) ॥

“फलार्थिनो धर्मयशोर्थनाशनः

स चेदपार्थः, स्वशरीरतापनः ।

न चेह नामुत्र हिताय यः सतां

मनांसि कोपः समुपाश्रयेत् कथम् ॥ इति ।

स्वविषयं परनिष्ठं प्रत्येवमीरितं -

“न मेऽपराधः किमकारणे नृणां

मदभ्यसूयेत्यपि नैव चिन्तयेत् ।

न यत्कृता प्राग्भवबन्धनिष्कृति-

स्ततोऽपराधः परमोऽनुचिन्त्यताम्” ॥

“नमोऽस्तु कोपदेवाय स्वाश्रयज्वालने भृशम् ।

कोप्यस्य मम वैराग्यदायिने दोषबोधिने” ॥ इति । - (याज्ञवल्क्योपनिषदि २१) ॥

धनाभिलाषक्रोधवद्योषित्पुत्राभिलाषावपि विवेकेन निवर्तनीयौ । तत्र योषिद्विवेको वसिष्ठेन दर्शितः-

“मांसपाञ्चालिकायास्तु यन्त्रलोलेऽङ्गपञ्जरे ।

स्नाय्वस्थिग्रन्थिशालिन्याः स्त्रियाः किमिव शोभनम् ॥ - (लघुयोगवासिष्ठे २.९०)

॥

“त्वङ्मांसरक्तवाष्पाम्बु पृथक्कृत्वा विलोचने ।

समालोकय रम्ये चेत् किं मुधा परिमुह्यसि ॥ २.९१ ॥

“मेरुशृङ्गतटोल्लासिगङ्गाजलरयोपमा ।

दृष्ट्वा यस्मिन्स्तने मुक्ताहारस्योल्लासशालिता ॥ २.९२ ॥

श्मशानेषु दिगन्तेषु स एव ललनास्तनः ।

श्वभिरास्वाद्यते काले लघुपिण्ड इवान्धसः ॥ २.९३ ॥

“केशकज्जलधारिण्यो दुःस्पर्शा लोचनप्रियाः ।

दुष्कृताग्निशिखा नार्यो दहन्ति तृणवन्नरान् ॥ २.९४ ॥

“ज्वलतामतिदूरेऽपि सरसा अपि नीरसाः ।

स्त्रियो हि नरकाग्नीनामिन्धनं चारु दारुणम् ॥ २.९५ ॥

“कामनाम्ना किरातेन विकीर्णा मुग्धचेतसाम् ।

नार्यो नरविहङ्गानामङ्गबन्धनवागुराः ॥ २.९६ ॥

“जन्मपल्वलमत्स्यानां चित्तकर्दमचारिणाम् ।

पुंसां दुर्वासनारज्जौ नारी बडिशपिण्डिका ॥ २.९७ ॥

“सर्वेषां दोषरत्नानां सुसमुद्रिकयानया ।

दुःखशृङ्खलया नित्यमलमस्तु मम स्त्रिया ॥ २.९८ ॥

“इतो मांसमितो रक्तमितोऽस्थीनीति वासरैः ।

ब्रह्मन्कतिपर्यैरेव याति स्त्री विशारारुताम् ॥ २.९९ ॥

“यस्य स्त्री तस्य भोगेच्छा निःस्त्रीकस्य क भोगभूः ।

स्त्रियं त्वत्त्वा जगत्त्यक्तं जगत्त्यत्त्वा सुखी भवेत्” ॥ (२.१००)

पुत्रविवेको ब्रह्मानन्दे दर्शितः-

“अलभ्यमानस्तनयः पितरौ क्लेशयेच्चिरम् ।

लब्धोऽपि गर्भपातेन प्रसवेन च बाधते ॥ - (पञ्चदश्यां १२.६५) ॥

“जातस्य ग्रहरोगादिः कुमारस्य च मूर्खता ।

उपनीते त्वविद्यत्वमनुद्वाहश्च पण्डिते ॥ १२.६६ ॥

“पुनश्च परदारदिर्दारिद्र्यं च कुटुम्बिनः ।

पित्रोर्दुःखस्य नास्त्यन्तो धनी चेन्द्रियते तदा” ॥ १२.६७ ॥ - (पञ्चदश्यां १२.६५ -६७) इति ॥

यथा विद्याधनक्रोधयोषित्पुत्रविषयाणां मलिनवासनानां विवेकेन प्रतीकारस्तथान्यासामपि वासनानां यथायोगं शास्त्रैः स्वयुक्त्या च दोषं विविच्य प्रतीकारं कुर्यात् । कृते च प्रतीकारे जीवन्मुक्तिलक्षणं परमं पदं लभ्यते । तदाह वसिष्ठः -

“वासनानां परित्यागे यदि यत्नं करोष्यलम् ।

तत्ते शिथिलतां यान्ति सर्वाधिव्याधयः क्षणात् । - (योगवासिष्ठे रामायणे उपशमप्रकरणे ९२.९) ॥

“पौरुषेण प्रयत्नेन बलात्सन्त्यज्य वासनाः ।

स्थितिं बभ्रासि चेत्तर्हि पदमासादयस्यलम्” ॥ - (तत्रैव ९२.३ -४) इति ॥

नन्वत्र पौरुषः प्रयत्नो नाम पूर्वोक्तो विषयदोषविवेकः । स च पुनः पुनः क्रियमाणोऽपि प्रबलेन्द्रियव्यवहारेणाभिभूयते । तदुक्तं भगवता -

“यततो ह्यपि कौन्तेय पुरुषस्य विपश्चितः ।

इन्द्रियाणि प्रमाथीनि हरन्ति प्रसभं मनः ॥ - (भगवद्गीतायां २.६०) ॥

“इन्द्रियाणां हि चरतां यन्मनोऽनुविधीयते ।

तदस्य हरति प्रज्ञां वायुर्नावमिवाम्भसि” ॥ - (तत्रैव २.६७) इति ॥

एवं तर्ह्यत्पन्नविवेकरक्षार्थमिन्द्रियाणि निरोद्धव्यानि । तदपि तत्रैवोत्तरश्लोकाभ्यां दर्शितम्-

“तानि सर्वाणि संयम्य युक्त आसीत मत्परः ।

वशे हि यस्येन्द्रियाणि तस्य प्रज्ञा प्रतिष्ठिता । - (तत्रैव २.६१) ॥

“तस्माद्यस्य महाबाहो निगृहीतानि सर्वशः ।

इन्द्रियाणीन्द्रियार्थेभ्यस्तस्य प्रज्ञा प्रतिष्ठिता । ” - (तत्रैव २.६८) इति ॥

स्मृत्यन्तरेऽपि -

“न पाणिपादचपलो न नेत्रचपलो यतिः ।

न च वाक्चपलश्चैवमिति शिष्टस्य लक्षणम्” ॥ इति ।

एतदेवान्यत्र सङ्ग्रहविवरणाभ्यां स्पष्टीकृतम्-

“अजिह्वः षण्डकः पङ्कुरन्धो बधिर एव च ।

मुग्धश्च मुच्यते भिक्षुः षड्भिरैतैर्न संशयः ॥ - (नारदपरिव्राजकोपनिषदि ३.६२) ॥

(\* \* न पाणिपादचपलो न नेत्रचपलो भवेत् ।

न चाङ्गचपलो विप्र (न च वागङ्गचपल) इति शिष्टस्य गोचरः ॥ (वसिष्ठस्मृत्यां ६.३९) ॥

न पाणिपादचपलो न नेत्रचपलो मुनिः ।

न च वागङ्गचपल इति शिष्टस्य गोचरः ॥ (महाभारते १४.४५.१८)

न पाणिपादचपलो न नेत्रचपलोऽनृजुः ।

न च वागङ्गचपलो न चाशिष्टस्य गोचरः ॥ (स्कन्दपुराणे माहेश्वरखण्डे ४१.१३९-४०)

“इमिष्टमिदं नेति योऽश्रन्नपि न सज्जते ।

हितं सत्यं मितं वक्ति तमजिह्वं प्रचक्षते” ॥ ३.६३ ॥

“अद्य जातां यथा नारीं तथा षोडशवार्षिकीम् ।

शतवर्षां च यो दृष्ट्वा निर्विकारः स षण्डकः” ॥ ३.६४ ॥

“भिक्षार्थमटनं यस्य विण्मूत्रकरणाय च ।

योजनान्न परं याति सर्वथा पङ्कुरेव सः” ॥ ३.६५ ॥

“तिष्ठतो व्रजतो वापि यस्य चक्षुर्न दूरगम् ।

चतुर्युगां भुवं त्यक्त्वा परिव्राट् सोऽन्ध उच्यते” ॥ ३.६६ ॥

“हितं मितं मनोरम्यं वचः शोकापहं च यत् ।

श्रुत्वा यो न शृणोतीव बधिरः स प्रकीर्तितः” ॥ ३.६७ ॥

“सन्निधौ विषयाणां च समर्थोऽविकलेन्द्रियः ।

सुप्तवद्वर्तते नित्यं भिक्षुर्मुग्धः स उच्यते” ॥ ३.६८ ॥

“न निन्दां न स्तुतिं कुर्यान्न कश्चिन्मर्मणि स्पृशेत् ।

नातिवादी भवेत् तद्वत्सर्वत्रैव समो भवेत्” ॥

“न सम्भाषेत्स्त्रियं काश्चित्पूर्वदृष्टां न च स्मरेत् ।

कथां च वर्जयेत् तस्या न पश्येद्विखितामपि” ॥ - (नारदपरि० उप० ४.३) ॥

यथा कश्चिद् व्रती नक्तैकभुक्तोपवासमौनादिव्रतं सङ्कल्प्य सावधानो भ्रंशमकृत्वा सम्यक्पालयति, तथैवाजिह्वत्वादिब्रते स्थितः सावधानो विवेकं पालयेत् । तदेवं विवेकेन्द्रियनिरोधाभ्यां दीर्घकालनैरन्तर्यसत्कारसेविताभ्यां मैत्र्यादिभावनासु प्रतिष्ठितास्वासुरसम्पद्रूपा मलिनवासनाः क्षीयन्ते । ततो निःश्वासोच्छ्वासवन्निमेषोन्मेषवच्च पुरुषप्रयत्नमन्तरेण प्रवर्तमानाभिर्मैत्र्यादिवासनाभिर्लोकैक्यव्यवहरन्नपि तदीयसाकल्यवैकल्यानुसन्धानं चित्ते परित्यज्य निद्रातन्द्रामनोराज्यादिरूपाः समस्तचेष्टाः प्रयत्नेन शान्ताः कृत्वा चिन्मात्रवासनामभ्यस्येत् । स्वतस्तावदिदं जगच्चिज्जडोभयात्मकं भासते; यद्यपि

शब्दस्पर्शादिजडवस्तुभासनायैवेन्द्रियाणि सृष्टानि “पराञ्चि खानि व्यतृणत् स्वयम्भूः” (कठ। उप० .२.१.१) इति श्रुतेः, तथापि चैतन्यस्योपादानतया वर्जयितुमशक्यत्वाच्चैतन्यपूर्वकमेव जडं जगद्भासते; “तमेव भान्तमनु भाति सर्वं तस्य भासा सर्वमिदं विभाति” (कठ। उप० .२.२.१५) इति श्रुतेः; तथा सति पश्चाद्भासमानस्य जडस्य प्रथमतो भासमानमेव चैतन्यं वास्तवं रूपमिति निश्चित्य जडमुपेक्ष्य चिन्मात्रं चित्ते वासयेत् । एतच्च बलिशुक्रयोः प्रश्नोत्तराभ्यां विस्पष्टमवगम्यते-

“किमिहास्तीह किम्मात्रमिदं किम्मयमेव च ।

करस्त्वं कोऽहं क एते वा लोका इति वदाशु मे” ॥ - (लघुयोगवासिष्ठे २१.५०) ॥

“चिदिहास्तीह चिन्मात्रमिदं चिन्मयमेव च ।

चित्त्वं चिदहमेते च लोकाश्चिदिति सद्ब्रह्मः” ॥ - (तत्रैव २१.५२) इति ॥

यथा सुवर्णकामः कटकं क्रीणन्नपि वलयाकारस्य गुणदोषावुपेक्ष्य गुरुत्ववर्णयोरेव मनः प्रणिधत्सति, तथा चिन्मात्रे मनः प्रणिधातव्यम् । यावता कालेन जडं सर्वथैवोपेक्ष्य चिन्मात्र मनसः प्रवृत्तिर्निःश्वासादिवत्स्वाभाविकी सम्पद्यते, तावन्तं कालं चिन्मात्र वासनायां प्रयतेत ।

नन्वादावेव चिन्मात्रवासनास्तु, तथैव मलिनवासनानिवृत्तेः; किमनेनान्तर्गडुना मैत्र्याद्यभ्यासेनेति चेत्,

न, चिद्वासनाया अप्रतिष्ठितत्वप्रसङ्गात् । यथा कुट्टिमदाढ्यव्यतिरेकेन क्रियमाणमपि स्तम्भकुड्यात्मकं गृहं न प्रतितिष्ठति, यथा वा विरेचनेन प्रबलदोषमनिःसार्य सेवितमप्यौषधं नारोग्यकरं तद्वत् ।

ननु “तामप्यथ परित्यजेत्” (योगवासिष्ठे स्थिति .५७.२०) इति चिन्मात्रवासनायापि परित्यागोऽवगम्यते; तदप्ययुक्तं चिन्मात्रं परित्यज्यान्यस्य कस्यचिदुपादेयस्याभावात् ।

नायं दोषः। द्विविधा चिन्मात्रवासना - मनोबुद्धिसमन्विता तद्रहिता चेति । करणं मनः, कर्तृत्वोपाधिर्बुद्धिः । तथा च सत्यप्रमतोऽहमेकाग्रेण मनसा चिन्मात्रं भावयिष्यामीत्येतादृशेन कर्तृकरणानुसन्धानेन समन्विता प्राथमिकी या चिन्मात्रवासना ध्यानशब्दाभिधेया तां परित्यजेत् । या त्वभ्यासपाटवेन कर्तृत्वाद्यनुसन्धानव्यवधानरहिता समाधिशब्दाभिधेया तामुपाददीत ।

ध्यानसमाध्योस्तु लक्षणं पतञ्जलिः सूत्रयामास-

“तत्र प्रत्ययैकतानता ध्यानम्” (३.२) ।

“तदेवार्थमात्रनिर्भासं स्वरूपशून्यमिव समाधिः” (३.३) इति ।

तादृशे समाधौ दीर्घकालनैरन्तर्यसत्कारैः सेविते स्थैर्यं लब्ध्वा पश्चात्कर्तृकरणानुसन्धानपरित्ययः प्रयत्नस्तमपि परित्यजेत् ।

मैवम् । कतकरजोन्यायेन स्वपरनिवर्तकत्वात् । यथा कलुषिते जले प्रक्षिप्तं कतकरज इतररजसा सह स्वात्मानमपि निवर्तयति तथा त्यागार्थः प्रयत्नः कर्तृकरणानुसन्धानं निवर्तयन्स्वात्मानमपि निवर्तयिष्यति । निवृत्ते च तस्मिन्मलिनवासनावच्छुद्धवासनानामपि क्षीणत्वान्निर्वासनं मनोऽवतिष्ठते । एतदेवाभिप्रेत्य वसिष्ठ आह-

“तस्माद्वासनया बद्धं मुक्तं निर्वासनं मनः ।

राम निर्वासनीभावमाहराशु विवेकतः । - (लघुयोगवासिष्ठे १६.४५) ॥

“सम्यगालोचनात्सत्याद्वासना प्रविलीयते ।

वासनाविलये चेतः शाम्यत्यस्नेहदीपवत् ॥ “ - (तत्रैव १६.४६) इति ॥

“यो जागर्ति सुषुप्तिस्थो यस्य जाग्रन्न विद्यते ।

यस्य निर्वासनो बोधः स जीवन्मुक्त उच्यते ॥ - (तत्रैव ५.९२) इति च ॥

“सुषुप्तवत्प्रशमितभाववृत्तिना

स्थितं सदा जाग्रति यस्य चेतसा ।

कलान्वितो विधुरिव यः सदा बुधै-

र्निषेव्यते मुक्त इतीह स स्मृतः ॥ - (तत्रैव २०.३६) इति च ॥

“हृदयात् सम्परित्यज्य सर्वमेव महामतिः ।

यस्तिष्ठति गतव्यग्रः स मुक्तः परमेश्वरः ॥ - (तत्रैव १८.२६) ॥

“समाधिमथ कर्माणि मा करोतु करोतु वा ।

हृदयेनास्तसर्वाशो मुक्त एवोत्तमाशयः ॥ - (तत्रैव १८.२७) ॥

“नैष्कर्म्येण न तस्यार्थस्तस्यार्थोऽस्ति न कर्मभिः ।

न समाधानजप्याभ्यां यस्य निर्वासनं मनः ॥ - (तत्रैव १८.२८) ॥

“विचारितमलं शास्त्रं चिरमुद्राहितं मिथः ।

सन्त्यक्तवासनान्मौनादृते नास्त्युत्तमं पदम्” ॥ - (तत्रैव १८.२९) इति च ॥

न च निर्वासनमनस्कस्य जीवनहेतुर्व्यवहारो लुप्येतेति शङ्कनीयम् । किं चक्षुरादिव्यवहारस्य लोपः किं वा मानसव्यवहारस्य ? तत्राद्यमुद्दालको निराचष्टे-

“वासनाहीनमप्येतच्चक्षुरादीन्द्रियं स्वतः ।

प्रवर्तते बहिः स्वार्थे वासना नात्र कारणम् ॥ - (योगवासिष्ठे ५.५२.५९;

लघुयोगवासिष्ठे २४.७०) इति ॥

द्वितीयं वसिष्ठो निराचष्टे -

“अयत्नोपनतेष्वक्षि दिग्द्रव्येषु यथा पुनः ।

नीरागमेव पतति तद्वत्कार्येषु धीरधीः” ॥ - (योगवासिष्ठे ४.२३.४४; लघुयोगवासिष्ठे १५.१३) इति ॥

तादृश्या धिया प्रारब्धभोगं स एवोपपादयति -

“परिज्ञायोपभुक्तो हि भोगो भवति तुष्टये ।

विज्ञाय सेवितश्चोरो मैत्रीमेति न चोरताम् ॥

अशङ्कितोपसम्प्राप्ता ग्रामयात्रा यथाध्वगैः ।

प्रेक्ष्यते तद्वदेव जैर्भोगश्रीरवलोक्यते” ॥ - (लघुयोगवासिष्ठे १५.१४, १५) इति ॥

भोगकालेऽपि सवासनेभ्यो निर्वासनानां विशेषमाह -

“नापदि ग्लानिमायान्ति हेमपद्मं यथा निशि ।

नेहन्ते प्रकृतादन्यद्रमन्ते शिष्टवर्त्मनि ॥ - (तत्रैव १८.४२) ॥

“नित्यमापूर्णतामन्तरक्षुब्धामिन्दुसुन्दरीम् ।

आपद्यपि न मुञ्चन्ति शशिनः शीततामिव ॥ - (तत्रैव १.४३) ॥

“अब्धिवद्धृतमर्यादा भवन्ति वितताशयाः ।

नियतिं न विमुञ्चन्ति महान्तो भास्करा इव” ॥

(तत्रैव १.४५) इति ।

जनकस्यापि समाधिव्युत्थिस्येदृशमेवाचरणं पठ्यते-

“तूष्णीमथ चिरं स्थित्वा जनको जनजीवितम् ।

व्युत्थितश्चिन्तयामास मनसा शमशालिना ॥ ६० ॥

किमुपादेयमस्तीह यत्नात्संसाधयामि किम् ।

स्वतः स्थितस्य शुद्धस्य चित्तः का मेऽस्ति कल्पना ॥ ६१ ॥

नाभिवाञ्छाम्यसम्प्राप्तं सम्प्राप्तं न त्यजाम्यहम् ।

स्वस्थ आत्मनि तिष्ठामि यन्ममास्ति तदस्तु मे ॥ ६२ ॥

इति सञ्चिन्त्य जनको यथाप्राप्तक्रियामसौ ।

असक्तः कर्तुमुत्तस्थौ दिनं दिनपतिर्यथा ॥ ६३ ॥

भविष्यन्नानुसन्धत्ते नातीतं चिन्तयत्यसौ ।

वर्तमाननिमेषं तु हसन्नेवानुवर्तते” ॥ ६४ ॥ - (तत्रैव १९.६० -६४) इति ॥

तदेवं यथोक्तेन वासनाक्षयेण यथोक्ता जीवन्मुक्तिर्भविष्यतीति सुस्थितम् ॥

इति श्रीमद्विद्यारण्यप्रणीते जीवन्मुक्तिविवेके वासनाक्षयनिरूपणं नाम द्वितीयं प्रकरणम् ॥ २ ॥

### ३. मनोनाशनिरूपणं नाम तृतीयं प्रकरणम्

अथ जीवन्मुक्तिसाधनं मनोनाशं निरूपयामः । यद्यप्यशेषवासनाक्षये सति अर्थान्मनो नश्यत्येव, तथापि स्वातन्त्र्येण मनोनाशे सम्यग्भ्यस्ते सति वासनाक्षयो रक्षितो भवति ।

न चाजिह्वत्वषण्डकत्वाद्यभ्यासेनैव तद्रक्षा सिद्धेति वाच्यम्,

नष्टे मनस्यजिह्वत्वादीनामर्थसिद्धत्वेनाभ्यासप्रयासाभावात् ।

ननु मनोनाशाभ्यासप्रयासस्तत्राप्यस्तीति चेत् ।

अस्तु नाम, तस्यावश्यकत्वात् । अन्तरेण मनोनाशमभ्यस्ता अप्यजिह्वत्वादयो न स्थिरा भवन्ति । अत एव मनसो नाशनीयत्वं जनक आह-

“सहस्राङ्कुरशाखात्मफलपल्लवशालिनः ।

अस्य संसारवृक्षस्य मनो मूलमिति स्थितम् ॥ - (लघुयोगवासिष्ठे १९.५३) इति ॥

“सङ्कल्पमेव तन्मन्ये सङ्कल्पोपशमेन तत् ।

शोषयामि यथा शोषमेति संसारपादपः ॥ - (तत्रैव १९.५४) ॥

“प्रबुद्धोऽस्मि प्रबुद्धोऽस्मि दृष्टश्रोरो मयात्मनः ।

मनोनामेह हन्येनं मनसास्मि चिरं हतः” ॥ - (तत्रैव १९.५५) इति ॥

वसिष्ठोऽप्याह-

“अस्य संसारवृक्षस्य सर्वोपद्रवदायिनः ।

उपाय एक एवास्ति मनसः स्वस्य निग्रहः ॥ - (तत्रैव १७.१) ॥

“मनसोऽभ्युदयो नाशो मनोनाशो महोदयः ।

ज्ञमनो नाशमभ्येति मनोऽज्ञस्य हि शृङ्खला ॥ - (तत्रैव १७.५) ॥

“तावन्निशीथवेताला वल्गन्ति हृदि वासनाः ।

एकतत्त्वदृढाभ्यासाद्यावन्न विजितं मनः ॥ - (तत्रैव १५.२३) ॥

“प्रक्षीणचित्तदर्पस्य निगृहीतेन्द्रियद्विषः ।

पद्मिन्य इव हेमन्ते क्षीयन्ते भोगवासनाः ॥ - (तत्रैव १५.२२) ॥

“हस्तं हस्तेन सम्पीड्यदन्तैर्दन्तान् विचूर्ण्य च ।

अङ्गान्यङ्गैः समाक्रम्य जयेदादौ स्वकं मनः ॥ - (तत्रैव १५.१८) ॥

“एतावति धरणितले सुभगास्ते साधुचेतसः पुरुषाः ।

पुरुषकथासु च गण्या न जिता ये चेतसा स्वेन ॥ - (तत्रैव १५.१९) ॥

“हृदयविले कृतकुण्डल उल्बणकलनाविषो मनोभुजगः ।

यस्योपशान्तिमगमच्चन्द्रवदुदितं तमव्ययं वन्दे ॥ - (तत्रैव १५.२०) ॥

“चित्तं नाभिः किलास्येदं मायाचक्रस्य सर्वतः ।

स्थीयते चेत्तदाक्रम्य तन्न किञ्चित्प्रबाधते” ॥ - (तत्रैव २३.९२) इति ॥

गौडपादाचार्यैरप्युक्तम्-

“मनसो निग्रहायत्तमभयं सर्वयोगिनाम् ।

दुःखक्षयः प्रबोधश्चाप्यक्षया शान्तिरेव च” ॥ - (माण्डूककारिकायां ३.४०) इति ॥

यत्त्वर्जुनेनोक्तम्-

“चञ्चलं हि मनः कृष्ण प्रमाथि बलवद्दृढम् ।

तस्याहं निग्रहं मन्ये वायोरिव सुदुष्करम्” ॥ - (भगवद्गीतायां ६.३४) इति ॥

तद्वचनं हठयोगविषयम् । अत एव वाल्मीकिराह-

“उपविश्योपविश्यैकचित्तकेन मुहुर्मुहुः ।  
न शक्यते मनो जेतुं विना युक्तिमनिन्दिताम् ॥ - (लघुयोगवासिष्ठे २८.१२६) ॥

“अङ्कुशेन विना मत्तो यथा दुष्टमतङ्गजः ।  
विजेतुं शक्यते नैव तथा युक्त्या विना मनः” ॥ - (तत्रैव २८.१२७) ॥

“मनोविलय हेतूनां युक्तीनां सम्यगीरणम् ।  
वसिष्ठेन कृतं तावत् तन्निष्ठस्य वशे मनः ॥

“हठतो युक्तितश्चापि द्विविधो निग्रहो मतः ।  
निग्रहो धीक्रियाक्षाणां हठो गोलकनिग्रहात् ॥

कदाचिज्जायते कश्चिन्मनस्तेन विलीयते ।  
“अध्यात्मविद्याधिगमः साधुसङ्गम एव च ॥

वासनासम्परित्यागः प्राणस्पन्दनिरोधनम् ॥

एतास्तु युक्तयः पुष्टाः सन्ति चित्तजये किल ॥ - (लघुयोगवासिष्ठे २८.१२८, १२९)  
॥

“सतीषु युक्तिष्वेतासु हठान्नियमयन्ति ये ।  
चेतस्ते दीपमुत्सृज्य विनिघ्नन्ति तमोऽञ्जनैः ॥ - (तत्रैव २८.१३०) ॥

“विमूढाः कर्तुमुद्युक्ता ये हठाच्चेतसो जयम् ।  
निबध्नन्ति नागेन्द्रमुन्मत्तं बिसतन्तुभिः” ॥ - (तत्रैव २८.१३१) ॥

निग्रहो द्विविधः, हठनिग्रहः क्रमनिग्रहश्चेति । तत्र चक्षुःश्रोत्रादिज्ञानेन्द्रियाणि  
वाक्पाण्यादिकर्मेन्द्रियाणि च तत्तद्गोलकोपरोधमात्रेण हठान्निगृह्यन्ते; तद्दृष्टान्तेन  
मनोऽपि तथा निग्रहीष्यामीति मूढस्य भ्रान्तिर्भवति । न तु तन्निग्रहीतुं  
शक्यते, तद्गोलकस्य हृदयकमलस्य निरोद्धुमशक्यत्वात् । अतः क्रमनिग्रह  
एव योग्यः । क्रमनिग्रहे चाध्यात्मविद्याप्राप्त्यादय एवोपायाः । सा च विद्या  
दृश्यमिथ्यात्वं दृग्वस्तुनः स्वप्रकाशत्वं च बोधयति । तथा च सत्येतन्मनः  
स्वगोचरेषु दृश्येषु प्रयोजनाभावं प्रयोजनवति दृग्वस्तुन्यगोचरत्वं च बुद्ध्या  
निरिन्धनाग्निवत्स्वयमेवोपशाम्यति । तथा च श्रूयते-

“यथा निरिन्धनो वह्निः स्वयोनानुपशाम्यति ।  
तथा वृत्तिक्षयाच्चित्तं स्वयोनानुपशाम्यति” ॥ - (मैत्रायणि उप० .४.१ ; पञ्चदश्यां  
११.१११) ॥

योनिरात्मा । यस्तु बोधितमपि तत्त्वं न सम्यग्बुध्यते, यश्च विस्मरति, तयोरुभयोः साधुसङ्गम एवोपायः । साधवो हि पुनः पुनर्बोधयन्ति स्मारयन्ति च । यस्तु विद्यामदादिदुर्वासनया पीड्यमानो न साधूननुवर्तितुमुत्सहते, तस्य पूर्वोक्तविवेकेन वासनापरित्याग उपायः । वासनानां प्राबल्येन त्यक्तुमशक्यत्वे प्राणस्पन्दनिरोधनमुपायः । प्राणस्पन्दवासनयोश्चित्तप्रेरकत्वात्तयोर्निरोधे चित्तशान्तिरुपपद्यते । प्रेरकत्वं च वसिष्ठ आह-

“द्वे बीजे चित्तवृक्षस्य वृत्तिव्रततिधारिणः ।

एकं प्राणपरिस्पन्दो द्वितीयं दृढवासना ॥ - (लघुयोगवासिष्ठे २८.३८) ॥

“सती सर्वगता संवित्प्राणस्पन्देन बोध्यते ।

संवेदनादनन्तानि ततो दुःखानि चेतसः” । - (लघुयोगवासिष्ठे २८.४०-४१) ॥

यथा भस्मच्छन्नमग्निं लोहकारा दृतिभ्यां धमन्ति, तत्र च दृत्युत्पन्नेन वायुना सोऽग्निर्ज्वलति, तथा चित्तोपादानेन काष्ठस्थानीयेनाज्ञानेनावृता संवित्प्राणस्पन्देन चित्तवृत्तिरूपेण प्रज्वलति । तस्माच्चित्तवृत्तिनामकात् संविज्वालारूपात् संवेदनाद् दुःखान्युत्पद्यन्ते । सेयं प्राणस्पन्देन प्रेरिता चित्तोत्पत्तिः । अन्यां च स एवाह -

“भावसंवित्प्रकटितामनुभूतां च राघव ।

चित्तस्योत्पत्तिमपरां वासनाजनितां शृणु ॥ - (योगवासिष्ठे ५.९१.२८) ॥

“दृढाभ्यस्तपदार्थैकभावनादतिचञ्चलम् ।

चित्तं सञ्जायते जन्मजरामरणकारणम्” ॥ इति । - (योगवासिष्ठे ५.९१.३५) ॥

न केवलं प्राणवासनयोश्चित्तप्रेरकत्वम्, किं तु परस्परप्रेरकत्वमप्यस्ति । तदाह वसिष्ठः -

“वासनावशतः प्राणस्पन्दस्तेन च वासना ।

जायते चित्तवृक्षस्य तेन बीजाङ्कुरक्रमः” ॥ इति । - (लघुयोगवासिष्ठे २८.६५) ॥

अत एवान्यतरनाशेनोभयनाशमप्याह-

“द्वे बीजे चित्तवृक्षस्य प्राणस्पन्दनवासने ।

एकस्मिंश्च तयोः क्षीणे क्षिप्रं द्वे अपि नश्यतः” ॥ - (लघुयोगवासिष्ठे २८.६४) इति ॥

तयोर्नाशोपायं नाशफलं चाह-

“प्राणायामदृढाभ्यासैर्युक्त्या च गुरुदत्तया ।

आसनाशनयोगेन प्राणस्पन्दो निरुध्यते ॥ - (लघुयोगवासिष्ठे २८.१२२) ॥

“असङ्गव्यवहारित्वाद्भवभावनवर्जनात् ।

शरीरनाशदर्शित्वाद्वासना न प्रवर्तते ॥ - (अन्नपूर्णापनिषदि ४.८८; लघुयोगवासिष्ठे २८.१२३) ॥

“वासनासम्परित्यागाच्चित्तं गच्छत्यचित्तात्मा ।

प्राणस्पन्दनिरोधाच्च यथेच्छसि तथा कुरु ॥ - (अन्नपूर्णापनिषदि ४.८६; लघुयोगवासिष्ठे २८.१२१) ॥

“एतावन्मात्रकं मन्ये रूपं चित्तस्य राघव ।

यद्भावनं वस्तुनोऽन्तर्वस्तुत्वेन रसेन च ॥ - (लघुयोगवासिष्ठे २८.५७) ॥

“यदा न भाव्यते किञ्चिद्धेयोपादेयरूपि यत् ।

स्थीयते सकलं त्यक्त्वा तदा चित्तं न जायते ॥ - (तत्रैव २८.५४) ॥

“अवासनत्वात्सततं यदा न मनुते मनः ।

अमनस्ता तदोदेति परमोपशमप्रदा” ॥ - (लघुयोगवासिष्ठे २८.५५) इति ॥

अमनस्तानुदये शान्त्यभावमाह-

“चित्तयक्षदृढाक्रान्तं न मित्राणि न बान्धवाः ।

शक्नुवन्ति परित्रातुं गुरवो न च मानवाः” ॥ - (लघुयोगवासिष्ठे ३०.१८) इति ॥

आसनाशनयोगेनेति यदुक्तं तत्रासनस्य लक्षणमुपायं फलं च त्रिभिः सूत्रैः पतञ्जलिः सूत्रयामास-“स्थिरसुखमासनं” (२.४६); “प्रयत्नशैथिल्यानन्तसमापत्तिभ्यां” (२.४७); “ततो द्वन्द्वानभिधातः” (२.४८) इति ।

पद्मकस्वस्तिकादिना यादृशेन देहस्थापनरूपेण यस्य पुरुषस्यावयवव्यथानुत्पत्तिलक्षणं सुखं स्वदेहचलनराहित्यलक्षणं स्थैर्यं च सम्पद्यते, तस्य तदेव सुखमासनम् ।

तस्य च प्रयत्नशैथिल्यं लौकिक उपायः । गमनगृहकृत्यतीर्थयात्रास्नानहोमादिविषयो यः प्रयत्नो मानस उत्साहस्तस्य शैथिल्यं कर्तव्यम् । अन्यथा स उत्साहो बलाद्देहमुत्थाप्य यत्र कापि प्रेरयति ।

अलौकिकोपायश्च “फणासहस्रेण धरणीं धारयित्वा स्थैर्येणावतिष्ठते योऽयमनन्तः स एवाहमस्मि” इति ध्यानं चित्तस्यानन्तसमापत्तिः । तथा यथोक्तासनसम्पादकमदृष्टं निष्पद्यते ।

सिद्धे चासने शीतोष्णसुखदुःखमानावमानादिद्वन्द्वैर्यथापूर्वं नाभिहन्यते । तथाविधस्य चासनस्य योग्यो देशः श्रूयते-

विविक्तदेशे च सुखासनस्थः

शुचिः समग्रीवशिरः शरीरः ॥ - (कैवल्योपनिषदि ४) इति,

समे शुचौ शर्करवह्निवालुका-

विवर्जिते शब्दजलाशयादिभिः ।

मनोनुकूले न तु चक्षुपीडने

गृहानिवाताश्रयणे प्रयोजयेत् ॥ - (श्वेताश्वतरोपनिषदि २.१०) इति च ॥

सोऽयमासनयोगः ।

अशनयोगस्तु मिताहारत्वम्,

“अत्याहारमनाहारं नित्यं योगी विवर्जयेत्” । - (अमृतविन्दूपनिषदि २७) इति श्रुतेः

॥

भगवताप्युक्तम्-

“नात्यश्नतस्तु योगोऽस्ति न चैकान्तमनश्नतः ।

न चातिस्वप्नशीलस्य जाग्रतो नैव चार्जुन ॥

युक्ताहारविहारस्य युक्तचेष्टस्य कर्मसु ।

युक्तस्वप्नावबोधस्य योगो भवति दुःखहा” । - (भगवद्गीतायां ६.१६, १७) इति ॥

जितासनस्य प्राणायामेन मनोविनाशः श्वेताश्वतरैराम्नायते-

“त्रिरुन्नतं स्थाप्य समं शरीरं

हृदीन्द्रियाणि मनसा सन्निवेश्य ।

ब्रह्मोडुपेन प्रतरेत विद्वान् ।

स्रोतांसि सर्वाणि भयावहानि ॥

प्राणान्प्रपीड्येह स युक्तचेष्टः

क्षीणे प्राणे नासिकयोच्छ्वसीत ।

दुष्टाश्वयुक्तमिव वाहमेनं

विद्वान्मनो धारयेताप्रमत्तः” ॥ - (श्वेताश्वतरोपनिषदि २.८, ९) इति ॥

योगी द्विविधः, विद्यामदाद्यासुरसम्पद्रहितस्तत्सहितश्चेति । तयोराद्यस्य

ब्रह्मध्यानेन मनसि निरुद्धे सति, तन्नान्तरीयकतया प्राणो निरुध्यते । तं प्रति

“त्रिरुन्नतं -” (श्वे० उप० २.८) इति मन्त्रः पठितः ।

द्वितीयस्याभ्यासेन प्राणे निरुद्धे, तन्नान्तरीयकतया मनो निरुध्यते । तं प्रति

“प्राणान्प्रपीड्य-” (श्वे० उप० २.९) इति मन्त्रः प्रवृत्तः ।

प्राणपीडनप्रकारो वक्ष्यते । तेन च पीडनेन युक्तचेष्टो भवति । मनश्चेष्टा

विद्यामदादयो निरुध्यन्ते । प्राणनिरोधेन चित्तदोषनिरोधे दृष्टान्तोऽन्यत्र श्रूयते-

“यथा पर्वतधातूनां दह्यन्ते धमनान्मलाः ।

तथेन्द्रियकृता दोषा दह्यन्ते प्राणनिग्रहात्” ॥ - (अमृतनादोपनिषदि ७) इति ॥

अत्रोपपत्तिर्वसिष्ठेन दर्शिता -

“यः प्राणपवनस्पन्दश्चित्तस्पन्दः स एव हि ।

प्राणस्पन्दक्षये यत्नः कर्तव्यो धीमतोच्चकैः” ॥ - (लघुयोगवासिष्ठे २८.१२५) इति ॥

मनोवाक्क्षुरादीन्द्रियदेवताः स्वस्वव्यापारं निरन्तरं करिष्याम इति व्रतं धृत्वा श्रमरूपेण मृत्युना ग्रस्ताः । स च मृत्युः प्राणं नाप्नोत् । ततो निरन्तरमुच्छ्वासनिःश्वासौ कुर्वन्नप्ययं प्राणो न श्राम्यति । तदा विचार्य देवताः प्राणरूपं प्राविशन् । सोऽयमर्थो वाजसनेयिभिराम्नायते-

“अयं वै नः श्रेष्ठ यः सञ्चरंश्चासञ्चरंश्च न व्यथते अथो न रिष्यति हन्तास्यैव सर्वे रूपमसामेति । त एतस्यैव सर्वे रूपमभवंस्तस्मादेत एतेनाख्यायन्ते प्राणा इति” (बृ० उप० १.५.२१) ।

अत इन्द्रियाणां प्राणरूपत्वं नाम प्राणाधीनचेष्टावत्त्वम् । तच्चान्तर्यामिब्राह्मणे सूत्रात्मप्रस्तावे श्रूयते-

“वायुर्वै गौतम तत्सूत्रं वायुना वै गौतम सूत्रेणायं च लोकः परश्च लोकः सर्वाणि च भूतानि सन्दृष्टानि भवन्ति । तस्माद्धै गौतम पुरुषं प्रेतमाहुर्व्यसंसिषतास्यानानीति । वायुना हि गौतम सूत्रेण सन्दृष्टानि भवन्ति” (बृ० उ० ३.७.२) इति । अतः प्राणमनःस्पन्दयोः सहभावित्वात् प्राणनिग्रहे मनो निगृह्यते ।

ननु सहस्पन्दो न युक्तः, सुषुप्तौ चेष्टमानेऽपि प्राणे मनसोऽचेष्टमानत्वात् ।

न, विलीनत्वेन तदानीं मनसः सत्त्वाभावात् ।

ननु क्षीणे प्राणे नासिकयोच्छ्वसीतेति व्याहतम् । न हि क्षीणप्राणस्य मृतस्य श्वासं क्वचित्पश्यामः । नापि श्वसतो जीवतः प्राणक्षयोऽस्ति ।

मैवम् । अनुल्बणत्वस्य क्षयत्वेनात्र विवक्षितत्वात् । यथा खननच्छेदनादिषु व्याप्रियमाणस्य पर्वतमारोहतः शीघ्रं धावतो वा श्वासवेगो यावान्भवति, न तावात्स्थितस्यासीनस्य निद्रितस्य वा विद्यते, तथा प्राणायामपाटवोपेतस्येतरस्मादल्पः श्वासो भवति । एतदेवाभिप्रेत्य श्रूयते-

“भूत्वा तत्रायतप्राणः शनैरेव समुच्छ्वसेत्” । - (क्षुरिकोपनिषदि ५) इति ॥

यथा दुष्टैरश्वैरुपेतो रथो मार्गं त्यक्त्वा यत्र क्वापि नीयते, स च सारथिना दृढमश्वं रज्जुष्वाकृष्य सुखमार्गं पुनर्धार्यते, तथेन्द्रियैर्वासनादिभिरितस्ततो नीयमानं चित्तं प्राणरज्जौ दृढं धृतायां धार्यते । “प्राणान्प्रपीड्य-” (श्वे० उप० २.९) इति यदुक्तं तत्र प्राणपीडनप्रकारोऽन्यत्र श्रूयते-

“सव्याहृतिं सप्रणवां गायत्री शिरसा सह ।

त्रिः पठेदायतप्राणः प्राणायामः स उच्यते” ॥ ११ ॥ - (अमृतनादोपनिषदि ११) ॥

प्राणायामास्त्रयः प्रोक्ता रेचकपूरककुम्भकाः ॥ १० ॥

उत्क्षिप्य वायुमाकाशं शून्यं कृत्वा निरात्मकम् ।

शून्यभावेन युञ्जीत रेचकस्येति लक्षणम् ॥ १२ ॥ - (अमृतनादोप० १०, १२) ॥

“वक्रेणोत्पलनालेन तोयमाकर्षयेन्नरः ।

एवं वायुर्ग्रहीतव्यः पूरकस्येति लक्षणम्” ॥ १३ ॥ - (अमृतनादोप० १३) ॥

नोच्छ्रवसेन्निःश्वसेन्नैव नैव गात्राणि चालयेत् ।

एवं तावन्नियुञ्जीत कुम्भकस्येति लक्षणम्” ॥ १४ ॥ - (अमृतनादोप० १४) इति ॥

अत्र शरीरान्तर्गतं वायुं बहिर्निःसारयितुमुत्क्षिप्य शारीरमाकाशं शून्यं निरात्मकं वायुरहितं कृत्वा स्वल्पमपि वायुमप्रवेश्य शून्यभावेनैव नियमयेत् । सोऽयं रेचको भवति । कुम्भको द्विविधः, आन्तरो बाह्यश्चेति । तदुभयं च वसिष्ठ आह-

“अपानेऽस्तं गते प्राणो यावन्नाभ्युदितो हृदि ।

तावत्सा कुम्भकावस्था योगिभिर्यानुभूयते” ॥ - (लघुयोगवासिष्ठे २९.२११) ॥

“बहिरस्तं गते प्राणे यावन्नापान उद्गतः ।

तावत्पूर्णसमावस्थां बहिःष्ठं कुम्भकं विदुः” ॥ - (तत्रैव २९.२१६) ॥

तत्रोच्छ्वास आन्तरकुम्भकविरोधी; निःश्वासो बाह्यकुम्भकविरोधी; गात्रचालनमुभयविरोधि, तस्मिन्सति निःश्वासोच्छ्वासयोरन्यतरस्यावश्यम्भावित्वात् । पतञ्जलिरप्यासनान्तरभाविनं प्राणायामं सूत्रयामास-

“तस्मिन्सति निःश्वासोच्छ्वासयोर्गतिविच्छेदः प्राणायामः” (२.४९) इति ।

ननु कुम्भके गत्यभावेऽपि रेचकपूरकयोरुच्छ्वासनिःश्वासगती विद्येते इति चेत्

न, अधिकमात्राभ्यासेन स्वभावसिद्धायाः समप्राणगतेर्विच्छेदात् । तमेवाभ्यासं सूत्रयति-

“बाह्याभ्यन्तरस्तम्भवृत्तिर्दशकालसङ्ख्याभिः परितृष्टो दीर्घः सूक्ष्मः” (२.५०) इति ।

रेचको बाह्यवृत्तिः । पूरक आभ्यन्तरवृत्तिः । कुम्भकः स्तम्भवृत्तिः । तत्रैकैको देशादिभिः परीक्षणीयः । तद्यथा-स्वभावसिद्धे रेचके हृदयान्निर्गत्य नासाग्रसम्मुखे द्वादशाङ्गुलपर्यन्ते श्वासः समाप्यते; अभ्यासेन तु क्रमेण नाभेराधाराद्वा वायुर्निर्गच्छति; चतुर्विंशत्यङ्गुलपर्यन्ते षड्विंशदङ्गुलपर्यन्ते वा समाप्तिः । अत्र

रेचके प्रयत्नातिशये सति नाभ्यादिप्रदेशक्षोभेणान्तर्निश्चेतुं शक्यम्; बहिश्च सूक्ष्मं तूलं धृत्वा तच्चानेन निश्चेतव्यम् । सेयं देशपरीक्षा । रेचककाले प्रणवस्यावृत्तयो दश विंशतिस्त्रिंशदित्यादिभिः कालपरीक्षा । अस्मिन्मासे प्रतिदिनं दश रेचकाः उत्तरमासे त्रिंशदित्यादिभिः सङ्ख्या परीक्षा । यथोक्तदेशकालविशिष्टाः प्राणायामा

एकस्मिन्दिने दश विंशतिस्त्रिंशदित्यादिभिः सङ्ख्यापरीक्षा । पूरकेऽप्येवं योजनीयम् । यद्यपि कुम्भके देशव्याप्तिविशेषो नावगम्यते, तथापि कालसङ्ख्याव्याप्तिरवगम्यत एव । यथा घनीभूतस्तूलपिण्डः प्रसार्यमाणो दीर्घो विरलतया सूक्ष्मश्च भवति, तथा प्राणोऽपि देशकालसङ्ख्याधिष्येनाभ्यस्यमानो दीर्घो दुर्लक्ष्यतया सूक्ष्मश्च सम्भवति । रेचकादिभ्यस्त्रिभ्योऽन्यं प्रकारं सूत्रयति-

“बाह्याभ्यन्तरविषयानपेक्षी चतुर्थः” (२.५१) इति ।

यथाशक्ति सर्वं वायुं विरेच्यानन्तरं क्रियमाणो बहिष्कुम्भकः यथाशक्ति वायुमापूर्वानन्तरं क्रियमाणोऽन्तः कुम्भकः इति, रेचकपूरकावनादृत्य केवलः कुम्भकोऽभ्यस्यमानः पूर्वत्रयापेक्षया चतुर्थो भवति । निद्रातन्द्रादिप्रबलदोषयुक्तानां रेचकादित्रयम्, दोषरहितानां चतुर्थ इति विवेकः । प्राणायामफलं सूत्रयति-

“ततः क्षीयते प्रकाशावरणं” (२.५२) इति ।

प्रकाशस्य सत्त्वस्यावरणं तमो निद्रालस्यादिहेतुः, तस्य क्षयो भवति । क्षये सति फलान्तरं सूत्रयति-

“धारणासु च योग्यता मनसः” (२.५३) इति ।

आधारनाभिचक्रहृदयभ्रूमध्यब्रह्मरन्धादिदेशविशेषे विकृष्य चित्तस्य स्थापनं धारणा, “देशबन्धश्चित्तस्य धारणा” (३.१) इति सूत्रणात् ।

श्रुतिश्च -

“मनः सङ्कल्पकं ध्यात्वा सङ्क्षिप्यात्मनि बुद्धिमान् ।

धारयित्वा तथात्मानं धारणा परिकीर्तिता” ॥ - (अमृतनादोपनिषदि १६) इति ॥

प्राणायामेन रजोगुणकार्याच्चाञ्चल्यात्तमोगुणकार्यादालस्यादेश्च निवारितं मनस्तस्यां धारणायां योग्यं भवति ।

“प्राणायाममृदाभ्यासैर्युक्त्या च गुरुदत्तया” । (लघुयोगवासिष्ठे २८.१२२) इत्यत्रत्येन युक्तिशब्देन योगिजनप्रसिद्धं शिरोरूपमेरुचालनम्, जिह्वाग्रेण घण्टिकाभ्रमणम्, नाभिचक्रे हृदये च ज्योतिर्ध्यानम्, विस्मृतिप्रदौषधसेवा चेत्येवमादिकं गृह्यते ।

तदेवमध्यात्मविद्यासाधुसङ्गमवासनाक्षयप्राणनिरोधाश्चित्तनाशोपाया दर्शिताः ।

अथ तदुपायभूतं समाधिं वक्ष्यामः ।

पञ्चभूम्युपेतस्य चित्तस्य भूमित्रयत्यागेनावशिष्टं भूमिद्वयं समाधिः । भूमयश्च योगभाष्यकृता दर्शिताः -

“क्षिप्तं मूढं विक्षिप्तमेकाग्रं निरुद्धमिति चित्तस्य भूमयः” (योगसूत्रभाष्ये १.१) इति ।

आसुरसम्पल्लोकशास्त्रदेहवासनासु वर्तमानं चित्तं क्षिप्तं, निद्रातन्द्रादिग्रस्तं मूढम्, कादाचित्कध्यानयुक्तं क्षिप्ताद्विशिष्टतया विक्षिप्तम् । तत्र क्षिप्तमूढयोः

समाधिश्चैव नास्ति । “विक्षिप्ते तु चेतसि विक्षेपोपसर्जनीभूतः समाधिर्योगपक्षे न वर्तते” (तत्रैव) ॥ विक्षेपान्तर्गततया दहनान्तर्गतबीजवत्स सद्य एव विनश्यति । “यस्त्वेकाग्रेचेतसि सम्भूतमर्थं द्योतयति, क्षिणोति च क्लेशान्, कर्मबन्धनानि श्लथयति, निरोधमभिमुखीकरोति, स सम्प्रज्ञातयोग इत्याख्यायते” । (तत्रैव) ॥ “सर्ववृत्तिनिरोधे त्वसम्प्रज्ञातसमाधिः” । (तत्रैव) ॥ तत्र सम्प्रज्ञातसमाधिभूमिमेकाग्रतां सूत्रयति-

“शान्तोदितौ तुल्यप्रत्ययौ चित्तस्यैकाग्रतापरिणामः” (३.१२) इति ।

शान्तोऽतीतः । उदितो वर्तमानः । प्रत्ययश्चित्तवृत्तिः । अतीतः प्रत्ययो यं पदार्थं गृह्णाति तमेव चेदुदितो गृह्णीयात्तदा तावुभौ तुल्यौ भवतः । तादृशश्चित्तस्य परिणाम एकाग्रतेत्युच्यते । एकाग्रताभिवृद्धिलक्षणं समाधिं सूत्रयति-

“सर्वार्थतैकाग्रतयोः क्षयोदयौ चित्तस्य समाधिपरिणामः” (३.११) इति ।

रजोगुणेन चाल्यमानं चित्तं क्रमेण सर्वान्यपदार्थान्गृह्णाति । तस्य रजोगुणस्य निरोधाय क्रियमाणेन योगिनः प्रयत्नविशेषेण दिने दिने सर्वार्थता क्षीयते, एकाग्रता चोदेति; तादृशश्चित्तस्य परिणामः समाधिरित्युच्यते । तस्य समाधेरष्टस्वङ्गेषु यमनियमासनप्राणायामप्रत्याहाराः पञ्च बहिरङ्गानि । तत्र यमान्सूत्रयति-

“अहिंसासत्यास्तेयब्रह्मचर्यापरिग्रहा यमाः” (२.३०) इति ।

हिंसादिभ्यो निषिद्धधर्मैभ्यो योगिनं यमयन्तीति यमाः । नियमान्सूत्रयति-

“शौचसन्तोषतपःस्वाध्यायेश्वरप्रणिधानानि नियमाः” (२.३२) इति ।

जन्महेतोः काम्यधर्मान्निवर्त्य मोक्षहेतौ निष्कामधर्मं नियमयन्ति प्रेरयन्तीति नियमाः । यमनियमयोरनुष्ठानवैलक्षण्यं स्मर्यते-

“यमान्कुर्वीत सततं न कुर्यान्नियमान्बुधः ।

यमान्पतत्यकुर्वाणो नियमान्केवलान्भजन्” ॥ - (मनुसंहितायां ४.२०४) ॥

“पतति नियमवान्यमेष्वसक्तो

न तु यमवान्नियमालसोऽवसीदेत् ।

इति यमनियमौ समीक्ष्य बुद्ध्या

यमबहुष्वनुसन्धीत बुद्धिम” ॥ इति ।

यमनियमफलानि सूत्रयति-

(अहिंसाप्रतिष्ठायां) “तत्सन्निधौ वैरत्यागः” (योगसूत्रेषु २.३५) ॥

(सत्यप्रतिष्ठायां) “क्रियाफलाश्रयत्वम्” (यो० सू० २.३६) ।

(अस्तेयप्रतिष्ठायां) “सर्वरत्नोपस्थानम्” । (यो० सू० २.३७) ॥

(ब्रह्मचर्यप्रतिष्ठायां) “वीर्यलाभः” । (यो० सू० २.३८) ।

(अपरिग्रहस्थैर्यै) “जन्मकथन्तासम्बोधः” । (यो० सू० .२.३९) ॥ जननादिभयाभावः ।

“शौचात्स्वाङ्गजुगुप्सा परैरसंसर्गः । ” (यो० सू० .२.४०) ॥

“सत्त्वशुद्धिसौमनस्यैकाग्र्येन्द्रियजयात्मदर्शनयोग्यत्वानि च” (यो० सू० .२.४१) सम्भवन्ति ।

“सन्तोषादनुत्तमः सुखलाभः” (यो० सू०.२.४२) ॥

“कायेन्द्रियसिद्धिरशुद्धिक्षयात्तपसः” (यो० सू० .२.४३) ॥

“स्वाध्यायादिष्टदेवतासम्प्रयोगः” । (यो० सू०.२.४४) ।

“समाधिसिद्धिरीश्वरप्रणिधानात्” (यो० सू०.२.४५) इति ।

आसनप्राणायामौ व्याख्यातौ । प्रत्याहारं सूत्रयति -

“स्वविषयासम्प्रयोगे चित्तस्वरूपानुकार इवेन्द्रियाणां प्रत्याहारः” (यो० सू०.२.५४) इति ।

शब्दस्पर्शरूपरसगन्धा विषयाः, तेभ्यो निवर्तिताः श्रोत्रादयश्चित्तस्वरूपमनुकुर्वन्त इवातिष्ठते । श्रुतिश्च भवति -

“शब्दादिविषयान्पञ्च मनश्चैवातिचञ्चलम् ।

चिन्तयेदात्मनो रश्मीन् प्रत्याहारः स उच्यते” ॥ - (अमृतनादोपनिषदि ५) ॥

शब्दादयो विषया येषां श्रोत्रादीनां ते श्रोत्रादयः पञ्च; मनः षष्ठानामेतेषामनात्मरूपेभ्यः शब्दादिभ्यो निवर्तनमात्मरश्मित्वेन चिन्तनम्; प्रत्याहारः स इत्यर्थः । प्रत्याहारफलं सूत्रयति-

“ततः परमा वश्यतेन्द्रियाणाम्” (यो० सू०.२.५५) इति ।

धारणाध्यानसमाधीन्सूत्रैस्त्रिभिः सूत्रयति-

“देशबन्धश्चित्तस्य धारणा” (यो० सू०.३.१) ;

“तत्र प्रत्ययैकतानता ध्यानम्” (यो० सू०.३.२) ;

“तदेवार्थमात्रनिर्भासं स्वरूपशून्यमिव समाधिः” (यो० सू०.३.३) इति ।

आधारादिदेशाः पूर्वमुक्ताः । देशान्तरं श्रूयते-

“मनः सङ्कल्पकं ध्यात्वा सङ्घिप्यात्मनि बुद्धिमान् ।

धारयित्वा तथात्मानं धारणा परिकीर्तिता” ॥ - (अमृतनादोपनिषदि १६) इति ॥

“यत्सर्ववस्तुसङ्कल्पकं मनः, तदात्मानमेव सङ्कल्पयतु न त्वन्यत्” इत्येवंविधः प्रयत्न आत्मनि सङ्क्षेपः । प्रत्ययस्यैकतानता तत्त्वैकविषयः प्रवाहः । स च द्विविधः

विच्छिद्य विच्छिद्य जायमानः, सन्ततश्चेति । तावुभौ क्रमेण ध्यानसमाधी भवतः ।  
तदुभयं सर्वानुभवयोगिना दर्शितम्-

“चित्तैकाग्र्याद्यतो ज्ञानमुक्तं समुपजायते ।

तत्साधनमतो ध्यानं यथावदुपदिश्यते” ॥ - (मुक्तिकोपनिषदि २.४९) ॥

“विलाप्य विकृतिं कृत्स्नां सम्भवव्यत्ययक्रमात् ।

परिशिष्टं च सन्मात्रं चिदानन्दं विचिन्तयेत्” ॥ इति । - (मुक्तिकोपनिषदि २.५०)

॥

“ब्रह्माकारमनोवृत्तिप्रवाहोऽहङ्कृतिं विना ।

सम्प्रज्ञातसमाधिः स्याद्धानाभ्यासप्रकर्षजः” ॥ - (मुक्तिकोपनिषदि २.५३) इति च

॥

तं च भगवत्पादा उदाजहुः

“दृशिस्वरूपं गगनोपमं परं

सकृद्विभातं त्वमेकमक्षरम् ।

अलेपकं सर्वगतं यदद्वयं

तदेव चाहं सततं विमुक्त ओम् ॥ - (उपदेशसाहस्र्यां १०.१) ॥

“दृशिस्तु शुद्धोऽहमविक्रियात्मको

न मेऽस्ति कश्चिद्विषयः स्वभावतः ।

पुरस्तिरश्चोर्ध्वमधश्च सर्वतः

सम्पूर्णभूमा त्वज आत्मनि स्थितः ॥ - (तत्रैव १०.२) इति ॥

“अजोऽमरश्चैव तथाजरोऽमृतः स्वयम्प्रभः सर्वगतोऽहमद्वयः ।

न कारणं कार्यमतीव निर्मलः सदैकतृप्तश्च ततो विमुक्त ओम्” ॥ - (तत्रैव १०.३)

इति ॥

ननु सम्प्रज्ञातसमाधिरङ्गी, स कथं ध्यानानन्तरभाविनोऽष्टमाङ्गस्य समाधेः स्थान  
उदाह्रियते ?

नायं दोषः, अत्यन्तभेदाभावात् । यथा वेदमधीयानो माणवकः पदे  
पदे स्वलन्पुनः पुनः समादधाति, अधीतवेदस्तु सावधानो न स्वलति,  
अध्यापको निरवधानस्तन्द्रां कुर्वन्नपि न स्वलति; तथा परिपाकतारतम्येन  
ध्यानसमाधिसम्प्रज्ञातानामवान्तरभेदोऽवगन्तव्यः । धारणादित्रयं मनोविषयत्वात्  
सम्प्रज्ञातसमाधेरन्तरङ्गम् । यमादिपञ्चकं तु बहिरङ्गम् । तदेतत्सूत्रयति-

“त्रयमन्तरङ्गं पूर्वेभ्यः” (यो० सू०.३.७) इति ।

ततः केनापि पुण्येनान्तरङ्गे प्रथमं लब्धे बहिरङ्गलाभाय नातिप्रयासः  
कर्तव्यः । यद्यपि पतञ्जलिना भौतिकभूततन्मात्रेन्द्रियाहङ्कारादिविषयाः  
सम्प्रज्ञातसविकल्पसमाधयो बहुधा प्रपञ्चिताः, तथापि तेषामन्तर्धानादिसिद्धिहेतुतया  
मुक्तिहेतुसमाधिविरोधित्वान्नास्माभिस्तत्रादरः क्रियते । तथा च सूत्रितम्-  
“ते समाधावुपसर्गा व्युत्थाने सिद्धयः” (यो० सू०.३.३८) इति,  
“स्थान्युपनिमन्त्रणे सङ्गस्मयाकरणं पुनरनिष्टप्रसङ्गात्” (यो० सू० .३.५२) इति च ।  
स्थानिनो देवाः । उद्दालको देवैरामन्त्रितोऽप्यवज्ञाय तान्देवान्निर्विकल्पसमाधिमेव  
चकारेत्युपाख्यायते । प्रश्नोत्तराभ्यामप्येवमेवावगम्यते ।

श्रीरामः -

“जीवन्मुक्तशरीराणां कथमात्मविदां वर ।

शक्तो नेह दृश्यन्त आकाशगमनादिकाः ॥ - (लघुयोगवासिष्ठे २८.१) ॥

वासिष्ठः -

“अनात्मविदमुक्तोऽपि नभोविहरणादिकम् ।

द्रव्यमन्त्रक्रियाकालशक्त्याप्रोत्येव राघव” । (तत्रैव २८.२) ॥

“नात्मज्ञस्यैष विषय आत्मज्ञो ह्यात्ममात्रदृक् ।

आत्मनात्मनि सन्तृप्तौ नाविद्यामनुधावति” ॥ - (तत्रैव २८.३) ॥

“ये केचन जगद्भावास्तानविद्यामयान्विदुः ।

कथं तेषु किलात्मज्ञस्त्यक्ताविद्यो निमज्जति ॥ - (तत्रैव २८.५) ॥

“द्रव्यमन्त्रक्रियाकालशक्तयः साधु सिद्धिदाः ।

परमात्मपदप्राप्तौ नोपकुर्वन्ति काश्चन ॥ - (तत्रैव २८.७) ॥

“सर्वेच्छाजालसंशान्तावात्मलाभोदयो हि यः ।

स कथं सिद्धिवाञ्छायां मग्नचित्तेन लभ्यते ॥ - (तत्रैव २८.९) ॥

“न केचन जगद्भावास्तत्त्वज्ञं रञ्जयन्त्यमी ।

नागरं नागरीकान्तं कुग्रामललना इव ॥ इति । - (ल। वा .१८.३४) ॥

“अपि शीतरुचावर्के सुतीक्ष्णेऽपीन्दुमण्डले ।

अप्यधः प्रसरत्यग्नौ जीवन्मुक्तो न विस्मयी ॥ - (तत्रैव २७.६६) ॥

“चिदात्मन इमा इत्थं प्रस्फुरन्तीह शक्तयः ।

इत्यस्याश्चर्यजालेषु नाभ्युदेति कुतूहलम्” ॥ - (तत्रैव २७.६७) ॥

“यस्तु वा भावितात्मापि सिद्धिजालानि वाञ्छति ।

स सिद्धिसाधकैर्द्रव्यैस्तानि साधयति क्रमात् ॥ इति च । - (तत्रैव २८.६;  
योगवासिष्ठे ८९.२३) ॥

आत्मविषयस्तु सम्प्रज्ञातसमाधिर्वासनाक्षयस्य निरोधसमाधेश्च हेतुः ।  
तस्मादत्रादरः कृतः ।

अथ पञ्चमभूमिरूपो निरोधसमाधिर्निरूप्यते । तं च निरोधं सूत्रयति-  
“व्युत्थाननिरोधसंस्कारयोरभिभवप्रादुर्भावौ निरोधक्षणचित्तान्वयो निरोधपरिणामः”  
- (यो० सू०.३.९) इति ॥

व्युत्थानसंस्काराः समाधिविरोधिनः । ते चोद्दालकस्य समाधावुदाहृताः-  
“कदाहं त्यक्तमनने पदे परमपावने ।

चिरं विश्रान्तिमेष्यामि मेरुशृङ्ग इवाम्बुदः ॥ - (लघुयोगवासिष्ठे २४.२९) ॥

“इति चिन्तापरवशो बलादुद्दालको द्विजः ।

पुनः पुनस्तूपविश्य ध्यानाभ्यासं चकार ह ॥ - (तत्रैव २४.३५) ॥

“विषयैर्नीयमाने तु चित्ते मर्कटचञ्चले ।

न स ले समाधाने प्रतिष्ठां प्रीतिदायिनीम् ॥ - (तत्रैव २४.३६) ॥

“कदाचिद्वाह्यसंस्पर्शपरित्यागादनन्तरम् ।

तस्यागच्छच्चित्तकपिरान्तरस्पर्शसञ्चयान् ॥ - (तत्रैव २४.३७) ॥

“कदाचिदान्तरस्पर्शाद्वाह्यं विषयमाददे ।

तस्योद्धीय मनो याति कदाचित् त्रस्तपक्षिवत् ॥ - (तत्रैव २४.३८) ॥

“कदाचिदुदितार्काभं तेजः पश्यति विस्तृतम् ।

कदाचित्केवलं व्योम कदाचिन्निबिडं तमः ॥ - (तत्रैव २४.३९) ॥

“आगच्छतो यथाकामं प्रतिभासान् पुनः पुनः ।

अच्छिन्नमनसा शूरः खङ्गेनेव रणे रिपून् ॥ - (तत्रैव २४.१०९) ॥

“विकल्पौघे समालूने सोऽपश्यद्बुदयाम्बरे ।

तमश्छन्नविवेकार्कं लोलकज्जलमेचकम् ॥ - (तत्रैव २४.११०) ॥

तदप्युत्सादयामास सम्यग्ज्ञानविवस्वता ।

तमस्युपरते स्वान्ते तेजःपुञ्जं ददर्श सः ।

तल्लुलाव स्थलाब्जानां वनं बाल इव द्विपः ॥ - (तत्रैव २४.१११) ॥

“तेजस्युपरते तस्य घूर्णमानं मनो मुनेः ।

निशाब्जवदगान्निद्रां तामप्याशु लुलाव सः ॥ - (तत्रैव २४.११२) ॥

“निद्राव्यपगमे तस्य व्योमसंवित्समुद्ययौ ।

व्योमसंविदि नष्टयां मूढं तस्याभवन्मनः ।

मोहमप्येव मनसस्तं ममार्ज महाशयः । - (तत्रैव २४.११३) ॥

ततस्तेजस्तमोनिद्रामोहादिपरिवर्जिताम् ।

कामप्यवस्थामासाद्य विशश्राम मनः क्षणम्” ॥ - (तत्रैव २४.११४) इति ॥

त एते व्युत्थानसंस्कारा निरोधहेतुना योगिप्रयत्नेन प्रतिदिनं प्रतिक्षणं चाभिभूयन्ते; तद्विरोधिनश्च निरोधसंस्काराः प्रादुर्भवन्ति । तथा सति निरोध एकैकस्मिन्क्षणे चित्तमनुगच्छति । सोऽयमीदृशश्चित्तस्य निरोधपरिणामो भवति ।

ननु “प्रतिक्षणपरिणामिनो हि भावा ऋते चितिशक्तेः” (साङ्ख्यकौमुद्यां (५) ) इति न्यायेन चित्तस्य सर्वदा परिणामप्रवाहो वक्तव्यः ।

बाढम् । तत्र व्युत्थितचित्तस्य वृत्तिप्रवाहः स्फुटः निरुद्धचित्तस्य तु कथमित्याशङ्क्योत्तरं सूत्रयति -

“ततः प्रशान्तवाहिता संस्कारात्” (यो० सू० .३.१०) इति ।

यथा समिदाज्याहुतिप्रक्षेपे वह्निरुत्तरोत्तरवृद्ध्या प्रज्वलति, समिदादिक्षये प्रथमक्षणे किञ्चिच्छाम्यति, उत्तरोत्तरक्षणे शान्तिर्वर्धते । तथा निरुद्धचित्तस्योत्तरोत्तराधिकः प्रशमः प्रवहति । तत्र पूर्वपूर्वप्रशमजनितः संस्कार एवोत्तरोत्तरप्रशमस्य कारणम् । तामेतां प्रशान्तवाहितां भगवान्विस्पष्टमुदाजहार -

“यदा विनियतं चित्तमात्मन्येवावतिष्ठते ।

निःस्पृहः सर्वकामेभ्यो युक्त इत्युच्यते तदा ॥ - (भगवद्गीतायां ६.१८) ॥

“यथा दीपो निवातस्थो नेङ्गते सोपमा स्मृता ।

योगिनो यतचित्तस्य युञ्जतो योगमात्मनः” ॥ - (तत्रैव ६.१९) ॥

“यत्रोपरमते चित्तं निरुद्धं योगसेवया ।

यत्र चैवात्मनात्मानं पश्यन्नात्मनि तुष्यति ॥ - (तत्रैव ६.२०) ॥

“सुखमात्यन्तिकं यत्तद्बुद्धिग्राह्यमतीन्द्रियम् ।

वेत्ति यत्र न चैवायं स्थितश्चलति तत्त्वतः ॥ - (तत्रैव ६.२१) ॥

“यं लब्ध्वा चापरं लाभं मन्यते नाधिकं ततः ।

यस्मिन्स्थितो न दुःखेन गुरुणापि विचाल्यते ॥ - (तत्रैव ६.२२) ॥

“तं विद्याद् दुःखसंयोगवियोगं योगसंज्ञितम् ॥

स निश्चयेन योक्तव्यो योगोऽनिर्विण्णचेतसा” ॥ - (तत्रैव ६.२३) इति ॥

निरोधसमाधेः साधनं सूत्रयति -

“विरामप्रत्ययाभ्यासपूर्वकः संस्कारशेषोऽन्यः” (यो० सू० .१.१८) इति ।

विरामो वृत्त्युपरमः, तस्य प्रत्ययः कारणं वृत्त्युपरमार्थः पुरुषप्रयत्नः, तस्याभ्यासः पौनःपुन्येन सम्पादनम्, तत्पूर्वकस्तज्जन्यः, अनन्तरातीतसूत्रे सम्प्रज्ञातसमाधेरुक्तत्वात् तदपेक्ष्यान्योऽसम्प्रज्ञातः समाधिः । तत्र वृत्तिरहितस्य चित्तस्वरूपस्य दुर्लक्ष्यत्वात् संस्काररूपेण चित्तं शिष्यते । विरामप्रत्ययजन्यत्वं भगवान्विस्पष्टमाह-

“सङ्कल्पप्रभवान्कामास्त्यक्त्वा सर्वानशेषतः ।

मनसैवेन्द्रियग्रामं विनियम्य समन्ततः ॥ - (भगवद्गीतायां ६.२४) ॥

“शनैः शनैरुपरमेदबुद्ध्या धृतिगृहीतया ।

आत्मसंस्थं मनः कृत्वा न किञ्चिदपि चिन्तयेत् ॥ - (तत्रैव ६.२५) ॥

“यतो यतो निश्चरति मनश्चञ्चलमस्थिरम् ।

ततस्ततो नियम्यैतदात्मन्येव वशं नयेत्” ॥ - (तत्रैव ६.२६) इति ॥

काम्यमानाः स्रक्कन्दनवनितापुत्रमित्रगृहक्षेत्रादयो मोक्षशास्त्रकुशलविवेकिजनप्रसिद्धैर्बहुभिर्दोषैः

अप्यनाद्यविद्यावशात् तान्दोषानाच्छाद्य तेषु विषयेषु सम्यक्त्वं मनः कल्पयति ।

तस्माच्च सङ्कल्पादिदं मे स्यादित्येवंरूपाः कामाः प्रभवन्ति । तथा च स्मर्यते-

“सङ्कल्पमूलः कामो वै यज्ञाः सङ्कल्पसम्भवाः । ” - (मनुसंहितायां २.३) ॥

“काम जानामि ते मूलं सङ्कल्पात् किल जायसे ।

न त्वां सङ्कल्पयिष्यामि समूलस्त्वं विनङ्क्ष्यसि” ॥ - (महाभारते शान्तिपर्वणि १७१.२५) इति ॥

तत्र विवेकेन विषयदोषेषु साक्षात्कृतेषु शुना वान्ते पायस इव कामास्त्यज्यन्ते ।

स्रक्कन्दनादिष्विव ब्रह्मलोकादिष्वणिमाद्यष्टैश्वर्येषु च कामास्त्याज्या इत्यभिप्रेत्य

सर्वानित्युक्तम् । मासोपवासव्रतिना तस्मिन्मासेऽन्ने त्यक्तेऽपि कामः पुनः

पुनरुदेति; तद्वन्मा भूदित्यशेषत इत्युक्तम् । कामत्यागे मनःपूर्वकप्रवृत्त्यभावेऽपि

चक्षुरादीनां रूपादिषु या स्वभावसिद्धा प्रवृत्तिः सापि प्रयत्नयुक्तेन मनसैव नियन्तव्या

। देवतादर्शनादिष्वप्यननुसरणाय समन्तत इत्युक्तम् । भूमिकाजयक्रमेणोपरमस्य

विवक्षितत्वाच्छनैः शनैरित्युक्तम् । ताश्च भूमिकाश्चतस्रः कठवल्लीषु श्रूयन्ते -

“यच्छेद्वाङ्मनसी प्राज्ञस्तद्यच्छेज्ज्ञान आत्मनि ।

ज्ञानमात्मनि महति नियच्छेत्तद्यच्छेच्छान्त आत्मनि” ॥ - (कठ। उप० .१.३.१३)  
इति ॥

वाग्व्यापारो द्विविधः -लौकिको वैदिकश्च । जल्पादिरूपो लौकिकः, जपादिरूपो  
वैदिकः । तत्र लौकिकस्य बहुविक्षेपकरत्वाद् व्युत्थानकालेऽपि योगी तं परित्यजेत्  
।

अत एव स्मर्यते-

“मौनं योगासनं योगस्तितिक्षैकान्तशीलता ।

निःस्पृहत्वं समत्वं च सप्तैतान्येकदण्डिनः” ॥ - (नारद परि। उप० .४.२५) इति ॥

जपादिकं निरोधसमाधौ परित्यजेत् । सेयं वाग्भूमिः प्रथमा । तां भूमिं प्रयत्नमात्रेण  
कतिपयैर्दिनैर्मासैर्वत्सरैर्वा दृढं विजित्य पश्चाद्वितीयायां मनोभूमौ प्रयतेत; अन्यथा  
बहुभूमिकाप्रासादवत्प्रथमभूमिपातेनैवोपरितनयोगभूमयः सर्वा विनश्येयुः । यद्यपि  
चक्षुरादयो निरोद्धव्याः, तथापि तेषां वाग्भूमौ मनोभूमौ वान्तर्भावो द्रष्टव्यः ।

ननु वाचं मनसि नियच्छेदित्यनुपपन्नं ; न हीन्द्रियस्येन्द्रियान्तरे प्रवेशोऽस्ति ।

मैवम् । प्रवेशस्याविवक्षितत्वात् । नानाविक्षेपकारिणोर्वाङ्मनसयोर्मध्ये  
प्रथमतो वाग्व्यापारनियमनेन मनोव्यापारमात्रपरिशेष इह विवक्षितः ।  
गोमहिषाश्वादीनामिव वाङ्मियमे स्वाभाविके सम्पन्ने ततो ज्ञानात्मनि मनो  
नियच्छेत् । आत्मा त्रिविधः, ज्ञानात्मा महात्मा शान्तात्मा चेति । जानात्यत्र  
स्थित आत्मेति ज्ञातृत्वोपाधिरहङ्कारोऽत्र ज्ञानशब्देन विवक्षितः, करणस्य  
मनसो नियम्यत्वेन पृथगुपात्तत्वात् । अहङ्कारो द्विविधः - विशेषरूपः  
सामान्यरूपश्चेति । “अयमहमेतस्य पुत्र” इत्येवं व्यक्तमभिमन्यमानो विशेषरूपः  
। “अस्मि” इत्येतावन्मात्रमभिमन्यमानः सामान्यरूपः स च सर्वव्यक्तिषु  
व्याप्तत्वात्महानित्युच्यते । ताभ्यामहङ्काराभ्यां द्वाभ्यामुपहितौ द्वावात्मानौ  
। निरुपाधिकः शान्तात्मा । तदेतत्सर्वमन्तर्बहिर्भावेन वर्तते । शान्त  
आत्मा सर्वान्तरश्चिदेकरसः। तस्मिन्नाश्रितं जडशक्तिरूपमव्यक्तं मूलप्रकृतिः  
। सा च प्रथमं सामान्याहङ्काररूपेण महत्तत्त्वनाम्ना व्यक्तीभवति । ततो  
बहिर्विशेषाहङ्काररूपेण, ततो बहिर्मनोरूपेण ततो बहिर्वागादीन्द्रियरूपेण ।  
तदेतदभिप्रेत्योत्त-रोत्तरमान्तरत्वं विविनक्ति श्रुतिः-

“इन्द्रियेभ्यः परा ह्यर्था अर्थेभ्यश्च परं मनः ।

मनसस्तु परा बुद्धिर्बुद्धेरात्मा महान्परः ॥

महतः परमव्यक्तमव्यक्तात् पुरुषः परः ।

पुरुषान्न परं किञ्चित्सा काष्ठा सा परा गतिः” ॥ - (कठ। उप० .१.३.१०, ११) इति ॥

एवं सत्यत्र नानाविधसङ्कल्पविकल्पसाधनं करणरूपं मनोऽहङ्कर्तरि नियच्छेत् । मनोव्यापारान्परित्यज्याहङ्कारमात्रं शेषयेत् । न चैतदशक्यमिति वाच्यम्, “तस्याहं निग्रहं मन्ये वायोरिव सुदुष्करम्” ॥ (भगवद्गीतायां ६.३४) इति वदन्तमर्जुनं प्रति भगवतोत्तराभिधानात्- “असंशयं महाबाहो मनो दुर्निग्रहं चलम् । अभ्यासेन तु कौन्तेय वैराग्येण च गृह्यते ॥

असंयतात्मना योगो दुष्प्राप इति मे मतिः ।

वश्यात्मना तु यतता शक्योऽवाप्तुमुपायतः” ॥ - (भगवद्गीतायां ६.३५, ३६) इति ॥

अभ्यासवैराग्ये पतञ्जलिसूत्रोदाहरणेन व्याख्यास्येते । पूर्वपूर्वभूमिदाढ्यरहितोऽसंयतात्मा । तत्सहितो वश्यात्मा । उपायतः प्राप्तिं गौडपादाचार्याः सदृष्टान्तमाहुः-

“उत्सेक उदधेर्यद्वत्कुशाग्रेणैकबिन्दुना ।

मनसो निग्रहस्तद्भवेदपरिखेदतः” ॥ - (माण्डूक्यकारिकायां ३.४१) इति ॥

“बहुभिर्न विरोद्धव्यमेकेनापि बलीयसा ।

स पराभवमाप्नोति समुद्र इव टिट्ठिभात्” ॥

अत्र सम्प्रदायविद आख्यायिकामाचक्षते- “कस्यचित्किल पक्षिणोऽण्डानि तीरस्थान्युदधिरुत्से-केनापजहार । तं च समुद्रं शोषयामीति प्रवृत्तः स च पक्षी स्वमुखाग्रेणैकैकं जलबिन्दुं बहिः प्रक्षिपति स्म । तदा बहुभिः पक्षिभिर्वन्धुवर्गेर्वार्यमाणोऽप्यनुपरतः प्रत्युत तानपि सहकारिणो वव्रे । तांश्च पतनोत्पतनाभ्यां बहुधा क्लिश्यतः सर्वानवलोक्य कृपालुर्नारदो गरुडं समीपे प्रेषयामास । ततो गरुडपक्षवातेन शुष्यन्समुद्रो भीतस्तान्यण्डान्यानीय पक्षिणे ददौ” ।

एवमखेदेन मनोनिरोधे परमधर्मे प्रवर्तमानं योगिनमीश्वरोऽनुगृह्णाति । अखेदश्च मध्ये मध्ये तदनुकूलव्यापारमिश्रणेन सम्पद्यते, यथौदनं भुञ्जानस्तत्तद्भासान्तरे चोष्यलेह्यादीनास्वादयति तद्वत् । इदमेवाभिप्रेत्य वसिष्ठ आह-

“चित्तस्य भोगैर्द्वौ भागौ शास्त्रेणैकं प्रपूरयेत् ।

गुरुशुश्रूषया भागमव्युत्पन्नस्य सत्क्रमे” ॥ - (लघुयोगवासिष्ठे २१.३६) ॥

“किञ्चिद्भ्युत्पत्तियुक्तस्य भागं भोगैः प्रपूरयेत् ।

गुरुशुश्रूषया भाग भागं शास्त्रार्थचिन्तया” ॥ - (तत्रैव २१.३७) ॥

“व्युत्पत्तिमनुयातस्य पूरयेच्चेतसोऽन्वहम् ।

द्वौ भागौ शास्त्रवैराग्यैर्द्वौ ध्यानगुरुपूजया” ॥ - (तत्रैव २१.३८) इति ॥

भोगशब्देनात्र जीवनहेतुर्भिक्षाटनादिव्यापारो वर्णाश्रमोचितव्यापारश्चोच्यते । घटिकामात्रं मुहूर्तं वा यथाशक्ति योगमभ्यस्य ततो मुहूर्तं शास्त्रश्रवणेन परिचर्यया वा गुरूननुगम्य मुहूर्तं स्वदेहमनुसृत्य मुहूर्तं योगशास्त्रं पर्यालोच्य पुनर्मुहूर्तं योगमभ्यस्येत् । एवं योगप्राधान्येन व्यापारान्तराणि मेलयंस्तानि द्रागभ्यस्य शयनकाले तद्दिनगतान् योगमुहूर्तान् गणयेत् । ततः परेद्युर्वा परपक्षे वा परमासे वा योगमुहूर्तान् वर्धयेत् । तथा चैकैकस्मिन्मुहूर्तं एकैकक्षणयोगेऽपि संवत्सरमात्रेण भूयान्योगकालो भवति ।

न चैवं यौगैकशरणत्वे व्यापारान्तराणि लुप्येरन्निति शङ्कनीयम्, लुप्तेतरकृत्स्नव्यापारस्यैव योगेऽधिकारात् । अत एव विद्वत्संन्यासोऽपेक्ष्यते । तस्मात्तदेकनिष्ठः पुमानध्येतृवणिगादिवत्क्रमेण योगारूढो भवति ।

यथाध्येता माणवकः पादांशं पादमर्धर्चमृचमृद्वयं वर्गं च क्रमेण पठन्दशद्वादशवर्षैरध्यापको भवति, यथा च वाणिज्यं कुर्वन्नेकनिष्कद्विनिष्कादिक्रमेण लक्षपतिः कोटिपतिर्वा भवति तथा ताभ्यां वणिगध्येतृभ्यां

सहैवोपक्रम्य मत्सरग्रस्त इव युञ्जानस्तावता कालेन कुतो न योगमारोहेत् ?

तस्मात्पुनः पुनः प्राप्यमाणान्सङ्कल्पविकल्पानुद्दालकवत् पौरुषप्रयत्नेन परित्यज्याहङ्कर्तारि ज्ञानात्मनि मनो नियच्छेत् । तामेतां द्वितीयभूमिकां विजित्य बालमूकादिवन्निर्मनस्त्वे स्वाभाविके सति ततो विशेषाहङ्काररूपं विस्पष्टं ज्ञानात्मानमस्पष्टे सामान्याहङ्कारे महत्तत्त्वे नियच्छेत् । यथा स्वल्पां तन्द्रां प्राप्तवतो विशेषाहङ्कारः स्वत एव सङ्कुचति, विनैव तन्द्रां तथा विस्मरणे प्रयतमानस्याहङ्कारसङ्कोचो भवति । सेयं लोकप्रसिद्धया तन्द्रया तार्किकाभिमतनिर्विकल्पकज्ञानेन च समाना महत्तत्त्वमात्रपरिशेषावस्था तृतीया भूमिः । अस्यां चाभ्यासपाटवेन वशीकृतायां तमेतं सामान्याहङ्काररूपं महान्तमात्मानं निरुपाधितया शान्ते चिदेकरसस्वभावे नियच्छेत् ।

“महत्तत्त्वं तिरस्कृत्य चिन्मात्रं परिशेषयेत्” ।

अत्रापि पूर्वोक्तविस्मृतिप्रयत्न एव ततोऽप्यतिशयेनोपायतामापद्यते । यथा शास्त्राभ्यासप्रवृत्तस्य व्युत्पत्तेः प्राक्प्रतिग्रन्थव्याख्यानापेक्षायामपि व्युत्पन्नस्य स्वत एवोत्तरग्रन्थार्थः प्रतिभाति, तथा सम्यग्वशीकृतपूर्वभूमेर्यौगिन उत्तरभूम्युपायः स्वत एव प्रतिभाति । तदाह योगभाष्यकारः-

“योगेन योगो ज्ञातव्यो योगो योगात्प्रवर्तते ।

योऽप्रमत्तस्तु योगेन स योगी रमते चिरम्” ॥ - (योगसूत्रभाष्ये ३.६ ; सौभाग्यलक्ष्म्युपनिषदि २.७) इति ॥

ननु महत्तत्त्वशान्तात्मनोर्मध्ये महत्तत्त्वोपादानमव्यक्तारव्यं तत्त्वं श्रुत्योदाहृतम् । तत्र तो नियमनं नाभिधीयत इति चेत्-

न; लयप्रसङ्गादिति ब्रूमः । यथा घटोऽनुपादाने जले निरुध्यमानो न लीयते , उपादानभूतायां तु मृदि लीयते; तथा महत्तत्त्वमात्मनि न लीयते, अव्यक्ते तु लीयते । न च स्वरूपलयः पुरुषार्थ आत्मदर्शनानुपयोगात् । “दृश्यते त्वग्र्या बुद्ध्या सूक्ष्मया सूक्ष्मदर्शिभिः” इति पूर्ववाक्ये आत्मदर्शनं विधाय सूक्ष्मत्वसिद्धये निरोधस्याभिधानात्, लयस्य प्रतिदिनं सुषुप्तौ स्वतः सिद्धत्वेन प्रयत्नवैयर्थ्याच्च ।

ननु धारणाध्यानसमाधिभिः सम्प्रज्ञातस्यैकाग्र्यवृत्तिरूपत्वेन दर्शनहेतुत्वेऽपि शान्तात्मन्यवरुद्धस्या-सम्प्रज्ञातसमाधिमापन्नस्य चित्तस्य वृत्तिरहितत्वेन सुषुप्तिवन्न दर्शनहेतुत्वमिति चेत् -

चित्तस्य

न, स्वतः सिद्धस्य दर्शनस्य निवारयितुमशक्यत्वात् । अत एव श्रेयोमार्गोऽभिहितं - “आत्मानात्माकारं स्वभावतोऽवस्थितं सदा चित्तम् ।

आत्मैकाकारतया तिरस्कृतानात्मदृष्टि विदधीत” ॥ “इति

यथा घट उत्पद्यमानः स्वतो वियत्पूर्ण एवोत्पद्यते, जलतण्डुलादिपूर्णं तूत्पन्ने घटे पश्चात्पुरुषप्रयत्नेन भवति; यथा तत्र जलादौ निःसारितेऽपि न वियन्निःसारयितुं शक्यते, मुखपिधानेऽप्यन्तर्वियदवतिष्ठत एव; तथा चित्तमुत्पद्यमानमात्मचैतन्यपूर्णमेवोत्पद्यते । उत्पन्ने चित्ते पश्चान्मूषानिषिक्तद्रुतताम्रवद्धटपट रूपरससुखदुःखादिवृत्तिरूपत्वं भोगहेतुधर्माधर्मादिवशाद्भवति । तत्र रूपरसाद्यनात्माकारे निवारितेऽपि निर्निमित्तश्चिदाकारो न निवारयितुं शक्यते । ततो निरोधसमाधिना निर्वृत्तिकेन संस्कारमात्रशेषतया सूक्ष्मेण चिदात्ममात्राभिमुखत्वादेकाग्र्येण चित्तेन निर्विघ्नमात्माऽनुभूयते । अनेनैवाभिप्रायेण वार्तिककार-सर्वानुभवयोगिनावाहतुः-

“सुखदुःखादिरूपत्वं धियो धर्मादिहेतुतः ।

निर्हेतुत्वात्मसम्बोधरूपत्वं वस्तुवृत्तितः ॥

प्रशान्तवृत्तिकं चित्तं परमानन्ददीपकम् ।

असम्प्रज्ञातनामायं समाधिर्योगिनां प्रियः” ॥ इति - (मुक्तिकोपनिषदि २.५३, ५४)

॥

आत्मदर्शनस्य स्वतः सिद्धत्वेऽप्यनात्मदर्शनवारणाय निरोधाभ्यासः । अत एवोक्तं

“आत्मसंस्थं मनः कृत्वा न किञ्चिदपि चिन्तयेत्” । (भा. गीतायां ६.२५) इति ।  
योगशास्त्रस्य चित्तचिकित्सकसमाधिमात्रे प्रवृत्तत्वान्निरोधसमाधावात्मदर्शनं तत्र  
न साक्षादुक्तम् । भङ्गान्तरेण त्वभ्युपगम्यते, “योगश्चित्तवृत्तिनिरोधः” (योगसूत्रेषु  
१.२) इति सूत्रयित्वा “तदा द्रष्टुः स्वरूपेऽवस्थानम्” (योगसूत्रेषु १.३) इति सूत्रणात्  
।

यद्यपि निर्विकारो द्रष्टा सदा स्वरूप एवावतिष्ठते, तथापि वृत्तिषूपद्यमानासु  
तत्र चिच्छायायां प्रतिबिम्बितायां तदविवेकादस्वस्थ इव द्रष्टा भवति ।  
तदप्यनन्तरसूत्रेणोक्तम्-

“वृत्तिसारूप्यमितरत्र” (योगसूत्रेषु १.४) , इति ।

अन्यत्रापि सूत्रितम्-

“सत्त्वपुरुषयोरत्यन्तासङ्कीर्णयोः प्रत्ययाविशेषो भोगः परार्थत्वात्” (योगसूत्रेषु  
३.३६) इति, “चित्तेरप्रतिस्ङ्गमायास्तदाकारापत्तौ स्वबुद्धिसंवेदनं” “(योगसूत्रेषु  
४.२२) इति च ।

निरोधसमाधिना शोधिते त्वम्पदार्थे साक्षात्कृतेऽपि तस्य ब्रह्मत्वं गोचरयितुं  
महावाक्येन ब्रह्मविद्यानामकं वृत्त्यन्तरमुत्पद्यते; न च शुद्धत्वम्पदार्थसाक्षात्कारे  
निरोधसमाधिरेक एवोपायः ; किं तु चिज्जडविवेकेनापि पृथक्कृते तत्र  
साक्षात्कारसम्भवात् । अत एव वसिष्ठ आह-

“द्वौ क्रमौ चित्तनाशस्य योगो ज्ञानं च राघव ।

योगस्तद्वृत्तिरोधो हि ज्ञानं सम्यगवेक्षणम्” ॥ - (लघुयोगवासिष्ठे २७.७२) इति ॥

“असाध्यः कस्यचिद्योगः कस्यचिज्ज्ञाननिश्चयः ।

प्रकारौ द्वौ ततो देवो जगाद परमेश्वरः” ॥ - (तत्रैव २९.६०) इति च ॥

ननु विवेकोऽपि योगे पर्यवस्यति, दर्शनवेलायामात्ममात्रगोचराया एकाग्रवृत्तेः  
क्षणिकसम्प्रज्ञातरूपत्वात् ।

बाढम् । तथापि सम्प्रज्ञातासम्प्रज्ञातयोः स्वरूपतः साधनतश्चास्त्येव  
महद्वैलक्षण्यम् । स्फुटः स्वरूपभेदः । साधनं तु सम्प्रज्ञातस्य सजातीयत्वाद्धारणादित्रयमन्तर  
असम्प्रज्ञातस्य त्ववृत्तिकस्य विजातीयत्वाद्बहिरङ्गम् । तथा च सूत्रं -

“तदपि बहिरङ्गं निर्बीजस्य” (योगसूत्रेषु ३.८) इति ।

विजातीयत्वेऽपि बहुविधानात्मवृत्तिनिवारणेनोपकारितया बहिरङ्गत्वमविरुद्धम् ।  
तदेवोपकारित्वं विशदयितुं सूत्रयति-

“श्रद्धावीर्यस्मृतिसमाधिप्रज्ञापूर्वक इतरेषाम्” (योगसूत्रेषु १.२०) इति ।  
केषाञ्चिद्देवादीनां पूर्वसूत्रे जन्मनैव समाधिमुक्त्वा मनुष्यान्प्रत्येतदुच्यते । ममायं  
योग एव परमपुरुषार्थसाधनमिति प्रत्ययः श्रद्धा । सा चोत्कर्षश्रवणेनोपजायते ।  
तदुत्कर्षश्च स्मर्यते-

“तपस्विभ्योऽधिको योगी ज्ञानिभ्योऽपि मतोऽधिकः ।

कर्मिभ्यश्चाधिको योगी तस्माद्योगी भवार्जुन” । - (भगवद्गीतायां ६.४६) इति ॥

उत्तमलोकसाधनत्वात् कृच्छ्रचान्द्रायणादितपसो ज्योतिष्टोमादिकर्मणश्च  
योगोऽधिकः । ज्ञानं प्रत्यन्तरङ्गत्वाच्चित्तविश्रान्तिहेतुतया च ज्ञानादप्यधिकः ।  
एवं जानतो योगे श्रद्धा जायते । तस्यां च श्रद्धायां वासितायां वीर्यमुत्साहो भवति -  
सर्वथा योगं सम्पादयिष्यामीति । एतादृशेनोत्साहेन तदा तदानुष्ठेयानि योगाङ्गानि  
स्मर्यन्ते । तथा च स्मृत्या सम्यगनुष्ठितसमाधेरध्यात्मप्रसादे सत्यृतम्भरा प्रज्ञोदेति  
।

तत्प्रज्ञापूर्वकस्तत्प्रज्ञाकारणकोऽसम्प्रज्ञातसमाधिरितरेषां देवादिभ्योऽर्वाचीनानां  
मनुष्याणां सिध्यति । तां च प्रज्ञां सूत्रयति-

“ऋतम्भरा तत्र प्रज्ञा” (योगसूत्रेषु १.४८) इति ।

ऋतं सत्यं वस्तुयाथात्म्यं बिभर्ति प्रकाशयतीति ऋतम्भरा । तत्र  
तस्मिन्समाध्युत्कर्षजन्येऽध्यात्मप्रसादे सतीत्यर्थः । ऋतम्भरत्वोपपत्तिं सूत्रयति-

“श्रुतानुमानप्रज्ञाभ्यामन्यविषया विशेषार्थत्वात्” (योगसूत्रेषु १.४९) इति ।

सूक्ष्मव्यवहितविप्रकृष्टवस्तुष्वयोगिप्रत्यक्षं न प्रवर्तते । आगमानुमानाभ्यां तानि  
वस्तून्त्ययोगिभिर्ज्ञायन्ते । ते च शास्त्रानुमानजन्ये प्रज्ञे वस्तुसामान्यमेव  
गोचरयतः । इदं तु योगिप्रत्यक्षं वस्तुविशेषगोचरत्वाद्दृढतम्भरम् । तस्य च  
योगिप्रत्यक्षस्यासम्प्रज्ञातसमाधौ बहिरङ्गत्वसिद्ध्यर्थमुपकारित्वं सूत्रयति-

“तज्जः संस्कारोऽन्यसंस्कारप्रतिबन्धी” (योगसूत्रेषु १.५०) इति ।

असम्प्रज्ञातसमाधेर्बहिरङ्गसाधनमुक्त्वा तन्निरोधप्रयत्नस्यान्तरङ्गसाधनतां सूत्रयति-

“तस्यापि निरोधे सर्वनिरोधान्निर्बीजः समाधिः” (योगसूत्रेषु १.५१) इति ।

सोऽयं समाधिः सुषुप्तिसमानः साक्षिचैतन्येनानुभवितुं शक्यः । न चासौ  
सर्वधीवृत्तिराहित्यात्सुषुप्तिरेवेति शङ्कनीयम्, मनः स्वरूपस्य सदसत्त्वाभ्यां  
विशेषात् । तदुक्तं गौडपादाचार्यैः-

“निगृहीतस्य मनसो निर्विकल्पस्य धीमतः ।

प्रचारः स तु विज्ञेयः सुषुप्तेऽन्यो न तत्समः ॥

यहि सुषुप्तौ तन्निगृहीतं न लीयते ।

तदेव निर्भयं ब्रह्म ज्ञानालोकं समन्ततः” ॥ - (माण्डूक्यकारिकायां ३.३४-३५) इति,  
द्वैतस्याग्रहणं तुल्यमुभयोः प्राज्ञतुर्ययोः ।

बीजनिद्रायुतः प्राज्ञः सा च तुर्ये न विद्यते ॥

स्वप्ननिद्रायुतावाद्यौ प्राज्ञस्त्वस्वप्ननिद्रया ।

न निद्रां नैव च स्वप्नं तुर्ये पश्यन्ति निश्चिताः ॥

अन्यथा गृह्यतः स्वप्नो निद्रा तत्त्वमजानतः ।

विपर्यासे तयोः क्षीणे तुरीयं पदमश्रुते” ॥ - (माण्डूक्यकारिकायां १.१३-१५) । इति  
च ॥

आद्यौ विश्वतैजसौ । अद्वैतस्य वस्तुनोऽन्यथाग्रहणं नाम द्वैतरूपेण प्रतिभासः  
। स च विश्वतैजसयोर्वर्तमानः स्वप्न इत्युच्यते । तत्त्वस्याज्ञानं निद्रा । सा च  
विश्वतैजसप्राज्ञेषु वर्तते । तयोः स्वप्ननिद्रयोः स्वरूपभूतयोर्विपर्यासो मिथ्याज्ञानम्  
। तस्मिन् विद्यया क्षीणे सति तुरीयं पदमद्वैतं वस्त्वश्रुतेऽनुभवतीत्यर्थः ।

नन्वस्त्वेवमसम्प्रज्ञातसमाधिसुषुप्त्योर्महान्भेदः, तत्र तत्त्वदिदृक्षोर्दर्शनसाधनत्वेन  
समाध्यपेक्षायामपि दृष्टतत्त्वस्य जीवन्मुक्तये नास्ति तदपेक्षा, रागद्वेषादिक्लेशबन्धस्य  
सुषुप्त्यापि निवृत्तेः ।

मैवम् । किं प्रतिदिनं स्वतः प्राप्ता कादाचित्की सुषुप्तिर्बन्धनिवर्तिका, किं वाभ्यासेन  
निरन्तरवर्तिनी ? आद्येऽपि किं सुषुप्तिकालीनस्य क्लेशबन्धस्य निवृत्तिः, किं वा  
कालान्तरवर्तिनः ?

नाद्यः, अप्रसक्तेः । न हि मूढानामपि सुषुप्तौ क्लेशबन्धः, अन्यथायासः प्रसज्येत  
। नद्वितीयः, असम्भवात् । न ह्यन्यकालीनया सुषुप्त्या कालान्तरवर्तिनः  
क्लेशस्य क्षयः सम्भवति; अन्यथा मूढानामपि जागरणस्वप्नयोः क्लेशस्य क्षयः  
प्रसज्येत । नापि सुषुप्तौ नैरन्तर्यमभ्यसितुं शक्यम्, तस्याः कर्मक्षयनिमित्तत्वात् ।  
तस्मात्तत्त्वविदोऽपि क्लेशक्षयायास्त्येवासम्प्रज्ञातसमाध्यपेक्षा ।

तस्य च समाधेर्गवाश्रादिष्विव वाङ्निरोधः प्रथमा भूमिः । बालमूढादिष्विव  
निर्मनस्त्वं द्वितीया । तन्द्रायामिवाहङ्कारराहित्यं तृतीया । सुषुप्ताविव  
महत्तत्त्वरहित्यं चतुर्थी । तदेतद्भूमिचतुष्टयमभिप्रेत्य “शनैः शनैरुपरमेत्”  
इत्युक्तम् ।

अत्र चोपरमे धृतिगृहीता बुद्धिः साधनम् । महदहङ्कारमनोवागादीनां स्वत  
एव तीव्रवेगेण बहिः प्रवहतां कूलङ्कषाया नद्या इव निरोधे धैर्यं महदपेक्षितम्  
। बुद्धिर्विवेकः । पूर्वा भूमिर्जिता वा न वेति परिक्ष्य जितायामुत्तरभूम्युपक्रमः,  
अजितायां तु सैव पुनरभ्यसनीयेति तदा तदा विविच्यात् (विविञ्चयात् इति वा

पाठः) । “आत्मसंस्थं -” (भगवद्गीतायां ६.२५) इत्यादिना सार्धश्लोकेन चतुर्थभूम्यभ्यासोऽपि स्मृतः । गौडपादाचार्या आहुः-

“उपायेन निगृहीयाद्विक्षिप्तं कामभोगयोः ।

सुप्रसन्नं लये चैव यथा कामो लयस्तथा ॥ ४२ ॥

दुःखं सर्वमनुस्मृत्य कामभोगान्निवर्तयेत् ।

अजं सर्वमनुस्मृत्य जातं नैव तु पश्यति ॥ ४३ ॥

लये सम्बोधयेच्चित्तं विक्षिप्तं शमयेत्पुनः ।

सकषायं विजानीयात्समप्राप्तं न चालयेत् ॥ ४४ ॥ - (माण्डूक्यकारिकायां ३.४२-४४) ॥

“नास्वादयेत्सुखं तत्र निःसङ्गः प्रज्ञया भवेत् ।

निश्चलं निश्चरच्चित्तमेकीकुर्यात्प्रयत्नतः ॥ ४५ ॥

“यदा न लीयते चित्तं न च विक्षिप्यते पुनः ।

अनिङ्गनमनाभासं निष्पन्नं ब्रह्म तत्तदा” ॥ ४६ ॥ - (माण्डूक्यकारिकायां ३.४५-४६) इति ॥

लयविक्षेपकषायसमप्राप्तयश्चतस्रश्चित्तस्यावस्थाः । तत्र निरुध्यमानं चित्तं विषयेभ्यो व्यावृत्तं सत्पूर्वाभ्यासवशाद्यदि लयाय सुषुप्तयेऽभिमुखं भवेत्, तदानीमुत्थापनप्रयत्नेन लयकारणनिवारणेन वा तच्चित्तं सम्यक्प्रबोधयेत् ।

लयहेतवो निद्राशेषाजीर्णबह्वशनश्रमाः । अत एवाहुः -

“समापय्य निद्रां सुजीर्णाल्पभोजी

श्रमत्याग्यबाधे विविक्ते प्रदेशे ।

सदासीत निस्तृष्णा एवाप्रयत्नो-

ऽथ वा प्राणरोधी निजाभ्यासमार्गात्” ॥ - (सौभाग्यलक्ष्म्युपनिषदि २.२) इति ॥

लयादुत्थापितं चित्तं दैनन्दिनप्रबोधाभ्यासवशाद्यदि कामभोगयोर्विक्षिप्येत, तदा विवेकिजनप्रसिद्धभोग्यवस्तुगतसर्वदुःखानुस्मरणेन शास्त्रप्रसिद्धजन्मादिरहिताद्वितीयब्रह्मतत्त्वपूर्वकेण भोग्यवस्तुदर्शनेन च पुनः पुनर्विक्षेपाच्चित्तं शमयेत् ।

कषायस्तीव्रश्चित्तदोषः । तीव्ररागद्वेषादिवासनया ग्रस्तं चित्तं कदाचित् समाहितमिव लयविक्षेपरहितं दुःखैकाग्रमवतिष्ठते; तादृशं तच्चित्तं विजानीयात्, समाहितचित्ताद्विवेकेनावगच्छेत् । असमाहितमेतदित्यवगम्य लयविक्षेपवत्कषायस्य प्रतीकारं कुर्यात् । समशब्देन ब्रह्माभिधीयते ।

“समं सर्वेषु भूतेषु तिष्ठन्तं परमेश्वरम्” । (भगवद्गीतायां १३.२८) इति स्मृतेः ।

लयविक्षेपकषायेषु परिहृतेषु परिशेषाच्चित्तेन समं ब्रह्म प्राप्यते । तच्च समप्राप्तं चित्तं लयकषायभ्रान्त्या न चालयेत् । सूक्ष्मया बुद्ध्या लयकषायप्राप्ती विविच्य तस्यां समप्राप्तावतिप्रयत्नेन चिरं स्थापयेत् । स्थापिते तस्मिन् ब्रह्मस्वरूपभूतः परमानन्दः सम्यगाविर्भवति । तथा चोदाहृतं -

“सुखमात्यन्तिकं यत्तद् बुद्धिग्राह्यमतीन्द्रियम् । ” - (भगवद्गीतायां ६.२१) इति ॥

श्रुतिश्च भवति

“समाधिनिर्धूतमलस्य चेतसो

निवेशितस्यात्मनि यत्सुखं भवेत् ।

न शक्यते वर्णयितुं गिरा तदा

स्वयं तदन्तःकरणेन गृह्यते” ॥ - (मैत्रायण्युपनिषदि ४.९) इति ॥

ननु समाध्याविर्भूतस्य ब्रह्मानन्दस्य बुद्धिग्राह्यत्वं श्रुतिस्मृतिभ्यामभिहितम्; आचार्यैस्तु - “नास्वादयेत्सुखं तत्र” (माण्डूक्यकारिकायां ३.४५) इति बुद्धिग्राह्यत्वं प्रतिषिध्यत इति चेत् ।

नायं दोषः । तत्र निरोधसुखं बुद्धिग्राह्यं न प्रतिषिध्यते, किं तु समाधिविरोधिना व्युत्थानरूपस्य परामर्शस्यैव प्रतिषेधात् ।

यथा निदाघदिवसेषु मध्याह्ने जाह्नवीहृदनिमग्नेनानुभूयमानमपि शैत्यसुखं तदा वक्तुमशक्यं पश्चादुन्मग्नेनाभिधीयते; यथा वा सुषुप्तावविद्यावृत्तिभिरति-सूक्ष्माभिरनुभूयमानमपि स्वरूपमुखं तदानीं सविकल्पकेनान्तःकरणवृत्तिज्ञानेन ग्रहीतुमशक्यम्, प्रबोधकाले तु स्मृत्या विस्पष्टं परामृश्यते; तथा समाधौ वृत्तिरहितेन संस्कारमात्रशेषतया सूक्ष्मेण वा चित्तेन सुखानुभवः श्रुतिस्मृत्योर्विवक्षितः ।

“महदिदं समाधिसुखमन्वभूवम्” (माण्डूक्यकारिकायां ३.४५) इत्येतादृशो व्युत्थितस्य सविकल्पकः परामर्शोऽत्रास्वादनं ; तदेवाचार्यैः प्रतिषिध्यते । तमेव स्वाभिप्रायं प्रकटयितुं “निःसङ्गः प्रज्ञया भवेत्” इत्युक्तं (माण्डूक्यकारिकायां ३.४५) ।

प्रकृतं सविकल्पकं ज्ञानं प्रज्ञा; तथा सह सङ्गं परित्यजेत् । यद्वा पूर्वोक्ता धृतिगृहीता बुद्धिः प्रज्ञा; तदात्मकेन साधनेन सुखास्वादनतद्दर्शनादिरूपामासक्तिं वर्जयेत् । समाधौ ब्रह्मानन्दे निमग्नं चित्तं यदि कदाचित्सुखास्वादानाय वा शीतवातमशकाद्युपद्रवेण वा निश्चरेत् तदा निश्चरत्तच्चित्तं पुनः पुनर्निश्चलं यथा भवति तथा परब्रह्मणा सहैकीकुर्यात् । तत्र च निरोधप्रयत्न एव साधनम् । एकीभाव एव “यदा न लीयते चित्तम्” (माण्डूक्यकारिकायां ३.४६) इत्यनेन श्लोकेन स्पष्टीक्रियते । “अनिङ्गनमनाभासम्” (माण्डूक्यकारिकायां ३.४६) इत्याभ्यां पदाभ्यां

कषायसुखास्वादौ द्वौ च प्रतिषिध्येते । लयविक्षेपकषायसुखास्वादेभ्यो विनिर्मुक्तं चित्तमविच्छेदेन ब्रह्मण्यवस्थितं भवति । एतदेवाभिप्रेत्य कठवल्लीषु पठ्यते-

“यदा पञ्चावतिष्ठन्ते ज्ञानानि मनसा सह ।

बुद्धिश्च न विचेष्टते तामाहुः परमां गतिम् ॥

तां योगमिति मन्यन्ते स्थिरामिन्द्रियधारणाम् ।

अप्रमत्तस्तदा भवति योगो हि प्रभवाप्ययौ । ” - (कठोपनिषदि २.३.१०, ११) इति ॥

उपेक्षितो योग इन्द्रियवृत्तीनां प्रभवं करोति । अनुष्ठितस्तु तासां लयहेतुः । अत एव योगस्य स्वरूपलक्षणं सूत्रयति-

“योगश्चित्तवृत्तिनिरोधः” (योगसूत्रेषु १.२) इति ।

वृत्तीनामानन्त्यान्निरोधोऽशक्य इति शङ्कां वारयितुमियत्तां सूत्रयति -

“वृत्तयः पञ्चतय्यः क्लिष्टा अक्लिष्टाः” (योगसूत्रेषु १.५) इति ।

रागद्वेषादिक्लेशरूपा आसुरवृत्तयः क्लिष्टाः । रागादिरहिता दैववृत्तयोऽक्लिष्टाः । यद्यपि पञ्चस्वेव क्लिष्टानामक्लिष्टानां चान्तर्भावः, तथापि क्लिष्टा एव निरोद्धव्या इति मन्दबुद्धिं वारयितुं ताभिः सहाक्लिष्टा अप्युदाहृताः । नामधेयलक्षणाभ्यां ता वृत्तीर्विशदयितुं सूत्रषट्कमाह-

“प्रमाणविपर्ययविकल्पनिद्रास्मृतयः” (योगसूत्रेषु १.६) ;

“प्रत्यक्षानुमानागमाः प्रमाणानि” (योगसूत्रेषु १.७) ;

“विपर्ययो मिथ्याज्ञानमतद्रूपप्रतिष्ठम्” (योगसूत्रेषु १.८) ;

“शब्दज्ञानानुपाती वस्तुशून्यो विकल्पः” (योगसूत्रेषु १.९) ;

“अभावप्रत्ययालम्बना वृत्तिर्निद्रा” (योगसूत्रेषु १.१०) ;

“अनूभूतविषयासम्प्रमोषः स्मृतिः” (योगसूत्रेषु १.११) इति ।

वस्त्वभावः प्रतीयते यस्मिंस्तमस्यावरके सति तत्तमोऽभावप्रत्ययः । तमोगुणं विषयीकुर्वती वृत्तिर्निद्रेत्युच्यते । अनुभूतविषयस्यासम्प्रमोषस्तदनुभवजन्यमनुसन्धानम् । पञ्चविधवृत्तिनिरोधसाधनं सूत्रयति-

“अभ्यासवैराग्याभ्यां तन्निरोधः” (योगसूत्रेषु १.१२) इति ।

यथा तीव्रवेगोपेतं नदीप्रवाहं सेतुबन्धनेन निवार्य कुल्याप्रणयनेन क्षेत्राभिमुखं तिर्यक्प्रवाहान्तरमुत्पाद्यते, तथा वैराग्येण चित्तनद्या विषयप्रवाहं निवार्य समाध्यभ्यासेन प्रशान्तः प्रवाहः सम्पाद्यते । मन्त्रजपदेवताध्यानादीनां क्रियारूपत्वेनावृत्तिलक्षणोऽभ्यासः सम्भाव्यते । सर्वव्यापारोपरमरूपस्य समाधेः साधकः को नामाभ्यास इति शङ्कां वारयितुं सूत्रयति-

“तत्र स्थितौ यत्नोऽभ्यासः” (योगसूत्रेषु १.१३) इति ।

स्थितिर्नैश्वर्यं निरोधः । यत्नो मानस उत्साहः । स्वत एव बहिष्प्रवाहशीलं चित्तं सर्वथा निरोधयिष्यामीत्येवंविध उत्साह आवर्त्यमानोऽभ्यास इत्युच्यते । अयमभ्यास इदानीं प्रवृत्तः स्वयमदृढः सन्ननादिप्रवृत्ता व्युत्थानवासनाः कथमभिभवेदित्याशङ्कामपवदितुं सूत्रयति-

“स तु दीर्घकालनैरन्तर्यसत्कारासेवितो दृढभूमिः” (योगसूत्रेषु १.१४) इति ।

लोका हि मूढस्य वचनमुदाहरन्ति “विद्यमानाश्चत्वार एव वेदाः, तानध्येतुं गतस्य माणवकस्य पञ्चदिवसा अतीताः, अद्याप्यसौ नागतः” इति । तादृश एवायं योगी तदा स्याद् यदा दिवसैर्वा मासैर्वा योगसिद्धिं वाञ्छेत् । तस्मात् संवत्सरैर्जन्मभिर्वा दीर्घकालं योग आसेवितव्यः । तथा च स्मर्यते-

“अनेकजन्मसंसिद्धस्ततो याति परां गतिम्” ॥ - (भगवद्गीतायां ६.४५) इति ॥

चिरमासेव्यमानोऽपि यदि विच्छिद्य विच्छिद्य सेव्येत, तर्ह्यत्पद्यमानानां योगसंस्काराणां समनन्तरभाविभिर्विच्छेदकारिभिर्युत्थानकालीनैः संस्कारैरभिभवे सति खण्डनकारोक्तन्याय आपतेत् - “अग्रे धावन्पश्चाल्लुप्यमानो विस्मरणशीलश्रुतवत्किमाल इति । तस्मान्निरन्तरमासेवितव्यः । सत्कार आदरः । अनादरेण सेव्यमाने वसिष्ठोक्तन्याय आपतेत्-

“अकर्तृकुर्वदप्येतच्चेतश्चेत्क्षीणवासनम् ।

दूरं गतमना जन्तुः कथाश्रवणे यथा” ॥ इति । - (लघुयोगवासिष्ठे ५.७.१३) इति ॥

अनादरो लयविक्षेपकषायसुखास्वादानामपरिहारः । तस्मादादरेण सेवितव्यः । दीर्घकालादित्रैविध्येन सेवितस्य समाधेर्दृढभूमित्वं नाम विषयसुखवासनया दुःखवासनया वा चालयितुमशक्यत्वम् । तच्च भगवता दर्शितम्-

“यं लब्ध्वा चापरं लाभं मन्यते नाधिकं ततः ।

यस्मिन्स्थितो न दुःखेन गुरुणापि विचाल्यते” ॥ - (भगवद्गीतायां ६.२२) इति ॥

अपरलाभस्यानाधिकं कचवृत्तात्तेन वसिष्ठ उदाजहार -

“कचः कदाचिदुत्थाय समाधेः प्रीतमानसः ।

एकान्ते समुवाचेदमेवं गद्गदया गिरा ॥ ३७ ॥

किं करोमि क्व गच्छामि किं गृह्णामि त्यजामि किम् ।

आत्मना पूरितं विश्वं महाकल्पाम्बुना यथा ॥ ३८ ॥

सबाह्याभ्यन्तरे देहे ह्यध ऊर्ध्वं च दिक्षु च ।

इत आत्मा तथेहात्मा नास्त्यनात्ममयं क्वचित् ॥ ३९ ॥

न तदस्ति न यत्राहं न तदस्ति न यन्मयि ।

किमन्यदभिवाञ्छामि सर्वं संविन्मयं ततम् ॥ ४० ॥ - (लघुयोगवासिष्ठे १८.३७-४०)

॥

“स्फारब्रह्मामलाम्बोधेः फेनाः सर्वे कुलाचलाः ।

चिदादित्यमहातेजोमृगतृष्णा जगच्छिद्रयः” ॥ - (तत्रैव १८.३५) इति ॥

गुरुदुःखेनाप्यविचाल्यत्वं शिखिध्वजस्य वत्सरत्रयसमाधिवृत्तान्तेनोदाजहार-

“निर्विकल्पसमाधिस्थं तत्रापश्यन्महीपतिम् ।

राजानं तावदेतस्मात् बोधयामि परात्पदात् ॥ १२२ ॥

इति सञ्चिन्त्य चूडाला सिंहनादं चकार सा ।

भूयो भूयः प्रभोरग्रे वनेचरभयप्रदम् ॥ १२३ ॥

न चचाल तदा राम यदा नादेन तेन सः ।

भूयो भूयः कृतेनापि तदा सा तं व्यचालयत् ॥ १२४ ॥

चालितः पातितोऽप्येष तदा नो बुबुधे बुधः” ॥ १२५ ॥ इति । - (लघुयोगवासिष्ठे

३७.१२२-१२५) ॥

प्रह्लादवृत्तान्तेनाप्येतदेवोदाजहार-

“इति सञ्चिन्तयन्नेव प्रह्लादः परवीरहा ।

निर्विकल्पपरानन्दसमाधिं समुपाययौ ॥ (तत्रैव २२.९२) ।

निर्विकल्पसमाधिस्थश्चित्रार्पित इवावभौ ।

पञ्च वर्षसहस्राणि पीनाङ्गोऽतिष्ठदेकदृक् ॥ (तत्रैव २२.९३)

महात्मन् सम्प्रबुध्यस्वेत्येवं विष्णुरुदाहरत् ।

पाञ्चजन्यं प्रदध्मौ च ध्वनयन् ककुभां गणम् ॥ (तत्रैव २२.१०६)

महता तेन शब्देन वैष्णवप्राणजन्मना ।

बभूव सम्प्रबुद्धात्मा दानवेशः शनैः शनैः” ॥ (तत्रैव २२.१०७) इति ।

एवं वीतहव्यादीनामपि समाधिरुदाहरणीयः । वैराग्यं द्विविधम्, अपरं परं

चेति । यतमानव्यतिरेकै- केन्द्रियवशीकारभेदैरपरं चतुर्विधम् । तत्राद्यं

त्रयमर्थात्सूत्रयन्साक्षाच्चतुर्थं सूत्रयति-

“दृष्टानुश्रविकविषयवितृष्णस्य वशीकारसंज्ञा वैराग्यम्” (योगसूत्रेषु १.१५) इति ।

स्रक्न्दनवनितापुत्रमित्रक्षेत्रधनादयो दृष्टाः । वेदोक्ताः स्वर्गादय आनुश्रुविकाः ।

तत्रोभयत्र सत्यामपि तृष्णायां विवेकतारतम्येन यतमानादिवैराग्यत्रयं भवति ।

अस्मिञ्जगति किं सारं किमसारमिति गुरुशास्त्राभ्यां ज्ञास्यामीत्युद्योगो यतमानत्वं (१) ,

स्वचित्ते पूर्वं विद्यमानानां दोषाणां मध्येऽभ्यस्यमानेन विवेकेनैतावन्तः पक्वा एतावन्तोऽवशिष्ट इति विवेचनं व्यतिरेकः (२) ,

दृष्टानुश्रविकविषयप्रवृत्तेर्दुःखात्मत्वबोधेन तां प्रवृत्तिं परित्यज्य मनसश्चौत्सुक्यमात्रेण वितृष्णावस्थान-मेकेन्द्रियत्वं (३) ,

वितृष्णात्वं वशीकारः (४) ,

तदिदमपरं वैराग्यमष्टाङ्गयोगप्रवर्तकत्वेन सम्प्रज्ञातस्यान्तरङ्गम्, असम्प्रज्ञातस्य तु बहिरङ्गम् । तत्रान्तरङ्गं परं वैराग्यं सूत्रयति-

“तत्परं पुरुषख्यातेर्गुणवैतृष्ण्यम्” (१.१६) इति ।

सम्प्रज्ञातसमाधिपाटवेन गुणत्रयात्मकात्प्रधानाद्विरक्तस्य पुरुषस्य ख्यातिः साक्षात्कार उत्पद्यते । तस्माच्च साक्षात्कारादशेषगुणत्रयव्यवहारे यद्वैतृष्ण्यं तत्परं वैराग्यम् ।

तस्य तारतम्येन समाधेः शीघ्रत्वतारतम्यं सूत्रयति - “तीव्रसंवेगानामासन्नः” (योगसूत्रेषु १.२०) समाधिलाभः इति ।

संवेगो वैराग्यम् । तद्भेदाद्योगिनस्त्रिविधाः - मृदुसंवेगा मध्यसंवेगास्तीव्रसंवेगाश्चेति । आसन्नोऽल्पेनैव कालेन समाधिर्लभ्यत इत्यर्थः । तीव्रसंवेगेष्वेव समाधितारतम्यं सूत्रयति -

“मृदुमध्याधिमात्रत्वात्ततोऽपि विशेषः” (योगसूत्रेषु १.२१) इति ।

मृदुतीव्रो मध्यतीव्रोऽधिमात्रतीव्र इति । तेष्वप्युत्तरोत्तरस्य त्वरया सिद्धिर्दृष्टव्या । उत्तमोत्तमा जनकप्रह्लादादयोऽधिमात्रतीव्राः, मुहूर्तमात्रविचारेण दृढसमाधिलाभात् । अधमाधमा उद्दालकादयो मृदुसंवेगाः, चिरप्रयासेन तल्लाभात् । एवमन्येऽपि यथायोगमुन्नेयाः ।

तदेवमधिमात्रतीव्रस्य दृढभूमावसम्प्रज्ञातसमाधौ लब्धे सति पुनर्व्युत्थातुमशक्तं सन्मनो नश्यति । मनोनाशेन च वासनाक्षये रक्षिते सति जीवन्मुक्तिः सुप्रतिष्ठिता भवति । न च मनोनाशेन विदेहमुक्तिरेव न तु जीवन्मुक्तिरिति शङ्कनीयम्, प्रश्नोत्तराभ्यां तन्निर्णयात् ।

श्रीरामः -

“विवेकाभ्युदयाच्चित्तस्वरूपेऽन्तर्हिते मुने ।

मैत्र्यादयो गुणाः कुत्र जायन्ते योगिनां वद” ॥ - (लघुयोगवासिष्ठे २८.१५) ॥

वसिष्ठः -

“द्विविधश्चित्तनाशोऽस्ति सरूपोऽरूप एव च ।  
जीवन्मुक्तौ सरूपः स्यादरूपोऽदेहमुक्तिगः” ॥ - (तत्रैव २८.१६) ॥

“प्राकृतं गुणसम्भारं ममेति बहु मन्यते ।  
सुखदुःखाद्यवष्टभ्य विद्यमानं मनो विदुः” ॥ - (तत्रैव २८.१८) ॥

“चेतसः कथिता सत्ता मया रघुकुलोद्धह ।  
अस्य नाशमिदानीं त्वं शृणु प्रश्रविदां वर । - (तत्रैव २८.२०) ॥

“सुखदुःखदशा धीरं साम्यान्न प्रोद्धरन्ति यम् ।  
निःश्वासा इव शैलेन्द्रं तस्य चित्तं मृतं विदुः” ॥ - (तत्रैव २८.२१) ॥

“आपत्कार्पण्यमुत्साहो मदो मान्द्यं महोत्सवः ।  
यं नयन्ति न वैरूप्यं तस्य नष्टं मनो विदुः” ॥ - (तत्रैव २८.२२) ॥

“चित्तमाशानिधानं हि यदा नश्यति राघव ।  
मैत्र्यादिभिर्गुणैर्युक्तं तदा सत्त्वमुदेत्यलम् । - (तत्रैव २८.२३) ॥

“भूयोजन्मविनिर्मुक्तं जीवन्मुक्तस्य तन्मनः ।  
सरूपोऽसौ मनोनाशो जीवन्मुक्तस्य विद्यते ॥ - (तत्रैव २८.२४ -२५) ॥

“अरूपस्तु मनोनाशो यो मयोक्तो रघूद्धह ।  
विदेहमुक्तावेवासौ विद्यते निष्कलात्मकः ॥ - (तत्रैव २८.२६) ॥

“समग्राग्र्यगुणाधारमपि?? सत्त्वं प्रलीयते ।  
विदेहमुक्तावले पदे परमपावने ॥ - (तत्रैव २८.२७) ॥

“संशान्तदुःखमजडात्मकमेकरूप-  
मानन्दमन्थरमपेतरजस्तमो यत् ।  
आकाशकोशतनवोऽतनवो महान्त-  
स्तस्मिन्पदे गलितचित्तलवा वसन्ति” ॥ - (तत्रैव २८.३२) इति ॥

“जीवन्मुक्ता न मुह्यन्ति सुखदुःखरसस्थितौ ।  
प्राकृतेनार्थकारेण किञ्चित्कुर्वन्ति वा न वा” । - (तत्रैव १३.२६) ॥

तस्मात्सरूपो मनोनाशो जीवन्मुक्तिसाधनमिति स्थितम् ॥  
इति श्रीमद्विद्यारण्यप्रणीते जीवन्मुक्तिविवेके मनोनाशनिरूपणं नाम तृतीयं  
प्रकरणम् ॥ ३ ॥

## ४. जीवन्मुक्तिस्वरूपसिद्धिप्रयोजननिरूपणं नाम चतुर्थं प्रकरणम्

केयं जीवन्मुक्तिः, किं वा तत्र प्रमाणम्, कथं वा तत्सिद्धिः, इत्येतस्य प्रश्नत्रयस्योत्तरं निरूपितम् । सिद्ध्या वा किं प्रयोजनमित्यस्य चतुर्थप्रश्नस्योत्तरमिदानीमभिधीयते- ज्ञानरक्षातपोविसंवादाभावदुःखनाश-सुखाविर्भावाः सन्ति पञ्च प्रयोजनानि ।

ननु प्रमाणोत्पन्नस्य तत्त्वज्ञानस्य को नाम बाधप्रसङ्गो येन रक्षा अपेक्ष्यत इति चेदुच्यते -चित्तविश्रान्त्यभावे संशयविपर्ययौ प्रसज्येयाताम् । तथा हि - तत्त्वविदो राघवस्य विश्रान्तेः पूर्वं संशयं विश्वामित्र उदाजहार -

“न राघव तवास्त्यन्यज्ज्ञेयं ज्ञानवतां वर ।

स्वयैव सूक्ष्मया बुद्ध्या सर्वं विज्ञातवानसि ॥

भगवद्वासपुत्रस्य शुकस्येव मतिस्तव ।

विश्रान्तिमात्रमेवात्र ज्ञातज्ञेयाप्यपेक्षते” ॥ - (लघुयोगवासिष्ठे ३.१७, १८) ॥

शुकस्तु स्वयमेवादौ तत्त्वं विदित्वा तत्र संशयानः पितरं पृष्ट्वा पित्रापि तथैवानुशिष्टस्तत्रापि संशयानो जनकमुपसद्य तेनापि तथैवानुशिष्टस्तं प्रत्येवमुवाच, श्रीशुकः -

“स्वयमेव मया पूर्वमेतज्ज्ञातं विवेकतः ।

एतदेव हि पृष्टेन पित्रा मे समुदाहृतम् ॥ ४३ ॥

भवताप्येष एवार्थः कथितो वाग्विदां वर ।

एष एव च वाक्यार्थः शास्त्रेषु परिदृश्यते ॥ ४४ ॥

यथायं स्वविकल्पोत्थः स्वविकल्पपरिक्षयात् ।

क्षीयते दग्धसंसारो निःसार इति निश्चयः ॥ ४५ ॥

तत्किमेतन्महाबाहो सत्यं ब्रूहि ममाचलम् ।

त्वत्तो विश्रान्तिमाप्नोमि चेतसा भ्रामितं जगत् ॥ ४६ ॥ - (तत्रैव ३.४३-४६)

जनकः -

“नातः परतरः कश्चिनिश्चयोऽस्त्यपरो मुने ।

स्वयमेव त्वया ज्ञातं गुरुतश्च पुनः श्रुतम् ॥ ४७ ॥

अव्युच्छिन्नश्चिदात्मैकः पुमानस्तीह नेतरः ।

स्वसङ्कल्पवशाद्बद्धो निःसङ्कल्पस्तु मुच्यते ॥ ४८ ॥

मुने त्वया स्फुटं ज्ञातं ज्ञेयं स्वस्य महात्मनः ।

भोगेभ्यो विरतिर्जाता दृश्याद्वा सकलादिह ॥ ४९ ॥

प्राप्तं प्राप्तव्यमखिलं भवता पूर्णचेतसा ।

न दृश्ये यतसे ब्रह्मन् मुक्तस्त्वं भ्रान्तिमुत्सृज ॥ ५० ॥

अनुशिष्टः स इत्येवं जनकेन महात्मना ।

विश्रामं शुकस्तूष्णीं स्वस्थे परमवस्तुनि ॥ ५१ ॥

वीतशोकभयायास निरीहश्छिन्नसंशयः ।

जगाम शिखरं मेरोः समाध्यर्थमनिन्दितम् ॥ ५२ ॥

तत्र वर्षसहस्राणि निर्विकल्पसमाधिना ।

दश स्थित्वा शशामासावात्मन्यस्नेहदीपवत् ॥ ५३ ॥ - (तत्रैव ३.४७-५३) इति ॥

तस्माद्विदितेऽपि तत्त्वे विश्रान्तिरहितस्य शुकराघवयोरिव संशय उत्पद्यते । स चाज्ञानमिव मोक्षस्य प्रतिबन्धकः । अत एव भगवतोक्तम्-

“अज्ञश्चाश्रद्धानश्च संशयात्मा विनश्यति ।

नायं लोकोऽस्ति न परो न सुखं संशयात्मनः” ॥ - (भगवद्गीतायां ४.४०) इति ॥

अश्रद्धा विपर्ययः । स चोत्तरत्रोदाहरिष्यते । अज्ञानविपर्ययौ मोक्षमात्रविरोधिनौ; संशयस्तु भोगमोक्षयोरुभयोरपि विरोधी, तस्य परस्परविरुद्धकोटिद्वयावलम्बित्वात् । यदा संसारसुखाय प्रवृत्तिस्तदा मोक्षमार्गं बुद्धिस्तां निरुणद्धि । यदा च मोक्षमार्गं प्रवृत्तिस्तदा संसारबुद्धिस्तां प्रतिबध्नाति । तस्मात् संशयात्मनो न किञ्चित्सुखमस्तीति मुमुक्षुणा सर्वथा संशयश्छेत्तव्यः । अत एव श्रूयते- “छिद्यन्ते सर्वसंशयाः” (मुण्डकोपनिषदि २.२.८) इति ।

विपर्ययस्यापि निदाघ उदाहरणम् । ऋभुः परमकरुणया निदाघस्य गृहमेत्य बहुधा तं बोधयित्वा निर्जगाम । बुद्धेऽपि तदुपदिष्टे वस्तुन्यश्रद्धानो निदाघः कर्माण्येव परमपुरुषार्थहेतुरिति विपर्ययं प्राप्य कर्मानुष्ठाने यथापूर्वं प्रवृत्तः । सोऽपि शिष्यस्य परमपुरुषार्थभ्रंशो मा भूदिति कृपया गुरुः पुनरागत्य बोधयामास । तदापि विपर्ययं न जहौ । तृतीयेन तु बोधनेन विपर्ययं परित्यज्य विश्रान्तिमलभत । संशयविपर्ययाभ्याम-सम्भावनाविपरीतभावनारूपाभ्यां तत्त्वज्ञानस्य फलं प्रतिबध्यते ।

तदुक्तं पराशरेण-

“मणिमन्त्रौषधैर्वह्निः सुदीप्तोऽपि यथेन्धनम् ।

प्रदग्धुं नैव शक्तः स्यात् प्रतिबद्धस्तथैव च ॥

ज्ञानाग्निरपि सञ्जातः प्रदीप्तः सुदृढोऽपि च ।

प्रदग्धुं नैव शक्तः स्यात् प्रतिबद्धस्तु कल्मषम्” ॥ - (पराशरोपपुराणे १४.४) ॥

“भावना विपरीता या या चासम्भावना शुक् ।

प्रतिबन्धं सा तत्त्वज्ञानस्य नापरम्” ॥ - (तत्रैव १४.५) इति । २८२

तस्माद्विश्रान्तचित्तस्य संशयविपर्ययप्रसङ्गेन तत्त्वज्ञानस्य फलप्रतिबन्धलक्षणाद्वाधाद्रक्षापेक्ष-

। विश्रान्तचित्तस्य तु मनोनाशेन यदा जगदेव प्रविलीयते तदा संशयविपर्यययोः

कः प्रसङ्गः ?

जगत्प्रतिभासरहितस्य ब्रह्मविदो देहव्यवहारोऽपि विनैव स्वप्रयत्नं परमेश्वरप्रेरितेन

प्राणवायुना निष्पाद्यते । अत एव छन्दोगा आमनन्ति - “नोपजनं स्मरन्निदं शरीरं स

यथा प्रयोग्य आचरणे युक्त एवमेवायमस्मिञ्शरीरे प्राणो युक्तः” (छान्दोग्योपनिषदि

८.१२.३) इति ।

उपजनं जनानां समीपे वर्तमानमिदं शरीरं न स्मरन्ब्रह्मविद्वर्तते । पार्श्वस्था जना

एव तत्त्वविदः शरीरं पश्यन्ति । स्वयं तु निर्मनस्कत्वान्मदीयमिदं शरीरमिति न

स्मरति । प्रयोग्यो रथशकटादिवहने प्रयोक्तुमर्हः शिक्षितोऽश्वबलीवर्दादिः; स यथा

सारथिना मार्गस्याचरणे प्रेरितः पुनः पुनः सारथिप्रयत्नमनपेक्ष्य स्वयमेव

रथशकटादिकं पुरोवर्तिग्रामं नयति, एवमेवायं प्राणवायुः परमेश्वरेणास्मिञ्शरीरे

नियुक्तः सत्यसति वा जीवप्रयत्ने व्यवहारं निर्वाहयति । भागवतेऽपि स्मर्यते -

“देहं विनश्चरमवस्थितमुत्थितं वा

सिद्धो न पश्यति यतोऽध्यगमत्स्वरूपम् ।

दैवादुपेतमथ दैववशादपेतं

वासो यथा परिकृतं मदिरामदान्यः” ॥ - (भाग० ११.१३.३६) ॥

वसिष्ठोऽप्याह-

“पार्श्वस्थबोधिताः सन्तः पूर्वाचार क्रमागतम् ।

आचारमाचरन्त्येव सुप्तबुद्धवदक्षताः” - (लघुयोगवासिष्ठे १३.१२७) इति ॥

सिद्धो न पश्यत्याचारमाचरतीत्युभयोः परस्परविरोध इति चेन्न ।

विश्रान्तितारतम्येन व्यवस्थोपपत्तेः । तदेव तारतम्यमभिप्रेत्य श्रूयते - “आत्मक्रीड

आत्मरतिः क्रियावानेष ब्रह्मविदां वरिष्ठः” (मुण्डकोपनिषदि ३.१.४) इति ।

अत्र चत्वारः प्रतीयन्ते - ब्रह्मवित्प्रथमः, ब्रह्मविद्वरो द्वितीयः, ब्रह्मविद्वरीयां तृतीयो

ब्रह्मविद्वरिष्ठश्चतुर्थः । त एते सप्तसु योगभूमिषु चतुर्थी योगभूमिमारभ्य क्रमेण

भूमिचतुष्टयं प्राप्ता इत्यवगन्तव्यम् । भूमयश्च वसिष्ठेन दर्शिताः-

“ज्ञानभूमिः शुभेच्छारख्या प्रथमा समुदाहृता ।

विचारणा द्वितीया स्यात् तृतीया तनुमानसा ॥

सत्त्वापत्तिश्चतुर्थी स्यात्तत्तोऽसंसक्तिनामिका ।

पदार्थाभाविनी षष्ठी सप्तमी तुर्यगा स्मृता” ॥ - (तत्रैव १३.११३, ११४) इति ॥

“स्थितः किं मूढ एवास्मि प्रेक्षेऽहं शास्त्रसज्जनैः ।

वैराग्यपूर्वमिच्छेति शुभेच्छेत्युच्यते बुधैः ॥ - (तत्रैव १३.११६) ॥

“शास्त्रसज्जनसम्पर्कवैराग्याभ्यासपूर्वकम् ।

सद्विचारप्रवृत्तिर्या प्रोच्यते सा विचारणा ॥ - (तत्रैव १३.११७) ॥

“विचारणाशुभेच्छाभ्यामिन्द्रियार्थेष्वसक्तता ।

यत्र सा तनुतामेति प्रोच्यते तनुमानसा ॥ - (तत्रैव १३.११८) ॥

“भूमिकात्रितयाभ्यासाच्चित्तेऽर्थविरतेर्वशात् ।

सत्त्वात्मनि स्थितिः शुद्धे सत्त्वापत्तिरुदाहृता ॥ - (तत्रैव १३.११९)

“दशाचतुष्टयाभ्यासादसंसर्गफला तु या ।

रूढसत्त्वचमत्कारा प्रोक्तासंसक्तिनामिका ॥ - (तत्रैव १३.१२०) ॥

“भूमिकापञ्चकाभ्यासात्स्वात्मारामतया भृशम् ।

आभ्यन्तराणां बाह्यानां पदार्थानामभासनात् ॥

परप्रयुक्तेन चिरं प्रयत्नेनावबोधनम् ।

पदार्थाभाविनी नाम षष्ठी भवति भूमिका ॥ - (तत्रैव १३.१२१, १२२) ॥

“भूमिषड्गुचिराभ्यासाद् भेदस्यानुपलम्भनात् ।

यत्स्वभावैकनिष्ठत्वं सा ज्ञेया तुर्यगा स्थितिः” ॥ - (तत्रैव १३.१२३) इति ॥

अत्र भूमिकात्रितयं ब्रह्मविद्यायाः साधनमेव, नतु विद्याकोटावन्तर्भवति । भूमित्रये भेदसत्यत्वबुद्धेरनिवर्तितत्वात् । अत एवैतज्जागरणमिति व्यपदिश्यते । तदुक्तं -

“भूमिकात्रितयं त्वेतद्राम जाग्रदिति स्थितम् ।

यथावद्भेदबुद्धेदं जगज्जाग्रति दृश्यते” । - (योगवासिष्ठरामायणे निर्वाणप्रकरणे १२६.५२) इति ॥

ततो वेदान्तवाक्यान्निर्विकल्पको ब्रह्मात्मैक्यसाक्षात्कारश्चतुर्थी भूमिका फलरूपा सत्त्वापत्तिः । चतुर्थभूमौ सर्वजगदुपादानस्य ब्रह्मणो वास्तवमद्वितीयसत्तास्वभावं निश्चित्य ब्रह्मण्यारोपितयोर्जग-च्छब्दाभिधेययोर्नामरूपयोर्मिथ्यात्वमवगच्छति ।

मुमुक्षोः पूर्वोक्तं जागरणमपेक्ष्य सेयं भूमिः स्वप्नः । तदाह-

“अद्वैते स्थैर्यमायाते द्वैते चोपरतिं गते ।

पश्यन्ति स्वप्नवल्लोकं चतुर्थी भूमिकामिताः ॥

चित्तं तु शरदभ्रांशविलयं प्रविलीयते ।

सत्तावशेष एवास्ते पञ्चमीं भूमिकामितः” ॥ - (लघुयोगवासिष्ठे ४३.७०, ७१) ॥

सोऽयं चतुर्थीं भूमिकां प्राप्तो योगी ब्रह्मविदित्युच्यते । पञ्चम्यादयस्तिस्त्रो भूमयो जीवन्मुक्तेरवान्तरभेदाः । ते च निर्विकल्पसमाध्यभ्यासकृतेन विश्रान्तितारतम्येन सम्पद्यन्ते । पञ्चमभूमौ निर्विकल्पकात् स्वयमेव व्युत्तिष्ठते । सोऽयं योगी ब्रह्मविद्वरः । षष्ठभूमौ पार्श्वस्थैर्बोधितो व्युत्तिष्ठते । सोऽयं ब्रह्मविद्वरीयान् । तदेतद्भूमिद्वयं सुषुप्तिर्गाढसुषुप्तिरिति चाभिधीयते । तदाह-

“पञ्चमीं भूमिकामेत्य सुषुप्तिपदनामिकाम् ।

शान्ताशेषविशेषांशस्तिष्ठत्यद्वैतमात्रके ॥ - (तत्रैव ४३.७३) ॥

“अन्तर्मुखतया नित्यं बहिर्वृत्तिपरोऽपि सन् ।

परिश्रान्ततया नित्यं निद्रालुवि लक्ष्यते ॥ - (तत्रैव ४३.७५) ॥

“कुर्वन्नभ्यासमेतस्यां भूमिकायां विवासनः ।

षष्ठीं गाढसुषुप्त्याख्यां क्रमात्पतति भूमिकाम् ॥ - (तत्रैव ४३.७६) ॥

“यत्र नासन्न सद्रूपो नाहं नाप्यनहङ्कृतिः ।

केवलं क्षीणमनन आस्ते द्वैतैक्यवर्जितः” । - (तत्रैव ४३.७७)

“अन्तः शून्यो बहिः शून्यः शून्यः कुम्भ इवाम्बरे ।

अन्तः पूर्णो बहिः पूर्णः पूर्णः कुम्भ इवार्णवे” ॥ (तत्रैव ४३.७९) ॥

गाढं निर्विकल्पसमाधिं प्राप्तस्य संस्कारमात्रशेषस्य चित्तस्य मनोराज्यं कर्तुं बाह्यपदार्थान् ग्रहीतुं वा सामर्थ्याभावादाकाशावस्थितकुम्भवदन्तर्बहिःशून्यत्वम्; स्वयम्प्रकाशसच्चिदानन्दैकरसे ब्रह्मणि निमग्नत्वेन बहिश्च सर्वत्र ब्रह्मदृष्ट्या समुद्रमध्यस्थापितजलपूर्णकुम्भवदन्तर्बहिः पूर्णत्वम् । तुरीयाभिधां सप्तमीं भूमिं प्राप्तस्य योगिनः स्वतः परतो वा व्युत्थानमेव नास्ति । तादृशमेवोद्दिश्य “देहं विनश्वरमवस्थितमुत्थितं वा” इत्यादिभागवतवाक्यं प्रवृत्तं (भागवते ११.१३.३६) । असम्प्रज्ञातसमाधि-प्रतिपादकानि योगशास्त्राण्यत्रैव पर्यवसितानि । सोऽयमीदृशो योगी पूर्वोदाहृतश्रुतौ ब्रह्मविद्वरिष्ठ इत्युच्यते ।

तदेवं पार्श्वस्थबोधितः सिद्धो न पश्यतीत्यनयोर्भूमिद्वये व्यवस्थितत्वान्न कोऽपि विरोधः । तत्रायं सङ्ग्रहः । पञ्चम्यादिभूमित्रयरूपायां जीवन्मुक्तौ सम्पाद्यमानायां द्वैतप्रतिभासाभावेन संशयविपर्यय-प्रसङ्गाभावादुत्पन्नं तत्त्वज्ञानमबाधेन रक्षितं भवति । सेयं ज्ञानरक्षा जीवन्मुक्तेः प्रथमं प्रयोजनम् । तपो द्वितीयं प्रयोजनम् । योगभूमीनां देवत्वादिप्राप्तिहेतुतया तपस्त्वं द्रष्टव्यम् । तद्वेतुत्वं चार्जुनभगवतोः श्रीरामवासिष्ठयोश्च प्रश्नोत्तराभ्यामवगम्यते । अर्जुन उवाच -

“अयतिः श्रद्धयोपेतो योगाच्चलितमानसः ।  
अप्राप्य योगसंसिद्धिं कां गतिं कृष्ण गच्छति ।  
कच्चिन्नोभयविभ्रष्टश्छिन्नाभ्रमिव नश्यति ।  
अप्रतिष्ठो महाबाहो विमूढो ब्रह्मणः पथि ।  
एतं मे संशयं कृष्ण छेत्तुमर्हस्यशेषतः ।  
त्वदन्यः संशयस्यास्य छेत्ता न ह्युपपद्यते” ॥ - (भगवद्गीतायां ६.३७-३९) ॥

भगवानुवाच -

“पार्थ नैवेह नामुत्र विनाशस्तस्य विद्यते ।  
न हि कल्याणकृत्कश्चिदुर्गतिं तात गच्छति ॥  
प्राप्य पुण्यकृतां लोकानुषित्वा शाश्वतीः समाः ।  
शुचीनां श्रीमतां गेहे योगभ्रष्टोऽभिजायते ॥  
अथवा योगिनामेव कुले भवति धीमताम् ।  
एतद्धि दुर्लभतरं लोके जन्म यदीदृशम् ।  
तत्र तं बुद्धिसंयोगं लभते पौर्वदेहिकम् ।  
यतते च ततो भूयः संसिद्धौ कुरुनन्दन” । - (भगवद्गीतायां ६.४०-४३) इति ॥

श्री राम उवाच -

“आद्यामथ द्वितीयां वा तृतीयां भूमिकामुत ।  
आरूढस्य मृतस्याथ कीदृशी भगवन् गतिः । - (योगवासिष्ठे निर्वाणप्रकरणे पूर्व  
.१२६.४४) ॥

वसिष्ठ उवाच -

“योगभूमिकयोत्क्रान्तजीवितस्य शरीरिणः ।  
भूमिकांशानुसारेण क्षीयते पूर्वदुष्कृतम् ॥  
ततः सुरविमानेषु लोकपालपुरेषु च ।  
मेरूपवनकुञ्जेषु रमते रमणीसखः ॥  
ततः सुकृतसम्भारे दुष्कृते च पुरा कृते ।  
भोगक्षयपरिक्षीणे जायन्ते योगिनो भुवि ॥  
शुचीनां श्रीमतां गेहे गुप्ते गुणवतां सताम् ।  
तत्र प्राग्भावनाभ्यस्तं योगभूमित्रयं बुधः ।  
स्पृष्टोपरि पतत्युच्चैरुत्तरं भूमिकाक्रमम्” ॥ इति । - (तत्रैव १२६.४७-५१) ॥

अस्त्वेवं योगभूमीनां देवलोकप्राप्तिहेतुत्वम्; तावता तपस्त्वं कुत इति चेत्,  
श्रुतेरिति ब्रूमः । तथा च तैत्तिरीया आमनन्ति - “तपसा देवा देवतामग्र  
आयन्, तपसर्षयः स्वरन्वविन्दन्” (तैत्तिरीय उप० ब्राह्मणे ३.१२.३) इति ।  
तत्त्वज्ञानात् प्राचीनस्य भूमिकात्रयस्य तपस्त्वे सति तत्त्वज्ञानस्योत्तरकालीनस्य  
निर्विकल्पसमाधिरूपस्य पञ्चम्यादिभूमिकात्रयस्य तपस्त्वं कैमुतिकन्याय-सिद्धम् ।  
अत एव स्मर्यते-

“मनसश्चेन्द्रियाणां च ऐकाग्र्यं परमं तपः ।

तज्जायः सर्वधर्मैभ्यः स धर्मः पर उच्यते” ॥ - (महाभारते १२.२४२.४) इति ॥

यद्यप्यनेन न्यायेन तपसा प्राप्यं जन्मान्तरं नास्ति, तथापि लोकसङ्घायेदं तपो  
युज्यते । अत एव भगवानाह -

“लोकसङ्घहमेवापि सम्पश्यन् कर्तुमर्हसि” ॥ - (भगवद्गीतायां ३.२०) इति ॥

सङ्घाद्यश्च लोकस्त्रिविधः - शिष्यो भक्तस्तटस्थश्चेति । तत्र शिष्यस्यान्तर्मुखे  
योगिनि प्रामाणिकत्वबुद्ध्यतिशयेन तदुपदिष्टे तत्त्वे परमं विश्वासं प्राप्य चित्तं सहसा  
विश्राम्यति । अत एव श्रूयते-

“यस्य देवे परा भक्तिर्यथा देवे तथा गुरौ ।

तस्यैते कथितार्थाः प्रकाशन्ते महात्मनः” ॥ - (श्वेताश्वतरोपनिषदि ६.२३) इति ॥

स्मर्यते च-

“श्रद्धावाल्लभते ज्ञानं तत्परः संयतेन्द्रियः ।

ज्ञानं लब्ध्वा परां शान्तिमचिरेणाधिगच्छति” ॥ - (भगवद्गीतायां ४.३९) इति ॥

अन्नप्रदाननिवासस्थानकल्पनादिना योगिनं सेवमानो भक्तस्तदीयं तपः  
स्वयमेवादत्ते । तथा च श्रूयते -तस्य पुत्रा दायमुपयन्ति सुहृदः साधुकृत्यां  
द्विषन्तः पापकृत्याम्” इति ।

तटस्थोऽपि द्विविधः - आस्तिको नास्तिकश्चेति । तत्रास्तिको योगिनः  
सन्मार्गाचरणं दृष्ट्वा स्वयमपि सन्मार्गं प्रवर्तते । तथा च स्मृतिः-

“यद्यदाचरति श्रेष्ठस्तत्तदेवेतरो जनः ।

स यत्प्रमाणं कुरुते लोकस्तदनुवर्तते” ॥ - (भगवद्गीतायां ३.२१) इति ॥

नास्तिकोऽपि योगिना दृष्टः पापान्मुच्यते । तदुक्तम्-

“यस्यानुभवपर्यन्ता तत्त्वे बुद्धिः प्रवर्तते ।

तदृष्टिगोचराः सर्वे मुच्यन्ते सर्वपातकैः” ॥ - (सूतसंहितायां २२०.४४) इति ॥

अनेन प्रकारेण सर्वप्राण्युपकारित्वं योगिनो विवक्षित्वा पठ्यते-

“स्नातं तेन समस्ततीर्थसलिले सर्वाऽपि दत्ताऽवनि-  
र्यज्ञानां च सहस्रमिष्टमखिला देवाश्च सम्पूजिताः ।  
संसाराच्च समुद्धृताः स्वपितरस्त्रैलोक्यपूज्योऽप्यसौ  
यस्य ब्रह्मविचारणे क्षणमपि स्थैर्यं मनः प्राप्नुयात्” ॥ - (लघुयोगवासिष्ठे ६.१६.३४)  
इति ॥

“कुल पवित्रं जननी कृतार्था विश्वम्भरा पुण्यवती च तेन ।  
अपारसंवित्सुखसागरेऽस्मिन्लीनं परे ब्रह्मणि यस्य चेतः” ॥ - (सूतसंहितायां २  
२०.४५) इति ॥

न केवलं योगिनः शास्त्रीयव्यवहारस्यैव तपस्त्वम्, किं तु सर्वस्यैव  
लौकिकव्यवहारस्यापि । तथा च तैत्तिरीयाः स्वशाखायां नारायणस्यान्तिमेनानुवाकेन  
विदुषोऽपि महिमानमामनन्ति । तस्मिंश्चानुवाके पूर्वभागे योगिनोऽवयवा  
यज्ञाङ्गद्रव्यत्वेनाम्नाताः-

“तस्यैवं विदुषो यज्ञस्यात्मा यजमानः श्रद्धा पत्नी शरीरमिध्ममुरो वेदिलोमानि  
बर्हिर्वेदः शिखा हृदयं यूपः काम आज्यं मन्युः पशुस्तपोऽग्निर्दमः शमयिता दक्षिणा  
वाग्घोता प्राण उद्गाता चक्षुरध्वर्युर्मनो ब्रह्मा श्रोत्रमग्नीत्” । (नारायणोपनिषदि ८०)  
इति ।

अत्र च दानं दक्षिणेति दानपदमध्याहर्तव्यम्, “अथ यत्तपोदानमार्जवमहिंसा  
सत्यवचनमिति ता अस्य दक्षिणा” (छान्दोग्योपनिषदि ३.१७.४) इति  
छन्दोगैराम्नातत्वात् । उक्तानुवाके मध्यमभागेन योगिव्यवहारास्तज्जीवनकालाश्च  
ज्योतिष्टोमावयवक्रियारूपत्वेन सर्वयज्ञावयवक्रियारूपत्वेन चाम्नाताः -  
“यावद्विद्यते सा दीक्षा यदश्नाति तद्धविर्यत्पिबति तदस्य सोमपानं यद्रमते  
तदुपसदो यत्सञ्चरत्युपविशत्युत्तिष्ठते च स प्रवर्ग्यो यन्मुखं तदाहवनीयो  
या व्याहृतिराहुतिर्यदस्य विज्ञानं तज्जुहोति यत्सायं प्रातरत्ति तत्समिधं  
यत्प्रातर्मध्यन्दिनं सायं च तानि सवनानि ये अहोरात्रे ते दर्शपूर्णमासौ येऽर्धमासाश्च  
मासाश्च ते चातुर्मास्यानि य ऋतवस्ते पशुबन्धा ये संवत्सराश्च परिवत्सराश्च  
तेऽहर्गणाः सर्ववेदसं वा एतत्सत्रं यन्मरणं तदवभृथः” (नारायण उप० ८०) इति ।  
सर्ववेदसं सर्वस्वदक्षिणाकम् । अत्रैतच्छब्देन प्रकृताहोरात्रादिपरिवत्सरान्तं  
सर्वकालसमष्ट्युपलक्षितं योगिन आयुर्विवक्ष्यते । यदायुस्तत्सर्वस्वदक्षिणोपेतं  
सत्प्रमित्यर्थः । उक्तानुवाके चरमभागेन सर्वयज्ञात्मकं योगिनमुपासीनस्य  
क्रममुक्तिरूपं सूर्याचन्द्रमसोः कार्यकारणब्रह्मणोस्तादात्म्यलक्षणं फलमाम्नायते -  
“एतद्वै जरामर्यमग्निहोत्र सत्रं य एवं विद्वानुदगयने प्रमीयते देवानामेव महिमानं

गत्वादित्यस्य सायुज्यं गच्छत्यथ यो दक्षिणे प्रमीयते पितृणामेव महिमानं गत्वा चन्द्रमसः सायुज्यं सलोकतामाप्नोत्येतौ वै सूर्याचन्द्रमसोर्महिमानौ ब्राह्मणो विद्वानभिजयति तस्माद्ब्रह्मणो महिमानमाप्नोति तस्माद्ब्रह्मणो महिमान-मित्युपनिषत्” (नारायण उप० .८०) इति ।

जरामरणावधिकं यद्योगिचरितमस्ति तद्वेदोक्ताग्निहोत्रादिसंवत्सरसत्रान्त-कर्मस्वरूपमित्येवमुपासीनो भावनातिशयेन सूर्याचन्द्रमसोः सायुज्यं तादात्म्यं प्राप्नोति । भावनामान्द्येन समानलोकं प्राप्य तस्मिँल्लोके सूर्याचन्द्रमसोर्विभूतिमनुभूय तत ऊर्ध्वं सत्यलोके चतुर्मुखस्य ब्रह्मणो महिमानमाप्नोति । तत्रोत्पन्नतत्त्वज्ञानस्तत ऊर्ध्वं सत्यज्ञानानन्दरूपस्य परब्रह्मणो महिमानं कैवल्यं प्राप्नोति । इत्युपनिषदित्यनेन यथोक्तविद्यायास्तत्प्रतिपादकग्रन्थस्य चोपसंहारः क्रियते ।

तदेवं जीवन्मुक्तेस्तपोरूपं द्वितीयं प्रयोजनं सिद्धम् । विसंवादाभावस्तृतीयं प्रयोजनम् । न खल्वन्तर्मुखे बाह्यव्यापारमपश्यति योगीश्वरे लौकिकस्तैर्थिको वा कश्चिद्विसंवदते । लौकिक विसंवादो द्विविधः -कलहरूपो निन्दारूपश्च । तत्र क्रोधादिरहितेन योगिना सह कथं नाम लौकिकः कलहायते ? तद्राहित्यं च स्मर्यते-

“क्रुध्यन्तं न प्रतिक्रुध्येदाकृष्टः कुशलं वदेत्” । (मनुसंहितायां ६.४८) ।

“अतिवादांस्तितिक्षेत नावमन्येत कञ्चन” । (तत्रैव ६.४७) ।

ननु जीवन्मुक्तेः प्राचीनो विद्वत्संन्यासस्ततोऽपि प्राचीनं तत्त्वज्ञानं तस्मादपि प्राचीनो विविदिषासन्न्यासः । तत्रैते क्रोधादिराहित्यादयो धर्माः स्मृता इति चेत् - बाढम् । अत एव जीवन्मुक्तस्य क्रोधादयः शङ्कितुमप्यशक्याः । अत्यर्वाचीने पदे विविदिषासंन्यासेऽपि यदा क्रोधादयो न सन्ति तदोत्तमपदे तत्त्वज्ञाने कुतस्ते स्युः, कुतस्तरां च विद्वत्सन्न्यासे, कुतस्तमां च जीवन्मुक्तौ ? अतो न योगिना सह लौकिकस्य कलहः सम्भवति । नापि निन्दारूपो विसंवादः शङ्कनीयः । निन्द्यत्वस्यानिश्चितत्वात् । तथा च स्मर्यते -

“यं न सन्तं न चासन्तं नाश्रुतं न बहुश्रुतम् ।

न सुवृत्तं न दुर्वृत्तं वेद कश्चित्स वै यतिः” ॥ - (वसिष्ठस्मृतौ ६.४०) इति ॥

सदसत्त्वे उत्तमाधमजाती । तैर्थिकोऽपि किं शास्त्रप्रमेये विसंवदते किं वा योगिचरिते । आद्ये न तावद्योगी परशास्त्रप्रमेयं दूषयति - “तमेवैकं जानथ आत्मानमन्या वाचो विमुञ्चथ” (मुण्डकोपनिषदि २.२.५) ; “नानुध्यायाद्बृहज्शब्दान्वाचो विग्लापनं हि तत्” (बृह। उप० .४.४.२१) इत्यादिश्रुत्यनुरोधात् । नापि स्वशास्त्रप्रमेयं

प्रतिवादिनोऽग्रे समर्थयते,

“पलालमिव धान्यार्थी त्यजेद्ब्रन्थमशेषतः” । (अमृतविन्दूपनिषदि १८) ।

“परमं ब्रह्म विज्ञाय उल्कावत्तान्यथोत्सृजेत्” । (अमृतनादोपनिषदि १)

यदा योगी प्रतिवादिनमपि स्वात्मतया वीक्षते तदा विजिगीषायाः का कथा ? नापि लौकायतिकव्यतिरिक्तः सर्वोऽपि तैर्थिको मोक्षमङ्गीकुर्वन् योगिचरितेऽपि विसंवदितुमर्हति आर्हतबौद्धवैशेषिकनैयायिकशैववैष्णवशाक्तसाङ्ख्ययोगादिमोक्षशास्त्रेषु प्रतिपाद्यप्रमेयस्य नानाविध-त्वेऽपि मोक्षसाधनस्य यमनियमाद्यष्टाङ्गयोगस्यैकविधत्वात् । तस्मादविसंवादेन सर्वसम्मतो योगीश्वरः । एतदेवाभिप्रेत्य वसिष्ठ आह-

“यस्येदं जन्म पाश्चात्त्यं तमाश्वेव महामते ।

विशन्ति विद्या विमला मुक्ता वेणुमिवोत्तमम् ॥ - (योगवासिष्ठे उपशमप्रकरणे ६.८)

॥

“आर्यता हृद्यता मैत्री सौम्यता मुक्तता ज्ञता ।

समाश्रयन्ति तं नित्यमन्तः पुरमिवाङ्गनाः ॥ - (तत्रैव ६.९) ॥

“पेशलाचारमधुरं सर्वे वाञ्छन्ति तं जनाः ।

वेणुं मधुरनिध्वानं वने वनमृगा इव ॥ - (तत्रैव ६.१२) ॥

“सुषुप्तवत्प्रशमितभाववृत्तिना

स्थितः सदा जाग्रति येन चेतसा ।

कलान्वितो विधुरिव यः सदा बुधै-

निषेव्यते मुक्त इतीह स स्मृतः” ॥ - (लघुयोगवासिष्ठे १६.२२) इति ॥

“मातरीव शमं यान्ति विषमाणि मृदूनि च ।

विश्वासमिह भूतानि सर्वाणि शमशालिनि ॥ - (लघुयोगवासिष्ठे ४.६२) इति ॥

“तपस्विषु बहुज्ञेषु याजकेषु नृपेषु च ।

बलवत्सु गुणाढ्येषु शमवानेव राजते” ॥ - (तत्रैव ४.६६) इति ॥

तदेवमबाधं जीवन्मुक्तेर्विसंवादाभावरूपं तृतीयं प्रयोजनं सिद्धम् । दुःखनाशसुखाविर्भावरूपे चतुर्थपञ्चमप्रयोजने विद्यानन्दात्मकेन ब्रह्मानन्दगतेन चतुर्थाध्यायेन निरूपिते । तदुभयमत्र सङ्क्षिप्योच्यते -

“आत्मानं चेद्विजानीयादयमस्मीति पूरुषः ॥

किमिच्छन्कस्य कामाय शरीरमनुसञ्चरेत्” ॥ - (बृह। उप० .४.४.१२) ॥

इत्यादिश्रुत्या दुःखस्यैहिकस्य विनाश उक्तः । “एतह?? वाव न तपति किमहं साधु नाकरवं किमहं पापमकरवम्” (तै। उप० .२.९) इत्यादिश्रुतय आमुष्मिकहेतुपुण्यपापचिन्तारूपस्य दुःखस्य नाशमाहुः । सुखाविर्भावस्त्रेधा-सर्व-कामावाप्तिः, कृतकृत्यत्वं, प्राप्तप्राप्तव्यत्वं चेति । सर्वकामावाप्तिस्त्रेधा-सर्वसाक्षित्वं, सर्वत्राकामहतत्वं, सर्वभोक्कुरूपत्वं चेति । “हिरण्यगर्भादिस्थावरान्तेषु देहेष्वनुगतं साक्षिचैतन्यरूपं यद्ब्रह्म तदेवाहमस्मि” - इति जानतः स्वदेह इव परदेहेष्वपि सर्वकामसाक्षित्वमस्ति । तदेतदभिप्रेत्य श्रूयते -“सोऽश्रुते सर्वान्कामान्सह ब्रह्मणा विपश्चिता” (तै। उप० .२.१) इति ।

लोके भुक्तेषु भोगेष्वकामहतत्वं यत्तत्कामप्राप्तिरित्युच्यते । तथा च सर्वभोगदोषदर्शिनस्तत्त्वविदः सर्वत्राकामहतत्वादिस्त सर्वकामावाप्तिः । अत एव सार्वभौमोपक्रमेषु हिरण्यगर्भपर्यन्तेषूत्तरोत्तर-शतगुणेष्वानन्देषु “श्रोत्रियस्य चाकामहतस्य” (तैत्तिरीयोपनिषदि २.८.१) इति श्रुतम् । सद्रूपेण चिद्रूपेणानन्दरूपेण च सर्वत्रावस्थितं स्वात्मानमनुसन्दधतः सर्वभोक्कृत्यमस्तीत्यभिप्रेत्यैवं श्रूयते -

“अहमन्नमहमन्नमहमन्नम् । अहमन्नादोऽहमन्नादोऽहमन्नादः” । - (तैत्तिरीयोपनिषदि ३.१०) इति ॥

कृतकृत्यत्वं तु स्मर्यते-

“ज्ञानामृतेन तृप्तस्य कृतकृत्यस्य योगिनः ।

नैवास्ति किञ्चित्कर्तव्यमस्ति चेन्न स तत्त्ववित्” ॥ - (जाबालदर्शनोपनिषदि १.२३, उत्तरगीतायां १.१३ च ।) ॥

“यस्त्वात्मरतिरेव स्यादात्मतृप्तश्च मानवः ।

आत्मन्येव च सन्तुष्टस्तस्य कार्यं न विद्यते” ॥ - (भगवद्गीताया, ३.१७) इति ॥

प्राप्तप्राप्तव्यताऽपि श्रूयते - “अभयं वै जनक प्राप्तोऽसि” (बृ० उप० ४.२.२) इति, “तस्मात्तत्सर्वमभवत्” (बृ। उ .१.४.१०) इति, “ब्रह्मवेद ब्रह्मैव भवति” (मुण्डकोपनिषदि ३.२.९) इति च । नन्वेतौ द्वौ दुःखविनाशसुखाविर्भावौ तत्त्वज्ञानेनैव सिद्धत्वान्न जीवन्मुक्तिप्रयोजनतामहर्तः । मैवम्, सुरक्षितयोस्तयोरत्र विवक्षितत्वात् । यथा तत्त्वज्ञानं पूर्वमेवोत्पन्नमपि जीवन्मुक्त्या सुरक्षितं भवति, एवमेतावपि सुरक्षितौ भवतः । नन्वेवं जीवन्मुक्तेः पञ्चप्रयोजनत्वे सति समाहितो योगीश्वरो लोकव्यवहारं कुर्वतस्तत्त्वविदोऽपि श्रेष्ठ इति वक्तव्यम्; तच्च रामवसिष्ठयोः प्रश्नोत्तराभ्यां निराकृतम्-

श्रीरामः -

“भगवन्भूतभव्येश कश्चिज्जातु समाहितः ।

प्रबुद्ध इव विश्रान्तो व्यवहारपरोऽपि सन् ॥ ५ ॥

कश्चिदेकान्तमाश्रित्य समाधिनियमे स्थितः ।

तयोस्तुः कतरः श्रेयानिति मे भगवन्वद ॥ ६ ॥ - (लघुयोगवासिष्ठे २५.५-६) ॥

वसिष्ठः -

“इमं गुणसमाहारमनात्मत्वेन पश्यतः ।

अन्तः शीतलता यासौ समाधिरिति कथ्यते ॥ ७ ॥

दृश्यैर्न मम सम्बन्ध इति निश्चित्य शीतलः ।

कश्चित्संब्यवहारस्थः कश्चिद्भ्यानपरायणः ॥ ८ ॥

द्वावतौ राम सुसमावन्तश्चेत् परिशीतलौ ।

अन्तः शीतलता या स्यात्तदनन्ततपः फलम्” ॥ ९ ॥ - (लघुयोगवासिष्ठे २५.७-९)

इति ॥

नैष दोषः । अत्र वासनाक्षयरूपमन्तः शीतलत्वमवश्यं सम्पादनीयमित्येतावदेव प्रतिपाद्यते । न तु तदनन्तरभाविनो मनोनाशस्य श्रेष्ठत्वं निवार्यते । शीतलत्वं तृष्णायाः प्रशमनमित्येतादृशीं विवक्षां स्वयमेव स्पष्टीचकार -

“अन्तः शीतलतायां तु लब्धायां शीतलं जगत् ।

अन्तस्तृष्णोपतप्तानां दावदाहमयं जगत्” ॥ २४ ॥ - (तत्रैव २५.२४) ॥

ननु समाधिनिन्दा व्यवहारप्रशंसा चात्रोपलभ्येते -

“समाधिस्थानकस्थस्य चेतश्चेद्वृत्तिचञ्चलम् ।

तत्तस्य तु समाधानं सममुन्मत्तताण्डवैः ॥ १० ॥

उन्मत्तताण्डवस्थस्य चेतश्चेत्क्षीणवासनम् ।

तदस्योन्मत्तनृत्यं तु समं ब्रह्मसमाधिना” ॥ ११ ॥ - (तत्रैव २५.१० -११) इति ॥

मैवम् । अत्र हि समाधिप्राशस्त्यमेवाङ्गीकृत्य वासना निन्द्यते ।

इयमत्र वचनव्यक्तिः - यद्यपि व्यवहारात्समाधिः प्रशस्तः, तथाप्यसौ

सवासनश्चेत्तदा निर्वासनाद्यवहारादधम एवेति स न समाधिः । यदा

समाहितव्यवहर्तारवुभावप्यतत्त्वज्ञौ सवासनौ च तदा समाधेरुत्तमलोकप्राप्तिहेतुपुण्यत्वेन

प्राशस्त्यम् । यदा तूभौ ज्ञाननिष्ठौ निर्वासनौ च, तदाऽपि वासनाक्षयरूपां जीवन्मुक्तिं

परिपालयन्नयं मनोनाशरूपः समाधिः प्रशस्त एव । तस्माद् योगीश्वरस्य श्रेष्ठत्वात्

पञ्चप्रयोजनोपेताया जीवन्मुक्तेर्न कोऽपि विघ्न इति सिद्धम् ।

इति श्रीमद्विद्यारण्यप्रणीते जीवन्मुक्तिविवेके जीवन्मुक्तिस्वरूपसिद्धिप्रयोजननिरूपणं नाम चतुर्थं प्रकरणम् ॥ ४ ॥

### ५. विद्वत्संन्यासनिरूपणं नाम पञ्चमं प्रकरणम्

एवं स्वरूपप्रमाणसाधनप्रयोजनैर्जीवन्मुक्तिर्निरूपिता । अथ तदुपकारिणं विद्वत्संन्यासं निरूपयामः । विद्वत्संन्यासश्च परमहंसोपनिषदि प्रतिपादितः । तां चोपनिषदमनूद्य व्याख्यास्यामः ।

तत्रादौ विद्वत्संन्यासयोग्यं प्रश्नमवतारयति -

“अथ योगिनां परमहंसानां कोऽयं मार्गस्तेषां का स्थितिरिति नारदो भगवन्तमुपगत्योवाच” इति ।

यद्यप्यथशब्दापेक्षित आनन्तर्यप्रतियोगी न कोऽप्यत्र प्रतिभाति, तथाऽपि प्रष्टव्यार्थोऽत्र विद्वत्संन्यासः । तस्मिंश्च विदिततत्त्वो लोकव्यवहारैर्विष्यमाणो मनोविश्रान्तिं कामयमानोऽधिकारी । ततस्तादृ-गधिकारसम्पत्त्यानन्तर्यमथशब्दार्थः । केवलयोगिनं केवलपरमहंसं च वारयितुं पदद्वयमुक्तम् । केवलयोगी तत्त्वज्ञानाभावेन त्रिकालज्ञानाकाशगमनादिषु योगैश्वर्यचमत्कारव्यवहारेष्वासक्तः संयमविशेषैस्तत्र तत्रोद्युङ्क्ते । ततः परमपुरुषार्थाद्भ्रष्टो भवति । अस्मिन्नर्थे सूत्रं पूर्वमेवोदाहृतं - “ते समाधावुपसर्गा व्युत्थाने सिद्धयः” (योगसूत्रेषु ३.३८) इति । केवलपरमहंसस्तु तत्त्वविवेकेनैश्वर्येष्वसारतां बुद्ध्या विरज्यति । तदप्युदाहृतम्- “चिदात्मन इमा इत्थं प्रस्फुरन्तीह शक्तयः ।

इत्यस्याश्चर्यजालेषु नाभ्युदेति कुतूहलम्” ॥ ६७ ॥ - (लघुयोगवासिष्ठे २७.६७) इति ॥

विरक्तोऽप्यसौ ब्रह्मविद्याभरेण विधिनिषेधाबुल्लङ्घयति । तदुक्तं - “निस्त्रैगुण्ये पथि विचरतां को विधिः को निषेधः” (शुकाष्टके) इति । तथा च श्रद्धालवः शिष्टास्तमेवं निन्दन्ति -

“सर्वे ब्रह्म वदिष्यन्ति सम्प्राप्ते तु कलौ युगे ।

नानुतिष्ठन्ति मैत्रेय शिश्रोदरपरायणाः” ॥ - इति ।

योगिनि तु परमहंसे यथोक्तं दोषद्वयं नास्ति । अन्योऽप्यस्यातिशयः प्रश्नोत्तराभ्यां दर्शितः -

श्रीरामः-

“एवं स्थितेऽपि भगवञ्जीवन्मुक्तस्य सन्मतेः ।

अपूर्वोऽतिशयः कोऽसौ भवत्यात्मविदां वर” ॥ १ ॥ - (लघुयोगवासिष्ठे ४२.१) ॥

वसिष्ठः -

“ज्ञस्य कस्मिंश्चिदप्येषा भवत्यतिशये न धीः ।  
नित्यतृप्तः प्रशान्तात्मा स आत्मन्येव तिष्ठति ॥ २ ॥

मन्त्रसिद्धैस्तपःसिद्धैर्योगसिद्धैश्च भूरिशः ।  
कृतमाकाशयानादि तत्र का स्यादपूर्वता ॥ ३ ॥

एक एव विशेषोऽस्य न समो मूढबुद्धिभिः ।  
सर्वत्राऽऽस्थापरित्यागान्नीरागममलं मनः ॥ ५ ॥

एतावदेव खलु लिङ्गमलिङ्गमूर्तेः  
संशान्तसंसृतिचिरभ्रमनिर्वृतस्य ।

तज्ज्ञस्य यन्मदनकोपविषादमोह-

लोभापदामनुदिनं निपुणं तनुत्वम्” ॥ ६ ॥ - (लघुयोगवासिष्ठे ४२.२ -६) इति ॥

एतेनातिशयेनोपेतानां दोषद्वयरहितानां मार्गस्थिती पृच्छयेते । वेषभाषादिरूपो हि  
व्यवहारो मार्गः । चित्तोपरमरूप आन्तरो धर्मः स्थितिः । भगवांश्चतुर्मुखो ब्रह्मा ।  
यथोक्तं प्रश्नोत्तरमवतारयति -

“तं भगवानाह” इति ।

वक्ष्यमाणमार्गे श्रद्धातिशयमुत्पादयितुं तं मार्गं प्रशंसति-

“सोऽयं परमहंसानां मार्गो लोके दुर्लभतरो न तु बाहुल्यः” (परम० उप० १) इति ।

यः पृष्टः सोऽयमिति योजना । अयमित्युत्तरग्रन्थे वक्ष्यमाण आच्छादनादिः

स्वशरीरोपभोगेन लोकोपकारेण च निरपेक्षो मुख्यो मार्गः परामृश्यते ।

तादृशस्य परमकाष्ठं प्राप्तस्य वैराग्यस्यादृष्ट-चरत्वात्तस्य मार्गस्य दुर्लभतरत्वम् ।

न चैतावतात्यन्ताभावः शङ्कनीय इत्यभिप्रेत्य बाहुल्यमेव प्रतिषेधति - न त्विति ।

बाहुल्यमिति वक्तव्ये लिङ्गव्यत्ययश्छान्दसः ।

नन्वयं मार्गो दुर्लभतरश्चेत्तर्हि तदर्थं प्रयासो न कर्तव्यः, तेन प्रयोजनाभावादित्याशङ्क्याह

-

“यद्येकोऽपि भवति स एव नित्यपूतस्थः स एव वेदपुरुष इति विदुषो मन्यन्ते”  
(परमहंसोपनिषदि १) इति ।

“मनुष्याणां सहस्रेषु कश्चिद्यतति सिद्धये ।

यततामपि सिद्धानां कश्चिन्मां वेत्ति तत्त्वतः” । - (भगवद्गीतायां ७.३) ॥

इति न्यायेन यत्र कापि यदा कदाचिद्योगीपरमहंसो यदि कश्चिल्लभ्यते तर्हि स एव नित्यपूतस्थो भवति । नित्यपूतः परमात्मा, “य आत्मापहतपाप्मा” (छा० उप० .८.१) इति श्रुतेः । एवकारेण केवलयोगी केवल परमहंसश्च व्यावर्त्यते । केवलयोगी नित्यपूतं न जानाति । केवल परमहंसो जानन्नपि चित्तविश्रान्त्यभावाद्बहिर्मुखो ब्रह्मणि न तिष्ठति । वेदप्रतिपाद्यः पुरुषो वेदपुरुषः । विदुषो विद्वांसो ब्रह्मानुभवचित्तविश्रान्तिप्रतिपादकशास्त्रपारङ्गता योगिनः । परमहंसस्य ब्रह्मनिष्ठत्वं सर्वे जना मन्यन्ते । यथोक्ता विद्वांसस्तु तदप्यसहमाना ब्रह्मत्वमेव मन्यन्ते । तथा च स्मर्यते-

“दर्शनादर्शने हित्वा स्वयं केवलरूपतः ।

यस्तिष्ठति स तु ब्रह्मन्ब्रह्म न ब्रह्मवित्स्वयम्” ॥ इति ।

अतो न प्रयोजनाभावः शङ्कितुमपि शक्यते ।

नित्यपूतस्थत्वं वेदपुरुषत्वं च मुखतो विशदयन्नर्थात् “का स्थितिः ?” इति प्रश्नस्योत्तरं सूत्रयति -

“महापुरुषो यच्चित्तं तत्सर्वदा मय्येवावस्थापयति, (मय्येवावतिष्ठते इति वा) तस्मादहं च तस्मिन्नेवावस्थितः (तस्मिन्नेवावस्थीयते इति वा) ” इति । (परमहंसोपनिषदि १) ॥

वैदिकज्ञानकर्माधिकारिषु पुरुषेषु मध्ये योगिनः परमहंसस्यात्यन्तमुत्तमत्वान्महापुरुषत्वम् । स च महापुरुषो यच्चित्तं स्वकीयं तत्सर्वदामय्येवावस्थापयति, संसारगोचराणां तदीयचित्तवृत्तीनामभ्यासवैराग्याभ्यां निरुद्धत्वात् । अत एव भगवान् प्रजापतिः शास्त्रसिद्धं परमात्मानं स्वानुभवेन परामृशन्मयीति व्यपदिशति । यस्माद्योगी मय्येव चित्तं स्थापयति तस्मादहमपि परमात्मस्वरूपत्वेन तस्मिन्नेव योगिन्याविर्भूतोऽवस्थितोऽस्मि नेतरेष्वज्ञानिषु, तेषामविद्यावृत्तत्वात् । तत्त्ववित्स्वप्ययोगिषु बाह्यचित्तवृत्तिभिरावृत्तत्वान्नास्त्याविर्भावः ।

इदानीं कोऽयं मार्ग इति पृष्टं मार्गमुपदिशति -

“असौ स्वपुत्रमित्रकलत्रबन्ध्वादीञ्छिखायज्ञोपवीते स्वाध्यायं च सर्वकर्माणि संन्यस्यायं ब्रह्माण्डं च हित्वा कौपीनं दण्डमाच्छादनं च स्वशरीरोपभोगार्थाय लोकस्योपकारार्थाय च परिग्रहेत्” (परम० उप० १) इति ।

यो गृहस्थः पूर्वजन्मसञ्चितपुण्यपुञ्जे परिपक्वे सति मातृपित्राज्ञादिना निमित्तेन विविदिषासंन्यासरूपं परमहंसाश्रममस्वीकृत्यैव श्रवणादिसाधनान्यनुष्ठाय तत्त्वं सम्यगवगच्छति, ततो गृहस्थस्य प्राप्तैर्लौकिकवैदिकव्यवहारसहस्रैश्चित्ते विक्षिप्ते सति विश्रान्तिसिद्धये विद्वत्सन्न्यासं चिकीर्षति, तं प्रति स्वपुत्रमित्रेत्याद्युपदेशः,

पूर्वमेव विविदिषासन्न्यासं कृत्वा तत्त्वं विदितवतो विद्वत्सन्न्यासं चिकीर्षोः  
पुत्रकलत्रादिप्रसङ्गाभावात् ।

नन्वयं विद्वत्सन्न्यासः किमितरसन्न्यासवत्प्रैषोच्चारणादिविध्युक्तप्रकारेण  
सम्पादनीयः, किं वा जीर्णवस्त्रसोपद्रवग्रामादित्यागवल्लौकिकत्यागमात्ररूपः ?  
नाद्यः, तत्त्वविदः कर्तृत्वरहित्येन विधि-निषेधानधिकारात् । अत एव स्मर्यते -  
“ज्ञानामृतेन तृप्तस्य कृतकृत्यस्य योगिनः ।

नैवास्ति किञ्चित्कर्तव्यमस्ति चेन्न स तत्त्ववित् ॥ इति । - (जाबालदर्शनोपनिषदि  
१.२३) इति ॥

न द्वितीयः । कौपीनदण्डाद्याश्रमलिङ्गविधानश्रवणात् ।

नैष दोषः, प्रतिपत्तिकर्मवदुभयरूपत्वोपपत्तेः । तथा हि - ज्योतिष्टोमे दीक्षितस्य  
दीक्षाङ्गनियमा-नुष्ठानकाले कण्डूयितुं हस्तं प्रतिषिध्य कृष्णविषाणा विहिता  
“यद्धस्तेन कण्डूयेत पामानम्भावुकाः प्रजाः स्युर्यत्तमयेत नग्नम्भावुकाः”  
(तैत्तिरीयसंहितायां इति, “कृष्णविषाणया कण्डूयते” (तत्रैव ६.१.३) इति च ।  
तस्याश्च कृष्णविषाणायाः समाप्ते नियमे प्रयोजनाभावाद् वोढुमशक्यत्वाच्च त्यागः  
स्वत एव प्राप्तः । तं च त्यागं सप्रकारं वेदो विदधाति - “नीतासु दक्षिणासु चात्वाले  
कृष्णविषाणां प्रास्यति” (तत्रैव ६.१.३) इति । तदिदं प्रतिपत्तिकर्म लौकिकं वैदिकं  
चेत्युभयरूपम् । एवं विद्वत्सन्न्यासोऽप्युभयरूपः । न च तत्त्वविदि शङ्कनीयः,  
चिदात्मन्यारोपितस्य कर्तृत्वस्य विद्ययाऽपोहितत्वेऽपि चिच्छायोपेतेऽन्तःकरणो-  
पाधौ विक्रियासहस्रयुक्ते स्वतःसिद्धस्य कर्तृत्वस्यात्यन्ताभावः यावद्द्वयभावितायाऽनपोहितत्व  
। न च “ज्ञानामृतेन” (जाबालदर्शनोपनिषदि १.२३) इत्यादिस्मृतिविरोधः, सत्यपि  
ज्ञाने विश्रान्तिरहितस्य तृप्त्यभावेन विश्रान्तिसम्पादनलक्षणकर्तव्यशेषसद्भावेन  
कृतकृत्यत्वाभावात् ।

ननु तत्त्वविदोऽपि विध्यङ्गीकारे सति तेनापूर्वेण देहान्तरमारभ्येत ।

मैवम् । तस्यापूर्वस्य चित्तविश्रान्तिप्रतिबन्धनिवारणलक्षणस्य दृष्टफलस्य  
सम्भवे सत्यदृष्टफलकल्पनाया अन्याय्यत्वात्; अन्यथा श्रवणादिविधिष्वपि  
ब्रह्मज्ञानोत्पत्तिप्रतिबन्धनिवारणरूपं दृष्टफलमुपेक्ष्य जन्मान्तरहेतुत्वं कल्प्येत  
।

तस्माद्विध्यङ्गीकारे दोषाभावाद्विविदिषुरिव विद्वानपि गृहस्थो नान्दीमुखश्राद्धोपवास-  
जागरणादिविधिमनुसृत्यैव संन्यस्येत् । यद्यप्यत्र श्राद्धादिकं नोपदिष्टं तथाप्यस्य  
विद्वत्सन्न्यासस्य विविदिषासन्न्यासविकृतित्वात् “प्रकृतिवद्विकृतिः कर्तव्या” इति  
न्यायेन तदीया धर्माः सर्वेऽप्यत्र प्राप्नुवन्ति, यथाग्निष्टोमस्य विकृतिष्वतिरात्रादिषु

तदीयधर्मप्राप्तिस्तद्वत् । तस्मादितरसन्न्यासवदत्रापि प्रैषमन्त्रेण पुत्रमित्रादित्यागं सङ्कल्पयेत् । बन्धादीनित्यादिशब्देन भृत्यपशुगृहक्षेत्रा-दिलौकिकपरिग्रहादिविशेषाः सङ्गृह्यन्ते । स्वाध्यायं चेति चकारेण तदर्थनिर्णयोपयुक्तानि पदवाक्यप्रमाणशास्त्राणि वेदोपबृंहकाणीतिहासपुराणादीनि च समुच्चिनोति । औत्सुक्यनिवृत्ति-मात्रप्रयोजनानां काव्यनाटकदीनां त्यागः कैमुतिकन्यायसिद्धः । सर्वकर्माणीति सर्वशब्देन लौकिकवैदिकनित्यनैमित्तिकनिषिद्धकाम्यानि सङ्गृह्यन्ते । पुत्रादित्यागेनैहिकभोगः परिहृतः । सर्वकर्मत्यागेन चामुष्मिकभोगाशा चित्तविक्षेपकारिणी परिहृता । अयमिति छान्दसविभक्तिलिङ्गव्यत्ययेनेदं ब्रह्माण्डमिति योजनीयम् । ब्रह्माण्डत्यागो नाम तत्प्राप्तिहेतोर्विराडुपासनस्यत्यागः । ब्रह्माण्डं चेति चकारेण सूत्रात्मप्राप्तिहेतोर्हिरण्यगर्भोपासनस्य तत्त्वज्ञानहेतूनां श्रवणादीनां च समुच्चयः । स्वपुत्रादिहिरण्यगर्भोपासनान्तमैहिकमामुष्मिकं च सुखसाधनं सर्वं प्रैषमन्त्रोच्चारणेन परित्यज्य कौपीनादिकं परिगृह्णीयात् । आच्छादनं चेति चकारेण पादुकादीनि समुच्चिनोति । तथा च स्मृतिः-

“कौपीनयुगलं वासः कन्थां शीतनिवारिणीम् ।

पादुके चापि गृह्णीयात्कुर्यान्नान्यस्य सङ्ग्रहम्” ॥ - (हारीतसंहितायां ६.७२८; लघुविष्णुस्मृतौ ४.७) इति ॥

स्वशरीरोपभोगो नाम कौपीनेन लज्जाव्यावृत्तिः । दण्डेन गोसर्पाद्युपद्रवपरिहारः । आच्छादनेन शीतादिपरिहारः । चकारात्पादुकाभ्यामुच्छिष्टदेशस्पर्शादिपरिहारं समुच्चिनोति । लोकस्योपकारो नाम दण्डादिलिङ्गेनैतदीयमुक्तमाश्रमं परिज्ञाय तदुचिताभिवन्दनभिक्षाप्रदानादिप्रवृत्त्या सुकृतसिद्धिः । चकारेणाश्रममर्यादायाः शिष्टाचारप्राप्तायाः पालनं समुच्चिनोति ।

कौपीनादिपरिग्रहस्यानुकूलत्वमभिप्रेत्य मुख्यत्वं प्रतिषेधति -

“तच्च न मुख्योऽस्ति” इति (परम० उप० .१) ॥

यत्कौपीनादिपरिग्रहणमस्ति तदप्यस्य योगिनः परमहंसस्य मुख्यः कल्पो न भवति, किं त्वनुकल्प एव । विविदिषासंन्यासिनस्तु दण्डग्रहणं मुख्यमिति कृत्वा दण्डवियोगस्य निषेधः स्मर्यते-

“दण्डात्मनोस्तु संयोगः सर्वदैव विधीयते ।

न दण्डेन विना गच्छेदिषुक्षेपत्रयं बुधः” ॥ - (सन्यासोपनिषदि २.११) इति ॥

प्रायश्चित्तमपि दण्डनाशे प्राणायामशतं स्मर्यते - “दण्डत्यागे शतं चरेत्” इति ।

योगिनः परमहंसस्य मुख्यं कल्पं प्रश्नोत्तराभ्यां दर्शयति -

“कोऽयं मुख्य इति चेदयं मुख्यः, न दण्डं न शिखं न यज्ञोपवीतं नाच्छादनं चरति परमहंसः” (परम० उप० .१-२) इति ।

न शिखमिति छान्दसो लिङ्गव्यत्ययोऽनुसन्धेयः । यथा विविदिषुः परमहंसः शिखायज्ञोपवीताभ्यां रहितो मुख्यस्तथा योगी दण्डाच्छादनाभ्यां रहितः सन्मुख्यो भवति, दण्डस्य वैणवत्त्वादिलक्षणमाच्छादनस्य कन्थात्वादिलक्षणं च परीक्षितुं दण्डादिकं सम्पादयितुं रक्षितुं च चित्ते व्यापृते सति चित्तवृत्तिनिरोधलक्षणो योगो न सिध्येदिति । तच्च न युक्तम्, “न हि वरविघाताय कन्योद्गाहः” इति न्यायात् । आच्छादनाद्यभावे शीतादिवाधायाः कः प्रतीकार इत्याशङ्क्याह -

“न शीतं न चोष्णं न सुखं न दुःखं न मानावमानौ च षडूर्मिवर्जम्” (परम० उप० .२) इति ।

निरुद्धाशेषचित्तवृत्तेर्योगिनः शीतं नास्ति, तत्प्रतीत्यभावात् । यथा लीलयायामासक्तस्य बालस्याच्छादनादिरहितस्यापि हेमन्तशिशिरयोः प्रातःकालेऽपि शीतं नास्ति, तथा परमात्मन्यासक्तस्य योगिनः शीताभावः । घर्मकाल उष्णाभावश्च तथैवावगन्तव्यः । वर्षासु तदभावसमुच्चयार्थश्चकारः । शीतोष्णयोरप्रतीतौ तज्जन्ययोः सुखदुःखयोरभाव उपपन्नः । निदाघे शीतं सुखजनकं हेमन्ते दुःखजनकम् । उक्तविपर्यय उष्णे द्रष्टव्यः । मानः पुरुषान्तरेण सम्पादितः सत्कारः । अवमानस्तिरस्कारः । यदा योगिनः स्वात्मव्यतिरिक्तं पुरुषान्तरमेव न प्रतीयते तदा मानावमानौ दूरादपेतौ । चकारः शत्रुमित्ररागद्वेषादिद्वन्द्वभावं समुच्चिनोति । षडूर्मयः - क्षुत्पिपासे शोकमोहौ जरा मरणे च । तेषां त्रयाणां द्वन्द्वानां क्रमेण प्राणमनोदेहधर्मत्वादात्मतत्त्वाभिमुखस्य योगिनस्तद्वर्जनं युज्यते ।

नन्वस्त्वेवं समाधिदशायां शीताद्यभावः व्युत्थानदशायां तु निन्दादिक्लेशः संसारिणमिवैनं बाधेतैवेत्याशङ्क्याह - “निन्दागर्वमत्सरदम्भदर्पेच्छाद्वेषसुखदुःखकामक्रोधलोदींश्च हित्वा” (परम० उप० .२) इति ।

विविधैः पुरुषैः स्वस्मिन्नापादिता दोषोक्तिर्निन्दा । अन्येभ्योऽधिकोऽहमिति चित्तवृत्तिर्गर्वः । विद्याधनादिभिरन्यसदृशो भवामीति बुद्धिर्मत्सरः । परेषामग्रे जपध्यानादिप्रकटनं दम्भः । भर्त्सनादिषु दृढबुद्धिर्दर्पः । धनाद्यभिलाष इच्छा । शत्रुवधादिषु बुद्धिर्द्वेषः । अनुकूलद्रव्यादिलाभेन बुद्धिस्वास्थ्यं सुखम् । तद्विपर्ययो दुःखम् । योषिदाद्यभिलाषः कामः । कामितार्थविघातजन्यो बुद्धिक्षोभः क्रोधः । लब्धस्य धनस्य त्यागासहिष्णुत्वं लोभः । हितेष्वहितबुद्धिरहितेषु च हितबुद्धिर्मोहः । चित्तगतसुखाभिव्यञ्जिका मुखविकासादिहेतुर्धूर्तिर्हर्षः । परकीयगुणेषु दोषत्वारोपणमसूया । देहेन्द्रियादिसङ्घातेष्वात्मभ्रमोऽहङ्कारः

। आदिशब्देन भोग्यवस्तुषु ममकारसमीचीनत्वादिबुद्धयो गृह्यन्ते । चकारो यथोक्तनिन्दादिविपरीतं स्तुत्यादिकं समुच्चिनोति । एतान् सर्वान् निन्दादीन् हित्वा पूर्वोक्तवासनाक्षयाभ्यासेन परित्यज्यावतिष्ठेतेति शेषः ।

ननु विद्यमाने स्वदेहे तत्परित्यागो न सम्भवतीत्याशङ्क्याह -“स्ववपुः कुणपमिव दृश्यते यतस्तद्वपुरपध्वस्तम्” (परम० उप० .२) इति ।

पूर्वं यत्स्वकीयं वपुस्तदिदानीं योगिना स्वात्मचैतन्यात्पृथग्भूतत्वेन कुणपमिवावलोक्यते । यथा श्रद्धालुः स्पर्शनभीत्या शवदेहं दूरे स्थितोऽवलोकयति, तथाऽयं योगी तादात्म्यभ्रान्त्युदयभीत्या सावधानो देहं चिदात्मनः सकाशान्निरन्तरं विविनक्ति । यतः कारणात् तद्वपुराचार्योपदेशागमानुभवैरपध्वस्तं चिदात्मनः

सकाशान्निराकृतम् । ततश्चैतन्यवियुक्तस्य देहस्य शवतुल्यतया दृश्यमानत्वात् सत्यपि देहे निन्दादित्यागो घटत इत्यभिप्रायः ।

ननूत्पन्नो दिग्भ्रमः सूर्योदयदर्शनेन विनष्टोऽपि यथा कदाचिदनुवर्तते, तथा कदाचिदात्मनि देहात्मसंशयाद्यनुवृत्तौ निन्दादिक्लेशः पुनः पुनः प्रसज्येते -  
त्याशङ्क्याह-

“संशयविपरीतमिथ्याज्ञानानां यो हेतुस्तेन नित्यनिवृत्तः” (प० उप० २) इति ।

आत्मा कर्तृत्वादिधर्मोपेतस्तद्रहितो वेत्यादिकं संशयज्ञानम् । देहादिरूप एवात्मेति विपरीतज्ञानम् । एतदुभयं भोक्तृविषयम् । मिथ्याज्ञानं तु भोग्यविषयमत्र विवक्षितम् । तच्चानेकविधम्-“सङ्कल्पप्रभवान्कामान्” (भगवद्गीतायां ६.२४) इत्यत्र स्पष्टीकृतम् । तद्धेतुश्चतुर्विधः, “अनित्याशुचिदुःखानात्मसु नित्यशुचिसुखात्मख्यातिरविद्या” (योगसूत्रेषु २.५) इति सूत्रणात् । अनित्ये गिरिनदीसमुद्रादौ नित्यत्वभ्रान्तिरेका । अशुचौ पुत्रभार्यादिशरीरे शुचित्वभ्रान्तिर्द्वितीया । दुःखे कृषिवाणिज्यादौ सुखत्वभ्रान्तिस्तृतीया । गौणमिथ्यात्मनि पुत्रभार्यादावन्नमयादिके चानात्मनि मुख्यात्मत्वभ्रान्तिश्चतुर्थी । एतेषां संशयादीनां हेतुरद्वितीयब्रह्मात्मतत्त्वावरकमज्ञानं तद्वासना च । तच्चाज्ञानं योगिनः परमहंसस्य महावाक्यार्थबोधेन निवृत्तम्; वासना तु योगाभ्यासेन निवृत्ता । उदाहृतायां

दिग्भ्रान्तावज्ञाने निवृत्तेऽपि वासनायाः सद्भावाद्यथापूर्वं भ्रान्तिव्यवहारः । योगिनस्तु भ्रान्तिहेतुद्वयराहित्यात्कुतः संशयादीन्यनुवर्तेरननुवृत्त्यभावमभिप्रेत्य तेन हेतुद्वयेन योगी नित्यनिवृत्त इत्युक्तम् । सत्यामप्यज्ञानतद्वासनानिवृत्तौ तस्या निवृत्तेर्विनाशाभावान्नित्यत्वं द्रष्टव्यम् । तन्नित्यत्वे हेतुमाह -

“तन्नित्यबोधः” (परम० उप० २) ।

सर्वनामत्वात्प्रसिद्धार्थवाची तच्छब्दोऽत्र सर्ववेदान्तप्रसिद्धं परमात्मानमाचष्टे । तस्मिन्परमात्मनि नित्यो बोधो यस्य योगिनः सोऽयं तन्नित्यबोधः । योगी हि “तमेव धीरो विज्ञाय प्रज्ञां कुर्वीत ब्राह्मणः” (बृहदारण्यकोपनिषदि ४.४.२१) इति श्रुतिमनुसृत्य चित्तविक्षेपान्योगेन परिहृत्य नैरन्तर्येण परमात्मविषयामेव प्रज्ञां करोति । अतो बोधस्य नित्यत्वाद्बुद्धोपविनाशयोरज्ञानतद्वासनयोर्निवृत्ति-नित्येत्यर्थः ।

बुध्यमानस्य परमात्मनस्तार्किकेश्वरवत्तटस्थत्वशङ्कां वारयति -

“तत्स्वयमेवावस्थितिः” (परम० उप० .२) इति ।

यद्वेदान्तवेद्यं परं ब्रह्मास्ति तत्स्वयमेव न तु स्वस्मादन्यदित्येवं निश्चित्य योगिनोऽवस्थितिर्भवति ।

तस्य योगिनो ब्रह्मानुभवप्रकारं दर्शयति -

“तं शान्तमचलमद्वयानन्दविज्ञानघन एवास्मि तदेव मम परमं धाम” (परम० उप० .२) इति ।

तमित्यादिपदत्रये द्वितीया प्रथमार्थे द्रष्टव्या । यः परमात्मा शान्तः क्रोधादिविक्षेपरहितः, अचलो गमनादिक्रियारहितः, स्वगतसजातीयविजातीयभेदशून्यः सच्चिदानन्दैकरसोऽस्ति स एवाहमस्मि । तदेव ब्रह्मतत्त्वं मम योगिनः परमं धाम वास्तवं स्वरूपम्; न त्वेतत्कर्तृत्वभोक्तृत्वादियुक्तम्, एतस्य मायाकल्पितत्वात् । नन्वात्मनः परब्रह्मत्व आनन्दावाप्तिरिदानीं कुतो नेत्यत्रानन्दावाप्तिः सदृष्टान्तमुक्ताभियुक्तैः -

“गवां सर्पिः शरीरस्थं न करोत्यङ्गपोषणम् ।

तदेव कर्मरचितं पुनस्तस्यैव भेषजम् ॥

एवं सर्वशरीरस्थः सर्पिवत्परमेश्वरः ।

विना चोपासनां देवो न करोति हितं नृषु । ” - (बृहद्योगीयाज्ञवल्क्यस्मृतौ ९.३०-३१) इति ॥

(\*यथा सर्पिः शरीरस्थं गवां न कुरुते बलम् ।

निर्गतं कर्मसंयुक्तं दत्तं तासां महाबलम् ॥

तथा विष्णुः शरीरस्थो न करोति हितं नृणाम् ।

विनाराधनया देवः सर्वगः परमेश्वरः ॥ - (गरुडपुराणे २२७.२,३) ॥

यदि योगिनः पूर्वाश्रमप्रसिद्धा आचार्यपितृभ्रात्रादयः कर्मिणः श्रद्धाजडाः शिखायज्ञोपवीतसन्ध्या-वन्दनादिराहित्येन पाषण्डित्वमारोप्य व्यामोहयेयुस्तदा

व्यामोहानुत्पत्तये योगिनो वर्तमानं निश्चयं दर्शयति-

“तदेव च शिखा तदेवोपवीतं च परमात्मात्मनोरेकत्वज्ञानेन तयोर्भेद एव विभग्नः  
सा सन्ध्या” (परम० उप० .२) इति ।

यद्वेदान्तवेद्यस्य परब्रह्मणो ज्ञानं तदेव कर्माङ्गभूतबाह्यशिखायज्ञोपवीतस्थानीयम्  
। अन्ये च मन्त्रद्रव्यलक्षणे कर्माङ्गभूते चकाराभ्यां समुच्चीयेते । शिखाद्यङ्गसाध्यैः  
कर्मभिरुत्पन्नं यत्स्वर्गादिसुखं तत्सर्वं ब्रह्मज्ञानेनैव लभ्यते, विषयानन्दस्य सर्वस्य  
ब्रह्मानन्दलेशत्वात् । “एतस्यैवानन्दस्यान्यानि भूतानि मात्रामुपजीवन्ति” (बृ।  
उप० .४.३.३२) इति श्रुतिः । एतदेवाभिप्रेत्याथर्वणिका ब्रह्मोपनिषद्यामनन्ति-

“सशिखं वपनं कृत्वा बहिःसूत्रं त्यजेद्बुधः ।

यदक्षरं परं ब्रह्म तत्सूत्रमिति धारयेत् ॥ (ब्रह्मोपनिषदि ६) ॥

“सूचनात्सूत्रमित्याहुः सूत्रं नाम परं पदम् ।

तत्सूत्रं विदितं येन स विप्रो वेदपारगः ॥ (तत्रैव ७) ॥

“येन सर्वमिदं प्रोतं सूत्रे मणिगणा इव ।

तत्सूत्रं धारयेद्योगी योगवित्तत्त्वदर्शिवान् ॥ (तत्रैव ८) ॥

“बहिःसूत्रं त्यजेद्विद्वान् योगमुत्तममास्थितः ।

ब्रह्मभावमिदं सूत्रं धारयेद्यः स चेतनः ।

धारणात्तस्य सूत्रस्य नोच्छिष्टो नाशुचिर्भवेत् ॥ (तत्रैव ९) ॥

“सूत्रमन्तर्गतं येषां ज्ञानयज्ञोपवीतिनाम् ।

ते वै सूत्रविदो लोके ते च यज्ञोपवीतिनः ॥ (तत्रैव १०) ॥

“ज्ञानशिखा ज्ञाननिष्ठा ज्ञानयज्ञोपवीतिनः ।

ज्ञानमेव परं तेषां पवित्रं ज्ञानमुच्यते ॥ (तत्रैव ११) ॥

“अग्नेरिव शिखा नान्या यस्य ज्ञानमयी शिखा ।

स शिखीत्युच्यते विद्वान् नेतरे केशधारिणः ॥ (तत्रैव १२) ॥

“कर्मण्यधिकृता ये तु वैदिके ब्राह्मणादयः ।

तैर्विधार्यमिदं सूत्रं कर्माङ्गं तद्धि वै स्मृतम् ॥ (तत्रैव १३) ॥

“शिखा ज्ञानमयी यस्योपवीतं चापि तन्मयम् ।

ब्राह्मण्यं सकलं तस्य इति ब्रह्मविदो विदुः ॥ (तत्रैव १४) ॥

“इदं यज्ञोपवीतं च परमं यत्परायणम् ।

विद्वान्यज्ञोपवीती स्यात्तज्ज्ञास्तं यज्विनं विदुः” ॥ (तत्रैव १५) इति ॥

तस्माद्योगिनः शिखायज्ञोपवीते यथा विद्येते तथैव सन्ध्यापि विद्यते ।  
यः शास्त्रगम्यः परमात्मा यश्चाहम्प्रत्ययगम्यो जीवात्मा, तयोरेकत्वज्ञानेन  
महावाक्यजन्येन भ्रान्तिप्रतीतो भेदो विशेषेण भग्न एव । पुनर्भ्रान्त्यनुदयो भङ्गस्य  
विशेषः । येयमेकत्वबुद्धिः सेयमुभयोरुत्तमनोः सन्धौ जायमानत्वात् सन्ध्येत्युच्यते  
। अहोरात्रयोः सन्धावनुष्ठेया क्रिया यथा सन्ध्या तद्वत् । एवं च सति योगी  
श्रद्धाजडैर्न व्यामोहयितुं शक्यः ।

“कोऽयं मार्गः ? “इति प्रश्नस्य “असौ स्वपुत्र” (परम० उप०। १) इत्यादिनोत्तरमुक्तम्  
। “का स्थितिः ?” इत्येतस्य “महापुरुष -” इत्यादिना सङ्क्षिप्योत्तरमुक्त्वा  
“संशयविपरीत -” इत्यादिना तदेव प्रपञ्चेदानी-  
मुपसंहरति - “सर्वान्कामान्परित्यज्य अद्वैते परमा स्थितिः” । (परम. उप० .३) इति  
॥

क्रोधलोभादीनां कामपूर्वकत्वात् कामपरित्यागेन चित्तदोषाः सर्वेऽपि परित्यज्यन्ते  
। एतदेवाभिप्रेत्य वाजसनेयिभिराम्नातं - “अथो खल्वाहुः काममय एवायं पुरुषः”  
(बृहदारण्यकोपनिषदि ४.४.५) इति । अतो निष्कामस्य योगिचित्तस्याद्वैते निर्विघ्ना  
स्थितिरुपपद्यते ।

ननु दण्डग्रहणविधिवासनयोपेता विविदिषासंन्यासिनो योगिनं दण्डरहितं परमहंसं  
नाभ्युपगच्छन्तीत्याशङ्गाह-

“ज्ञानदण्डो धृतो येन एकदण्डी स उच्यते ।  
काष्ठदण्डो धृतो येन सर्वाशी ज्ञानवर्जितः ।  
स याति नरकान्धोरान्महारौरवसंज्ञकान् ॥

तितिक्षाज्ञानवैराग्यशमादिगुणवर्जितः ।  
भिक्षामात्रेण यो जीवेत्स पापी यतिवृत्तिहा ॥

इदमन्तरं ज्ञात्वा स परमहंसः” (परम० उप० .३.३) इति ।

परमहंसस्य योऽयमेकदण्डः स द्विविधः - ज्ञानदण्डः काष्ठदण्डश्चेति । यथा  
त्रिदण्डिनो वाग्दण्डो मनोदण्डः कर्मदण्डश्चेति (“कायदण्डश्चेति” इति वा पाठः)  
त्रैविध्यं तद्वत् । वाग्दण्डादयो मनुना स्मर्यन्ते-  
“वाग्दण्डोऽथ मनोदण्डः कर्मदण्डस्तथैव च ।  
यस्यैते नियता बुद्धौ स त्रिदण्डीति चोच्यते ॥

त्रिदण्डमेतन्निक्षिप्य सर्वभूतेषु मानवः ।

कामक्रोधौ तु संयम्य ततः सिद्धिं निगच्छति” ॥ - (मनु .१२.१०, ११) इति ॥

तेषां स्वरूपं दक्षः स्मरति -

“वाग्दण्डोऽथ मनोदण्डः कर्मदण्डस्तथैव च ।

यस्यै नियता दण्डास्त्रिदण्डीति स उच्यते ।

वाग्दण्डे मौनमातिष्ठेत् कर्मदण्डे त्वनीहताम् ।

मानसस्य तु दण्डस्य प्राणायामो विधीयते” ॥ इति ।

“कर्मदण्डोऽल्पभोजनम्” इति स्मृत्यन्तरपाठः । ईदृशं त्रिदण्डित्वं परमहंसस्याप्यस्ति ।

तदेतदभिप्रेत्य पितामहः स्मरति -

“यतिः परमहंसस्तु तुर्याख्यः श्रुतिचोदितः ।

मैत्र नियमैर्युक्त विष्णुरूपी त्रिदण्डभृत्” ॥ इति ।

एवं सति मौनादीनां वागादिदमनहेतुत्वाद्यथा दण्डत्वं तथैवाज्ञानतत्कार्यदमनहेतोर्ज्ञानस्य दण्डत्वम् । अयं ज्ञानदण्डो येन परमहंसेन धृतः स एव मुख्य एकदण्डीत्युच्यते । मानसस्य ज्ञानदण्डस्य कदाचिच्चित्तविक्षेपेण विस्मृतिः प्रसज्येतेति तन्निवारणार्थं स्मारकः काष्ठदण्डो ध्रियते । तदेतच्छास्त्रार्थर-

हस्यमबुद्ध्या वेषमात्रेण पुरुषार्थसिद्धिमभिप्रेत्य काष्ठदण्डो येन परमहंसेन धृतः स पुरुषो बहुविधयातनोपेतत्वाद्धोरान्महारौरवसंज्ञकान्नरकानाम्प्रोति । तत्र हेतुरच्यते?? - परमहंसवेषं दृष्ट्वा ज्ञानित्वभ्रान्त्या सर्वे जनाः स्वस्वगृहे तं भोजयन्ति । अयं च जिह्वालम्पटो वर्ज्यावर्ज्यविवेकमकृत्वा सर्वमन्नमश्नाति । तेन प्रत्यवायं प्राप्नोति । यानि तु “नान्नदोषेण मस्करी” (संन्यासोपनिषदि ७२) , “चातुर्वर्ण्यं चरेद्भैक्षम्” इत्यादिस्मृतिवचनानि तानि ज्ञानिविषयाणि । अयं च ज्ञानवर्जित इति युक्तोऽस्य नरकः । अत एव ज्ञानहीनस्य यतेर्भिक्षानियममाह मनुः-

“न चोत्पातनिमित्ताभ्यां न नक्षत्राङ्गविद्यया ।

नानुशासनवादाभ्यां भिक्षां लिप्सेत कर्हिचित् ॥ ५० ॥

एककालं चरेद्भैक्षं न प्रसज्येत विस्तरे ॥

भैक्षे प्रसक्तो हि यतिर्विषयेष्वपि सज्जति” ॥ ५५ ॥ - (मनु० ६.५०, ५५) ॥

ज्ञानाभ्यासिनं प्रति त्वेवं स्मर्यते-

“एकवारं द्विवारं वा भुञ्जीत परहंसकः ।

येन केन प्रकारेण ज्ञानाभ्यासी भवेत्सदा” ॥ इति ।

एवं च सति ज्ञानदण्डकाष्ठदण्डयोर्यदन्तरमुत्तमत्वाधमत्वरूपं तदिदमवगत्योत्तमं ज्ञानदण्डं यो धारयति स एव मुख्यः परमहंस इत्यभ्युपगन्तव्यम् ।

नन्स्त्वभिज्ञस्य परमहंसस्य ज्ञानदण्डो माभूत्वकाष्ठदण्डनिर्बन्धः, इतरा तु चर्या सर्वा कीदृशीत्याशङ्क्याह -

“आशाम्बरो न नमस्कारो न स्वधाकारो न निन्दा न स्तुतिर्यादृच्छिको भवेद् भिक्षुर्नावाहनं न विसर्जनं न मन्त्रं न ध्यानं नोपासनं न लक्ष्यं नालक्ष्यं न पृथङ्गापृथङ् न चाहं न त्वं न च सर्वं न चानिकेतस्थितिरेव स भिक्षुः सौवर्णादीन्नैव परिग्रहेन्न लोकं नावलोकं च” (परम० उप० .४) इति ।

आशा दिशः, ता एवाम्बरं वस्त्रमाच्छादनं यस्यासावाशाम्बरः । यत्तु स्मृतिवचनम्-  
“जान्वोरूर्ध्वमधो नाभेः परिधायैकमम्बरम् ।

द्वितीयमुत्तरं वासः परिधाय गृहानटेत्” ॥

इति, तदिदमयोगिविषयम् । अत एव पूर्वं “तच्च न मुख्योऽस्ति” इत्युक्तम् ।

यद्यपि स्मृत्यन्तरं -

“यो भवेत्पूर्वसंन्यासी तुल्यो वै धर्मतो यदि ।

तस्मै प्रणामः कर्तव्यो नेतराय कदाचन” ॥

इति, तथापि तस्यायोगिविषयत्वान्नास्य नमस्कारः कर्तव्योऽस्ति । अत एव ब्राह्मणलक्षणे “निर्नमस्कारमस्तुतिम्” (महाभारते शान्तिपर्वणि मोक्षधर्म २३७.२४) इत्युदाहृतम् ।

गयाप्रयागादितीर्थेषु श्रद्धाजाड्यात्प्राप्तः स्वधाकारो निषिध्यते । पूर्वत्र “निन्दागर्व -” (परम० उप० .२) इत्यादिवाक्येनपरकृतया स्वनिन्दया क्लेशो निवारितः, अत्र तु स्वकर्तृके अन्यविषये निन्दास्तुती निषिध्येते । यादृच्छिकत्वं निर्बन्धराहित्यम् । न क्वचिदपि व्यवहारे निर्बन्धं कुर्यात् । यस्तु देवपूजायां निर्बन्धः स्मर्यते-

“भिक्षाटनं जपः शौचं स्नानं ध्यानं सुरार्चनम् ।

कर्तव्यानि षडेतानि सर्वथा नृपदण्डवत्” ॥

इति, तस्याप्ययोगिविषयत्वमभिप्रेत्य नावाहनमित्याद्याम्नातम् ।

सकृत्स्मरणं ध्यानम्, नैरन्तर्येणानुस्मरणमुपासनमिति तयोर्भेदः । यथा योगिनः स्तुतिनिन्दादि-लौकिकव्यवहाराभावः, यथा वा देवपूजादिधर्मशास्त्रव्यवहाराभावः, तथा लक्ष्यत्वालक्ष्यत्वादि-ज्ञानशास्त्रव्यवहारोऽपि नास्ति । “यत्साक्षिचैतन्यमस्ति तदिदं तत्त्वमसीति वाक्ये त्वम्पदेन लक्ष्यम्; देहादिविशिष्टं चैतन्यं लक्ष्यं न भवति, किं तु वाच्यम्; तच्च वाच्यं तत्पदार्थात्पृथक्, लक्ष्यं त्वपृथक्; स्वदेहनिष्ठो वाच्योऽर्थोऽहमिति व्यवहारार्हः, परदेहनिष्ठस्त्वमिति व्यवहारार्हः । लक्ष्यं वाच्यमित्युभयविधं चैतन्योपेतम्, अन्यज्जडं जगत्सर्वमिति व्यवहारार्हम्” इत्येतादृशो विकल्पो न कोऽपि योगिनोऽस्ति, तदीयचित्तस्य ब्रह्मणि विश्रान्तत्वात्

। अत एव स भिक्षुरनिकेतस्थितिरेव । यदि नियतनिवासार्थं कञ्चिन्मठं सम्पादयेत्, तदानीं तस्मिन्ममत्वे सति तदीयहानिवृद्धयोश्चित्तं विक्षिप्येत । एतत्सर्वमभिप्रेत्य गौडपादाचार्या आहुः-

“निःस्तुतिर्निर्नमस्कारो निःस्वधाकार एव च  
चलाचलनिकेतश्च यतिर्यादृच्छिको भवेत्” ॥ - (माण्डूक्यकारिकायां २.३७) इति ॥

यथा मठो न परिग्रहीतव्यस्तथा सौवर्णराजतादीनां भिक्षाचमनादिपात्राणामेकमपि न गृह्णीयात् । तदाह यमः-

“हिरण्मयानि पात्राणि कार्ष्णायसमयानि च ।  
यतीनां तान्यपात्राणि वर्जयेत्तानि भिक्षुकः” ॥ इति  
मनुरपि-

“अतैजसानि पात्राणि तस्य स्युर्निर्व्रणानि च ।  
तेषामद्भिः स्मृतं शौचं चमसानामिवाध्वरे ॥

अलाबुदारुपात्रं वा मृन्मयं वैणवं तथा ।  
एतानि यतिपात्राणि मनुः स्वायम्भुवोऽब्रवीत्” ॥ - (मनु ६.५३, ५४) इति ॥

बोधयनोपि -

“स्वयमाहृतपर्णेषु स्वयं शीर्णेषु वा पुनः ।  
भुञ्जीत न वटाश्वत्थकरञ्जानां च पर्णके ॥

आपद्यपि न कांस्येषु मलाशी कांस्यभोजनः ।  
सौवर्णे राजते ताम्रे मृन्मये त्रपुसीसयोः” ॥ इति ।  
तथा लोकं जनं शिष्यवर्गं न गृह्णीयात् । तदाह मनुः -

“एक एव चरेन्नित्यं सिद्धर्थमसहायकः ।  
सिद्धिमेकस्य पश्यन्ति तज्जहाति न हीयते” ॥ - (मनु ६.४२) इति ॥

मेधातिथिरपि-

“आसनं पात्रलोपश्च सञ्चयः शिष्यसङ्ग्रहः ।  
दिवास्वापो वृथालापो यतेर्बन्धकराणि षट् ॥

“एकाहात्परतो ग्रामे पञ्चाहात्परतः पुरे ।  
वर्षाभ्योन्यत्र यत्स्थानमासनं तदुदाहृतम् ॥

“उक्तालाब्वादिपात्राणामेकस्यापि न सङ्ग्रहः ।  
भिक्षोर्भैक्षभुजश्चापि पात्रलोपः स उच्यते ॥

“गृहीतस्य तु दण्डादेर्द्वितीयस्य परिग्रहः ।  
कालान्तरोपभोगार्थं सञ्चयः परिकीर्तितः ॥

“शुश्रूषालाभपूजार्थं यशोऽर्थं वा परिग्रहः ।  
शिष्याणां न तु कारुण्यात्स ज्ञेयः शिष्यसङ्ग्रहः ।  
“विद्या दिनं प्रकाशत्वादविद्या रात्रिरुच्यते ।  
विद्याभ्यासे प्रमादो यः स दिवास्वाप उच्यते ॥

“आध्यात्मिकीं कथां मुक्त्वा भैक्षचर्यां सुरस्तुतिम् ।  
अनुग्रहः पथिप्रश्नो वृथालापः स उच्यते” ॥

लोकं शिष्यजनरूपं न गृह्णीयादित्येतावदेव न भवति, किं तु तस्य लोकस्यावलोकं दर्शनमपि न कुर्यात्, तस्य बन्धहेतुत्वात् । न चेत्यनेनान्यदपि स्मृतिनिषिद्धं न कुर्यादित्यभिप्रेतम् । तच्च निषिद्धं मेधातिथिर्दर्शयति-  
“स्थावरं जङ्गमं बीजं तैजसं विषमायुधम् ।  
षडेतानि न गृह्णीयाद्यतिर्भूत्रपुरीषवत् ॥

रसायनं क्रियावादं ज्योतिषं क्रयविक्रयम् ।

विविधानि च शिल्पानि वर्जयेत्परदारवत्” ॥ इति ।

योगिनो लौकिकवैदिकव्यवहारगतानि यानि बाधकानि सन्ति तेषां वर्जनमभिहितम् । अथ प्रश्नोत्तराभ्यामत्यन्तबाधकं प्रदर्श्य तद्वर्जनमाह-

“आबाधकः क इति चेदाबाधकोस्त्येव । यस्माद्भिक्षुर्हिरण्यं रसेन दृष्टं चेत्स ब्रह्महा भवेत् । यस्माद्भिक्षुर्हिरण्यं रसेन स्पृष्टं चेत्स पौलकसो भवेत् । यस्माद्भिक्षुर्हिरण्यं रसेन ग्राह्यं चेत्स आत्महा भवेत् । तस्माद्भिक्षुर्हिरण्यं रसेन न दृष्टं च न स्पृष्टं च न ग्राह्यं च” (परम० उप० .४) इति ।

आकारोऽभिव्याप्त्यर्थः, “आडीषदर्थेभिव्याप्तौ” इत्यभिहितत्वात् । अभिव्याप्तौ बाधकोऽत्यन्तबाधकस्तस्य सद्भावं प्रतिज्ञाय हिरण्यस्य तथाविधबाधकत्वमुच्यते । रसेनाभिलाषयुक्तेनादरेण हिरण्यं यदि दृष्टं स्यात्तदानीं स द्रष्टा भिक्षुर्ब्रह्महा भवेत् । हिरण्यासक्त्या तत्सम्पादनरक्षणयोः सर्वदा प्रयतमानस्तद्वैयर्थ्यपरिहाराय प्रपञ्चमिथ्यात्वप्रतिपादकान् वेदान्तान्दूषयित्वा तत्सत्यत्वमवलम्बते । ततः शास्त्रसिद्धमद्वितीयं ब्रह्म तेन भिक्षुणा हतमेव भवति । तस्मादसौ ब्रह्महा भवेत् । तथा च स्मर्यते-

“ब्रह्म नास्तीति यो ब्रूयाद्द्वेषि ब्रह्मविदं च यः ।

अभूतब्रह्मवादी च त्रयस्ते ब्रह्मघातकाः । ” इति ।

“ब्रह्महा स तु विज्ञेयः सर्वधर्मबहिष्कृतः । ” इति च ।

अभिलाषपूर्वकं हिरण्यं स्पृष्टं चेत्तदा तत्स्पृष्टा भिक्षुः पतितत्वात् पौलकसो  
ह्येच्छसदृशो भवेत् । पातित्यं च स्मर्यते-

“पतत्यसौ ध्रुवं भिक्षुर्यस्य भिक्षोर्द्वयं भवेत् ।

धीपूर्वं रेत उत्सर्गो द्रव्यसङ्ग्रह एव च” ॥ इति ।

अभिलाषपुरःसरं हिरण्यं न ग्राह्यम् । गृहीतं चेत्तदा स भिक्षुर्देहेन्द्रियादिसाक्षिणमसङ्गं  
चिदात्मानं हतवान्भवेत्, असङ्गत्वमपोह्य स्वात्मनो हिरण्यादिद्रव्यं प्रति भोक्तृत्वेन  
प्रतिपन्नत्वात् । तस्याश्चान्यथाप्रतिपत्तेः सर्वपापरूपत्वं स्मर्यते-

“योऽन्यथा सन्तमात्मानमन्यथा प्रतिपद्यते ।

किं तेन न कृतं पापं चोरेणात्मापहारिणा” ॥ - (महाभारते १.६८.२६) इति ॥

किं चात्मघातिनः सुखलेशेनापि रहिता बहुविधदुःखेनावृत्ता लोकाः श्रूयन्ते-

“असुर्या नाम ते लोका अन्धेन तमसावृताः ।

तांस्ते प्रेत्याभिगच्छन्ति ये के चात्महनो जनाः । ” - (ईशोपनिषदि ३) इति ॥

दृष्टं चेत्यनेन चकारेण श्रुतं च समुच्चीयते । स्पृष्टं चेत्यनेन कथितस्य समुच्चयः ।  
ग्राह्यं चेत्यनेन व्यवहृतं चेति समुच्चीयते । दर्शनस्पर्शनग्रहणवदभिलाषपूर्वका  
हिरण्यवृत्तान्तश्रवणतद्गुणकथन-तदीयक्रयादिव्यवहारा अपि प्रत्यवायहेतव  
यस्मात्साभिलाषहिरण्यदर्शनादयो दोषकारिणस्तस्माद्भिक्षुणा  
हिरण्यदर्शनादयो वर्जनीया इत्यर्थः । हिरण्यवर्जनस्य फलमाह-

“सर्वे कामा मनोगता व्यावर्तन्ते दुःखे नोद्विग्नः सुखे निःस्पृहस्त्यागो रागो सर्वत्र  
शुभाशुभयोरनभिस्नेहो न द्वेष्टि न मोदते च सर्वेषामिन्द्रियाणां गतिरुपरमति य  
आत्मन्येवावतिष्ठते” (परम० उप० .४) इति ।

पुत्रभार्यागृहक्षेत्रादिकामानां सर्वेषां हिरण्यमूलत्वाद्धिरण्ये परित्यक्ते सति ते  
कामा मनोगता मनस्यवस्थानाद्यावर्तन्ते व्यावृत्ता भवन्ति । कामनिवृत्तौ सत्यां  
कर्मप्राप्तयोर्दुःखसुखयोरुद्वेगस्पृहे न भवतः । एतच्च स्थितप्रज्ञप्रस्तावे प्रपञ्चितम्  
। ऐहिकयोः सुखदुःखयोर्विक्षेपकत्वेनामुष्मिकविषयरोगेपि त्यागो भवति ।  
ऐहिक सुखस्पृहायुक्तो हि तदृष्टान्तेनानुमित आमुष्मिके सुखे रागवान्भवति  
। तस्मादैहिके निष्प्रहस्यामुष्मिके रागाभावो युज्यते । एवं सति सर्वत्र  
लोकद्वयेपि यौ शुभाशुभावानुकूलप्रतिकूलविषयौ तयोरनभिस्नेहः । एतच्च  
द्वेषराहित्यस्याप्युपलक्षणम् । तादृशो विद्वानशुभकारिणं कञ्चिदपि पुरुषं न  
द्वेष्टि । शुभकारिणं दृष्ट्वा न च मोदं प्राप्नोति । द्वेषमोदरहितो यः पुमानात्मन्येव  
सर्वदावतिष्ठते तस्य सर्वेषामिन्द्रियाणां गतिः प्रवृत्तिरुपरमति । इन्द्रियोपरतौ न

कदाचिदपि निर्विकल्पसमाधेर्विघ्नो भवति । “तेषां का स्थितिः ?” इति प्रश्नस्य सङ्क्षेपविस्तराभ्यामुत्तरं पूर्वमुक्तम्; तदेवात्र पुनरपि हिरण्यनिषेधप्रसङ्गेन स्पष्टीकृतम् ।

अथ विद्वत्संन्यासमुपसंहरति -

“यत्पूर्णानन्दैकबोधस्तद्ब्रह्माहमस्मीति कृतकृत्यो भवति कृतकृत्यो भवति” (परम० उप० .४) इति ।

यद्ब्रह्म वेदान्तेषु पूर्णानन्दैकबोधः परमात्मेति निरूपितं तद्ब्रह्माहमस्मीत्येवं सर्वदानुभवन्नयं योगी परमहंसः कृतकृत्यो भवतीति । यथा च स्मर्यते —

“ज्ञानामृतेन तृप्तस्य कृतकृत्यस्य योगिनः ।

नैवास्ति किञ्चित्कर्तव्यमस्ति चेन्न स तत्त्ववित्” ॥ इति ॥

जीवन्मुक्तिविवेकेन तमो हार्दं निवारयन् ।

पुमर्थमखिलं देयाद्विद्यातीर्थमहेश्वरः ॥ १ ॥

इति श्रीमद्विद्यारण्यप्रणीते जीवन्मुक्तिविवेके विद्वत्संन्यासनिरूपणं नाम पञ्चमं प्रकरणम् ॥ ५ ॥

सम्पूर्णोऽयं श्रीमद्विद्यारण्यप्रणीतो जीवन्मुक्तिविवेकः ।

Proofread by Manish Gavkar

---



*Jivanmuktivivekah*

pdf was typeset on August 19, 2025



Please send corrections to [sanskrit@cheerful.com](mailto:sanskrit@cheerful.com)

